

قوموں کے عروج و زوال میں

درہم و دینار کا کردار



تالیف

شیخ امداد الحق حنفی شیووی

فاضل جامعۃ العلوم الاسلامیہ کراچی



الناشر

اسلامی کتب خانہ

عبدالرحمن پلازہ صوابی 0344-9212922



جملہ حقوق بحق مصنف محفوظ ہیں۔

نام کتاب:	قوموں کی عروج و زوال میں درہم و دینار کا کردار
مصنف:	شیخ امداد الحق حنفی شیووی حفظہ اللہ تعالیٰ
کمپوزنگ:	عبدالواحد
ترتیب و تزئین:	مفتی اکمل محمد سعید اَدینیوی
طبع اول:	صفر 1434ھ = جنوری 2013ء
تعداد:	1100
ناشر:	دارالعلوم تعلیم القرآن یار حسین (صوابی)

نوٹ: انسانی بساط کی حد تک کوشش کی گئی ہے کہ عبارات، آیات قرآنیہ اور احادیث مبارکہ میں کسی قسم کی کوئی غلطی نہ رہے، مگر پھر بھی بتقاضائے بشریت کوئی غلطی رہ گئی ہو تو مطلع کریں۔ انشاء اللہ الرحمن آئندہ ایڈیشن میں آپ کے شکریے کے ساتھ اُس کی تصحیح کردی جائے گی۔

بِسْمِ اللَّهِ الرَّحْمَنِ الرَّحِيمِ

قَالَ اللَّهُ تَبَارَكَ وَتَعَالَى :

يَا أَيُّهَا الَّذِينَ آمَنُوا إِنَّ كَثِيرًا مِّنَ الْأَحْبَارِ وَالرُّهْبَانِ لَيَاَكُونُونَ أَمْوَالَ
النَّاسِ بِالْبَاطِلِ وَيَصُدُّونَ عَن سَبِيلِ اللَّهِ وَالَّذِينَ يَكْنِزُونَ الذَّهَبَ
وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ. [سورة التوبة: ۹-۳۴]

قَالَ النَّبِيُّ صَلَّى اللَّهُ عَلَيْهِ وَسَلَّمَ :

فَوَاللَّهِ لَا الْفَقْرَ أَخْشَى عَلَيْكُمْ وَلَكِنْ أَخْشَى عَلَيْكُمْ أَنْ تَبْسُطَ
عَلَيْكُمْ الدُّنْيَا كَمَا بَسَطَتْ عَلَى مَنْ كَانَ قَبْلَكُمْ فَتَنَافَسُوهَا كَمَا
تَنَافَسُوهَا وَتَهْلِكُكُمْ كَمَا أَهْلَكَتْهُمْ. [صحیح بخاری حدیث: ۳۱۵۸، ترمذی فتح الباری]

صفحہ	عنوان	نمبر شمار
۷	انتساب	۱
۸	تقریظ شیخ القرآن مولانا محمد طیب طاہری سلمہ اللہ تعالیٰ	۲
۹	تقریظ مولانا مفتی سراج الدین سلمہ اللہ تعالیٰ	۳
۱۰	ابتدائی گزارشات	۴
۱۲	سکہ کے دورِ رخ	۵
۱۲	تاریخ کے انمٹ نقوش	۶
۱۲	سیاست کے بونوں کا کردار	۷
۱۳	عنوان تحقیق اور عالم دین	۸
۱۳	دنیاوی محبت کے وائرس	۹
۱۴	تاریخ کا کارنامہ	۱۰
۱۶	طاعات کے لئے مالِ حلال کی اہمیت	۱۱
۱۸	فسادات کا منبع ناجائز طمع	۱۲
۲۰	دنیا کی انتہائی وسعت و منافست تباہ کن ہے	۱۳
۲۰	درہم ودینار کے پتر	۱۴
۲۱	درہم ودینار کے بندوں کے لئے نبی ﷺ کی بددعا	۱۵
۲۲	کیا بعض جہاد اور نئی تنظیمیں بنانا کاروبار ہے؟	۱۶
۲۳	مرغینانی کا فتویٰ	۱۷
۲۳	غیر مقلد احسان الہی کا انکشاف	۱۸
۲۴	دنیا پرست علماء کے علامات اور شیخ القرآن مولانا محمد طاہرؒ	۱۹
۲۵	ڈاکٹر شمس الدین سلفی کا انکشاف	۲۰
۲۵	ابوداؤد کی ایک روایت	۲۱
۲۶	مولوی عبدالعزیز نورستانی کا انکشاف	۲۲
۲۶	فرنگی ٹولہ کہنے کی وجہ	۲۳
۲۷	مولانا مسعود عالم ندوی غیر مقلد کا انکشاف	۲۴

۲۸	امام زہریؒ اور درہم	۲۵
۲۹	جناب عبدالرحیم مسلم دوست غیر مقلد کی گواہی	۲۶
۲۹	علیؑ کا دنیا کو خطاب	۲۷
۲۹	آپؐ کا مال کی تقسیم	۲۸
۳۰	خوارج کا فتنہ دنیا پرستی کا نتیجہ ہے	۲۹
۳۰	اعتزال کے فتنے کا پھیلاؤ اور حکومت کی سرپرستی	۳۰
۳۱	فتنہ سرسید کی بنیاد عم شکم	۳۱
۳۱	سرسید کے قابل اعتماد کی خیانت	۳۲
۳۱	غیر مقلد محمد احسن مصباح الادلہ کا انجام	۳۳
۳۲	مودودی صاحب کے ورثہ کا مال پر جھگڑا	۳۴
۳۲	غلام احمد قادیانی کا مال و دولت سے کھینے کی وجہ	۳۵
۳۳	دورنگی کی وجہ	۳۶
۳۳	دورنگی ٹولے کے سرغنہ عبداللہ بن ابی کی منافقت کیوں؟	۳۷
۳۳	لوگ قادیانی اور عیسائی کیوں بنتے ہیں؟	۳۸
۳۳	مرزا مرتضیٰ قادیانی اور انگریز کا شاباش!	۳۹
۳۵	باطل پرستوں کا دلفریب پیشکش	۴۰
۳۶	عورت کا جھانسہ	۴۱
۳۶	علامہ شامی کا حوالہ	۴۲
۳۷	شیخ عبدالسلام مدظلہ کا بے لاگ تبصرہ	۴۳
۳۸	بیوی کے لئے اہل السنۃ کے مسلک کو اللہ حافظ	۴۴
۳۸	مدرسہ کے نام تعاون اور چندہ	۴۵
۳۹	تمباکو کے کاروبار کی حرمت یا اباحت؟	۴۶
۳۹	علماء دیوبند کا تمباکو کے متعلق فتویٰ	۴۷
۳۹	مولانا عبدالحی کا فتویٰ	۴۸
۴۰	پیسہ مسجد یا مدرسہ کے تعاون سے سلفیت کی ترویج	۴۹

۴۱	چندہ کے متعلق مفتی شفیعؒ کا ایک فتویٰ	۵۰
۴۱	عبداللہ بن مبارکؒ اور مذمت دنیا	۵۱
۴۲	شہر بن حوشبؒ بعض کے ہاں مجروح کیوں؟	۵۲
۴۳	حق ماننے میں رکاوٹ مال و دولت اور اکرام	۵۳
۴۳	پرویز مشرفؒ کا سب سے پہلے پاکستان	۵۴
۴۴	سرور کائنات ﷺ پر جادو کیوں؟	۵۵
۴۴	اکمل التاریخؒ کا حوالہ	۵۶
۴۵	سرچارچ سسٹم کی ڈائری	۵۷
۴۵	دو درہم کے لئے رد و کد	۵۸
۴۶	میلا دا اور نعت خوانی کا نذرانہ	۵۹
۴۶	ابن وحیہ اور ہزار دینار	۶۰
۴۷	یحییٰ بن معینؒ کی حق پرستی	۶۱
۴۷	دراہم کی وجہ سے فتویٰ کی تبدیلی	۶۲
۴۸	روپیہ نے ابوطالبؓ کو مومن بنایا	۶۳
۴۹	دوستی، دشمنی اور بعض وحسد کیوں؟	۶۴
۴۹	کتوں کی محبت اور دشمنی کیوں؟	۶۵
۵۰	فراء کا دو ٹوک جواب	۶۶
۵۱	جمعیت علماء پاکستان اور خرد برد	۶۷
۵۱	ایک عارف کا بادشاہ کو دانشمندانہ جواب	۶۸
۵۱	عامر بن طفیلؒ اور کھجور کا مطالبہ	۶۹
۵۲	صلح کرتے وقت کھجور کا شرط	۷۰
۵۳	رشوتی اسلام	۷۱
۵۳	لاج کی وجہ سے موبی القلیؒ کو بدنام کرنا	۷۲
۵۳	ناقہ صالح کے قتل میں عورت کا نقشہ	۷۳
۵۳	بلغم بن باعوراء کا حشر	۷۴

۷۵	برادران یوسف (علیہ السلام) اور درہم معدودہ
۷۶	میر جعفر انگریز ایک وفادار نٹو
۷۷	مسلمی استقامت اور دنیوی مفادات کا ٹکرائو
۷۸	شاہی مسجد کی امامت کولات مارنا
۷۹	نعیم بن مسعود اور دس اونٹ کا لالچ
۸۰	عمر بن عبدالعزیز کو زبردستی کا سبب
۸۱	تین سو درہم کے لالچ میں امام زین العابدینؑ کی گرفتاری
۸۲	عیسیٰ علیہ السلام کے خلاف جاسوسی اور تیس درہم
۸۳	دنیوی چمک دمک اور اسلاف کا طرز عمل
۸۴	عبدالرحمن بن ابی بکرؓ کا واقعہ
۸۵	عبداللہ بن حذافہؓ سہمیؓ کا واقعہ
۸۶	خاتم الانبیاءؐ کا کعبؓ سے روٹھ جانا
۸۷	مغیرہ بن شعبہؓ کا رستم کو دلیرانہ جواب
۸۸	ابو حازم تابعیؒ اور سو دینار
۸۹	طاؤس یمنیؒ تابعیؒ اور پانچ سو دینار
۹۰	امام احمدؒ کے شاگرد اور دس ہزار درہم
۹۱	فضیل بن عیاضؒ اور ہزار دینار
۹۲	محمد بن رافع محدثؒ اور پانچ ہزار درہم
۹۳	محمود غزنویؒ بت فروش یا بت شکن؟
۹۴	مولانا قاسم نانوتویؒ اور روپوں کی تھیلی جوتوں میں
۹۵	شاہ عبدالغنیؒ اور تین سو روپے
۹۶	سید احمد شہیدؒ کو نولاکھ کی پیشکش
۹۷	تذذبذب اور دنیوی منافع
۹۸	مہاراجہ کانولا کھروپے کا آفر
۹۹	شیخ القرآن مولانا محمد طاہر چچ پیری رحمہ اللہ تعالیٰ اور سکندرانہ جلال

۷۵	شیر کا بچہ بھی شیر ہوتا ہے	۱۰۰
۷۵	ایک صنف نازک کو دلفریب پیشکش	۱۰۱
۷۶	ابن مبارک کی تجارت اور مبارک ہستیوں کی امداد	۱۰۲
۷۸	غیب سے دینار برآمد	۱۰۳
۷۹	عامر بن قیس کی دراہم میں برکت	۱۰۴
۷۹	کیا اہل تبلیغ کو انگریز روپے دیتے ہیں؟	۱۰۵
۸۰	مکالمۃ الصدرین کی حقیقت	۱۰۶
۸۱	تصویر کا دوسرا رخ، حکومت وقت کا مذہب ظاہر کرنا	۱۰۷
۸۲	نہ خدا ہی ملا نہ وصال صنم	۱۰۸
۸۳	مالداری کا تعلق تقدیر سے ہے	۱۰۹
۸۳	نواب صدیق حسن خان کی نوابی کیسے؟	۱۱۰
۸۶	تونگری بدل است نہ بہ مال	۱۱۱
۸۷	امام ابو حنیفہؒ کا کوفہ کے گورنر کا دلیرانہ جواب	۱۱۲
۸۷	امام احمدؒ مال قبول نہ کرنا	۱۱۳
۸۷	امام مالکؒ کا مشروط دینار کو ٹکرانا	۱۱۴
۸۸	استاذ المفسرین شیخ القرآن مولانا محمد طاہرؒ کا استغناء	۱۱۵
۸۸	باب الکسب	۱۱۶
۸۹	قرآن کریم کے رجال کار	۱۱۷
۸۹	حدیث سے کسب کی اہمیت	۱۱۸
۹۰	مولوی صادق سیالکوٹی غیر مقلد کا حوالہ	۱۱۹
۹۱	سگ مدینہ الیاس عطار بریلوی کا نسخہ	۱۲۰
۹۱	امام شعبہؒ کی نصیحت	۱۲۱
۹۲	صنف نازک بشر الحافی کی بہن کا تلاش معاش	۱۲۲
۹۲	یہ بھی سوال کی ایک قسم ہے	۱۲۳
۹۳	امام نوویؒ اور کسب کی اہمیت	۱۲۴

۱۲۵	امیر جماعت شیخ القرآن مولانا محمد طیب شیخ حیری زید مجددہ	۹۳
۱۲۶	امام سرخسیؒ کی کتاب کے چند اقتباسات	۹۳
۱۲۷	کسب زراعت	۹۴
۱۲۸	صحابہ و تابعین کا زراعت پر عمل	۹۵
۱۲۹	امام اعظم ابوحنیفہ رحمہ اللہ تعالیٰ	۹۵
۱۳۰	شیخ الاسلام ابواسامعیل الانصاریؒ کا بادشاہوں سے استغناء	۹۶
۱۳۱	شیخ الاسلام ہرویؒ کی شخصیت	۹۶
۱۳۲	سیر اعلام النبلاء سے ایک تفصیلی حوالہ	۹۸
۱۳۳	اپنی پیٹھ پر مال برداری اور دیگر کسب کرنے والے اسلاف	۱۰۰
۱۳۴	تجارت کرنے والے اسلاف	۱۰۰
۱۳۵	محمد بن احمد بن الحسن العسکری التاجر	۱۰۰
۱۳۶	بزاز یعنی کپڑے کا کاروبار	۱۰۱
۱۳۷	شہد بیچنے کا پیشہ	۱۰۱
۱۳۸	حلال مال کی توہین بھی نعمت کی ناقدری ہے	۱۰۱
۱۳۹	اختتامی کلمات اور ایک وضاحت	۱۰۲

انتساب

اصحاب استقامت شخصیات اور ان کے مشن کے نام جنہوں نے اپنے
 لہو سے دین اسلام کی آبیاری کر کے اسلام کے چمن کو لالہ زار کیا۔ نہ بکے اور نہ
 جھکے اور اسلام کے علم کو اونچا رکھا۔

ثابت قدم وہ رہتے تھے حق کی ہر بات پر سجدہ خدا کا کرتے تھے خنجر کی دھار پر
 فأعرض عن تولیٰ عن ذکرنا ولم یرد الا الحیوة الدنیا ذالک
 مبلغهم من العلم .

جس نے ہمارے قرآن سے اعراض کیا اور صرف دنیوی زندگی کے خواہاں میں
 ان سے پہلو یہی اختیار کر یہی بس ان کے علم کا انتہاء ہے۔

سبب کچھ اور ہے تو جس کو خود سمجھتا ہے

زوال بندہ مؤمن کا بے زری سے نہیں

اگر جہاں میں مرا جوہر آشکار ہوا

قلندری سے ہوا ہے تو نگری سے نہیں

ایک مدلل تاریخی دستاویز، کس نے، کہاں، کب، کیوں اور کیسے دنیا پرستی

سے صحیح موقف چھوڑا، اور کون استقامت کے شاہراہ پر گامزن رہے۔

تقریظ

والحمد للہ
شیخ القرآن مولانا محمد طیب طاہری سلمہ اللہ تعالیٰ امیر جماعت اشاعت التوحید والسنة
الحمد للہ الہادی المتین والصلوة والسلام علی سید المرسلین وعلی آلہ وصحبہ
اجمعین اما بعد !

ہر دور میں حق کی مقابلہ کرنے کے لئے باطل اسلحے سے لیس ہو کر میدان کارزار
میں اترتا ہے۔ باطل اپنے کیل کانٹوں کی پرورش کے لئے ہمیشہ زرو زن کا سہارا لیتا
ہے۔ یہی وجہ ہے کہ قرآن و سنت کے نصوص کثیرہ میں اسی طرف اشارے ملتے ہیں۔
کون، کب اور کس طرح درہم ودینار کی جال میں پھنس گیا اسی موضوع پر شیخ
القرآن والحدیث مولانا محمد طاہر پنج پیری نور اللہ مرقدہ کے تلمیذ رشید مولانا امداد الحق صاحب
نے قلم اٹھایا ہے۔ کثرت مشاغل کی وجہ سے بالاستیعاب مطالعہ نہ کر سکا صرف بعض مواضع
کا مطالعہ کیا۔ ماشاء اللہ معلومات کا خزانہ ہے۔ اللہ تعالیٰ آپ کی کاوش کو اپنی بارگاہ میں
شرف قبولیت عطا فرمائیں۔ (امین)

ابوالیمان محمد طیب طاہری عفی عنہ

تقریظ

شیخ القرآن والحديث مولانا مفتی سراج الدین سلمہ اللہ تعالیٰ

رئیس دارالافتاء جامعۃ الامام محمد طاہر دار القرآن پنج پیر

الحمد لله رب العالمين والصلاة والسلام على سيد المرسلين وخاتم النبيين وآله وصحبه
وحملته دينه، الدعاء المجاهدین أما بعد !

مولانا امداد الحق صاحب سلمہ اللہ تعالیٰ کی کتاب مسنی ”قوموں کے عروج و زوال میں درہم
و دینار کا کردار“ کی فہرست اور چند مواضع مطالعہ کئے۔ سچ فرمایا آپ ﷺ نے:

لُعِنَ عَبْدُ الدِّينَارِ وَلُعِنَ عَبْدُ الدِّرْهِمِ. [رواہ الترمذی]

دینار و درہم کا بندہ اللہ تعالیٰ کی رحمت سے دور ہے۔

اور آپ ﷺ نے فرمایا:

مَا أَوْحَى إِلَيَّ أَنْ أَجْمَعَ الْمَالَ وَأَكُونَ مِنَ التَّاجِرِينَ وَلَكِنْ أَوْحَى إِلَيَّ أَنْ سَبَّحَ بِحَمْدِ
رَبِّكَ وَكُنَ مِنَ السَّاجِدِينَ وَاعْبُدْ رَبَّكَ حَتَّى يَأْتِيَكَ الْيَقِينُ.

جبیر بن نفیرؓ تابعی مرسل نقل کرتے ہیں: آپ ﷺ نے فرمایا مجھے اللہ تعالیٰ کی طرف سے یہ حکم اور وحی نہیں
کی گئی کہ میں مال و دولت جمع کروں اور تاجر بنوں۔ مجھے رب کی تسبیح و تحمید میں رہنے کا حکم دیا گیا اور اللہ
تعالیٰ کے سامنے سر بسجود ہونے کا حکم دیا گیا ہے۔

جس نے دینار اور درہم کو معبود بنایا ہو اُس کو دین فروشی آسان ہو جاتی ہے اللہ تعالیٰ ہمیں
بچائے۔ حضرت العلام نے طمع دنیا اور محبت درہم و دینار کے تباہ کن نتائج کی نشان دہی فرمائی ہے۔ اللہ
تعالیٰ مجھے اور قارئین کتاب کو طمع دنیا اور حرص دنیا سے دور فرمادیں اور مولانا صاحب کی سعی مشکور و مقبول
فرمادیں۔ فَمَا اللَّهُمَّ وَفَقْنَا لِلْخَيْرِ وَمَا يَرْضِيكَ اَرْضَاءً. (امین)

احقر سراج الدین عفا اللہ عنہ

بسم اللہ الرحمن الرحیم

ابتدائی گزارشات

میری ابتدائے نگارش یہی ہے ترے نام سے ابتداء کر رہا ہوں
ہر انسان کے بنیادی دشمن چار ہیں۔ ان ”چار“ یاروں میں سے ہر ایک کی دوستی تباہ کن
ہے، علامہ سیوطیؒ نے ایک شعر نقل کیا ہے:

ابلیس والدنیا و نفسی والہوی کیف الخلاص و کلہم اعداء ی

[الکنز المدفون: ۲۰]

خواہش پرستی، نفس پرستی، دنیا پرستی، اور ابلیس کے ایجنڈے پر چلنا۔ یہ چاروں میرے دشمن
ہیں ملا علی قاریؒ لکھتے ہیں:

ان الدنيا كالحيّة فكل من يعرف رقيتها يجوز له أخذها والافلا فقیل و ما

رقيتها قال ان يعرف من اين ياخذها و في اين يصر فها. [مرقات ۹: ۳۵۴]

”دنیا“ سانپ کی طرح ہے جو اس کا دم جانے اسکو ہاتھ لگانا درست ہے ورنہ نہیں۔ اسی نقشبندی عالم
سے پوچھا گیا کہ اس کا دم کیا ہے فرمایا یہ جاننا کہ کہاں سے دنیا ملتا ہے اور کہاں اسے خرچ کرتا ہے۔ اور
حدیث میں ہے کہ قیامت کے دن ایک سوال مال و دولت کے متعلق ہوگا و عن مالہ این اکتسبه و
فیہما انفقہ۔ مال کی کمائی اور خرچ دونوں کے بارے میں قیامت کے دن پوچھ ہوگی۔ اگر کوئی حدود و شرائط
کو ملحوظ رکھتے ہوئے اللہ سے دنیا اور دینار مانگے تو یہ جرم نہیں۔ حافظ ابن کثیرؒ ابو بکر الخطیب البغدادی کے
متعلق لکھتے ہیں:

و قد کان سنل اللہ ان یملک الف دینار فملک الف دینار او ما یقار بہا ذہبا .

[البدایۃ والنہایۃ ۶: ۵۶۶]

خطیبؒ نے اللہ سے ہزار دینار کی ملکیت کا سوال کیا تو ہزار دینار یا اس کے لگ بھگ سونے کا مالک ہو گیا
لیکن دنیا کی محبت اور اسکی وجہ سے اصولوں پر سودا بازی کر کے اپنے نظریات کو قربانی کا بکرا بنانا مذموم عمل

ہے۔ ذہن کی صفائی اور تازگی کے لیے ایک حوالہ ملاحظہ کیجئے شیخ القرآن عبدالسلام حفظہ اللہ نے اپنے مایہ ناز کتاب تہذیب الاذہان میں لکھا ہے: فالتذہید فی الدنیا و ذکر قلتها و فناءها و کون محبتها سببا لزوال محبة الله لنلا یرغب فیہا۔

یعنی اس قلیل اور فانی دنیا کی محبت، اللہ کی محبت کے زوال کا سبب ہے، پھر اسکے مبراہن کرنے کیلئے (۲۴) آیات قرآنیہ لاکچے ہیں۔

علی ہجویریؒ سعید بن مسیب تابعیؒ کا قول نقل کرتے ہیں:

ارض بالیسیر من الدنیا مع سلامة دینک کم رضی قوم یکثر ہامع ذہاب دینہم۔ [کشف المحجوب: ۶۲]

دین کی سلامتی کے ساتھ تھوڑی سی دنیا پر اس طرح خوش ہو جائیں جس طرح ایک قوم زیادہ دنیا پر، دین کے جانے کے باوجود خوش ہے۔

البدایہ والنہایہ میں عیسیٰ علیہ السلام کے تذکرہ میں ہے:

أری رجلاً بأدنی الدین قد قنعوا ولا أراهم رضوا فی العیش باللدون
فاستعد باللدین عن دنیا الملوك كما استغنی الملوك بدنیا هم عن الدین
[البدایہ والنہایہ: ۱: ۴۷۷]

یعنی میں نے ایسے آدمی دیکھے ہیں جو معمولی دین پر قناعت اختیار کر گئے لیکن دنیا کمانے میں معمولی چیز پر میں انہیں راضی ہونا نہیں دیکھتا تو اپنے دین کی وجہ دنیاوی بادشاہوں سے اس طرح بے نیاز ہو جاؤ جس طرح یہ بادشاہ دین سے اپنے دنیا کی وجہ سے بے نیاز بن چکے ہیں۔

دین ہاتھ سے دے کر اگر آزاد ہو ملت ہے ایسی حکومت میں مسلمان کا خسارہ
اس پر فتن دور میں جہاں ہر طرف خود غرضی کی آندھیاں چل رہی ہیں۔ زیادہ خطرہ اونچے
درختوں کو ہوتا ہے کہ کہیں آندھی اس درخت کو اکھاڑ کر نہ پٹکھے۔

ان الریاح اذا اشتدت عوا صفها فلیس ترمی سوی العالی من الشجر [ابن خلکان]

سکہ کے دورِ رخ

درہم و دینار کی محبت نے اکثر لوگوں کو دیوانہ بنا دیا ہے دینار و درہم کا ایک رخ اور زاویہ نگاہ یہی ہے کہ اپنے ”انا“ کی تسکین اور پیٹ کے جہنم بھرنے کے لیے حلال و حرام کے پرواہ کیے بغیر ہوس زر کے پجاری بنے۔ نظریہ اور عقیدہ کو بالائے طاق رکھ کر اسی محبوب لیلیٰ کے وصال اور لگن میں مگن بعض لوگ درہم و دینار کے بندے اور گردیدہ بن جاتے ہیں اور گندگی کے اس ڈھیر کو خوبصورت چمن کے لبادہ میں پھول سمجھتے ہوئے خوشی سے پھولے نہیں سماتے۔

تاریخ کے انمٹ نقوش

ماضی و حال کے سلسلہ کو ملاتے ہوئے یہ نفس الامری، ٹھوس اور اٹل حقیقت اظہر من الشمس ہے کہ ہلاکو کی ہلاکتیں ہو یا چنگیز خان کی چنگیزیت اور بربریت، جہانگیر و اکبر کی رسہ کشی ہو یا اورنگ زیب اور شاہ جہان کا باہمی چپقلش حصول اقتدار کا ہوس ہو یا تحفظ اقتدار کے گرد کے گر۔ تاڑنے والا معاملہ کی تہہ تک پہنچ سکتا ہے کہ یہ سب اس بوڑھی دنیا کے کرتب ہیں کرکٹ کے میدان میں گرگٹ بننے والے اس میدان سے بیک بنی، در و گوش اگر آوٹ ہوتے ہیں اور پیارے پاکستان کے وقار و عزت کو خاک میں ملا کر دم لیتے ہیں تو اسکی وجہ یہی سیم و زر کی غلامی ہے یہاں تک کہ اخبارات کے ذریعہ یہ خبر چار دانگ عالم میں گردش کر گئی کہ ملکہ برطانیہ وزیر انصاف کی سفارش پر سکیئنڈل عامر کی سزا معاف کر سکتی ہے، سلمان بٹ اور آصف عامر نے ملک کے وقار کو مجروح کر دیا اور اپنے چاہنے والوں کو مایوس کر کے بدعنوانی کے مرتکب ہوئے۔ حجاج جیسے ظالم بادشاہ نے اگر خانہ کعبہ پر گولے پھینکے، خلفائے ثلاثہ کو شہادت ملی یا عمر بن عبدالعزیز کو زہر دے کر ابدی نیند سلا دیا گیا اسکی تہہ میں سیم و زر کے ہوس کا جذبہ کار فرما ہے۔

سیاست کے بونوں کا کردار

سیاست کے بونے اپنے قد اونچا کرنے کیلئے اگر پارٹی اور وفاداری تبدیل کرتے ہیں اور

مومئی بیوروں کا کردار اپنا کر اصولوں پر سودا بازی کرتے ہیں تو جمہوریت کی مضبوطی کا رٹ لگائیں گے اور ملک کے وسیع تر مفادات کے بل بوتے پر اپنی منافقت کو چھپانے کے سر توڑ کوشش میں لگے رہیں گے اور اس کا روائی میں بھی سیم و زر کا عنصر پنہان رہے گا۔ کبھی اخبارات میں اور خصوصاً الیکشن کے موقع پر یہ انکشاف ہوتا ہے کہ فلاں جماعت یا شخص نے مجھے اتنے کروڑ کا آفر کیا لیکن بندہ نے ٹھکرادیا، اکثر ٹھکرانے اور آفر کرنے والے دونوں اس حمام میں ننگے ہوتے ہیں اور ایک ہی مورتی کو پوجا کرنے والے آخر در محبوب پر جانے کا ہوس جاری رکھتے ہیں۔ اصغر خان کیس جو حال ہی میں سپریم کورٹ نے فیصلہ کی ہے اس سے واضح ہے کہ ہمارے سیاستدان کس طرح درہم و دینار پر بکتے ہیں لیکن مذہبی قائدین اور رہنماؤں کو اپنی دامن صاف رکھنی چاہئے۔

عنوان تحقیق اور عالم دین

کبھی ایک نوجوان یا ادھیڑ عمر کا عالم دین اور بڑھاپے کے دہلیز پر قدم رکھنے والا قبحہ اپنے تمام عمر کے کاوشوں پر پانی پھیر کر تحقیق اور عدم تعصب جیسے خوبصورت عنوانات سے اپنے مفادات کو ہضم کرنے کی کوشش کرتے ہیں لیکن گھر کا بھیدی اور معاملہ کی تہہ تک پہنچا ہوا شخص اس کے مطمح نظر اور نصب العین کو آسانی سے سمجھ سکتا ہے، کہ اسکے دل پر درہم و دینار کا عفریت سوار ہے۔ اللھم لا تجعل الدنیا اکبرھمنا ولا مبلغ علمنا ولا غایۃ ربنا۔

مری نوائے پریشان کو شاعری نہ سمجھو کہ میں ہوں محرم راز دروں میخانہ
مکن بچشم ارادت نگاہ بر دنیا کہ پشت مار بنقش است ز ہر اوقال
یعنی اس دنیا پر محبوبیت و ارادت کی نگاہ نہ کر کہ سانپ کا ظاہر خوبصورت اور منقش ہوتا ہے لیکن اس سانپ کے اندر نظر نہ آنے والا زہر جان لیوا ہوتا ہے۔

دنیاوی محبت کے وائیرس

حب الدنیا راس کل عظیمۃ۔ دنیا کی محبت ہر گناہ کا سر ہے۔
[ذکرہ السخاوی فی القاصد الحسنۃ رقم ۳۸۴ وقال اخرجہ البیہقی فی الشعب باسناد حسن الی الحسن البصری رفعہ مرسل]

امتحانات میں پرچے آؤٹ ہوتے ہیں کرپشن کا بازار گرم ہے، جعلی ادویات، جعلی حکیموں، ڈاکٹروں، مولویوں اور پیروں کا بہتات ہے اسناد فروخت ہونے کا خفیہ کاروبار جاری ہے یہاں تک کہ پارلیمنٹ میں جعلی اسناد پر قوم کی نمائندگی کرنے والے اب پہچانے جا چکے ہیں، میرٹ کا جنازہ تو پہلے نکالا گیا تھا اب اسکی تدفین ہاتھوں کی صفائی سے کی جا رہی ہے تاکہ اسکے خدو خال بھی نظر نہ آئے۔ چوری، ڈکیتی، ناجائز ذخیرہ اندوزی اور اغواء برائے تاوان روزمرہ کا معمول ہے، جھوٹ، مکر و فریب، دھوکہ، سود، اور رشوت، کارواج ہے، بھائی اپنے بھائی اور والدین سے نالاں اور رشتہ داروں کے حقوق ادا کرنے سے مکر چکا ہے اساتذہ میں سے صرف ایک سرمایہ دار کا انتخاب ہے، وعدہ خلافی ایک معمول بن چکا ہے، حرام کمانا وقت کی ضرورت ہے۔ ڈبل گیم کھیلنے کے کھلاڑی میدان میں ہیں۔ بعض سنگدل اپنی بیٹی اور بہن کو فروخت کر کے اسے اخلاص کے عنوان سے پیش کرنے میں پیش پیش ہے، لٹیرے، رکھو الے بنتے ہیں غرض ہر جگہ اس دیوتا کا پوجا جاری ہے اور مختلف شکلوں میں یہی دائیئرس پھیلتا جاتا ہے۔

علم دین مفقود ہے گم ہے صراط مستقیم خنفر راہ بنتا ہے ہر غول بیاباں ان دنوں

تاریخ کا کارنامہ

تاریخ نے اپنے اوراق میں ان منحوسوں اور ننگ انسانیت لیڈروں، مولویوں، پیروں، بادشاہوں، اور ضمیر کے سوداگروں کے نام طشت از بام کئے ہیں جو اس خطرناک کھیل کے مہرے تھے اور یہی دنیا کے پجاری اپنے کرتوتوں کی وجہ سے ہیر و سے زبرد بن گئے۔ دوسری طرف تاریخ میں وہ شخصیات نقش ہیں جنہوں نے اس بت کو پاش پاش کر کے دم لیا، اپنے عقیدہ، نظریہ اور دستور و منشور کی حفاظت کی اور دنیوی مفادات کو جوتے کی نوک سے لات مار کر ردی کی ٹھوکری میں پینکھ دیا۔ اور وفاداری تبدیل نہ کی سلطان عبدالحمید ثانی نے انگریز سے (۱۵) کروڑ لیرہ برطانوی، ٹکرا کر تاریخ میں اپنا نام زندہ رکھا۔ جبکہ دوسری طرف میر جعفر اور اس کی ذریت نے درہم و دینار کو الہ بنا کر بنگلے بنائے۔

یہ بلند نگ جو تم کو نظر آرہی ہے اداؤں پہ اپنی جوا تر آرہی ہیں
اگر اسکے گملے کے پھولوں کو سونگھو تو پٹرول کی اس سے بو آرہی ہے

آنے والے مباحث میں ربط کا چنداں لحاظ کئے بغیر اس حقیقت کے اجاگر کرنے کی کوشش کی گئی ہے کہ سیم وزر کے زلفوں کے اسیر کون اور کہاں تھے؟ اور اس درہم ودینار پر سودا نہ کرنے والے نیز اس مقدس مشن کو گدلانہ کرنے والے جانباز مجاہد کون تھے تاکہ درہم ودینار کے دونوں طرف کے خدو خال واضح ہو۔ اللہ ہمیں اپنے خوددار اسلاف کے طریقہ پر چلنے کی توفیق مرحمت فرمائیں۔ (آمین)

الحمد لله معطى النعم والحكم ، دافع البلاء والنقم ، والصلوة والسلام على صاحب الشيم الذى اعطى له جوامع الكلم ، فقال صلى الله عليه وسلم تعس عبد الدينار و عبد الدرهم .

طاعات کیلئے مال حلال کی اہمیت

مشکوٰۃ کے باب استحباب المال و العمر للطاعة کے فصل ثالث میں سفیان ثوری کی روایت ہے:

كان المال فيما مضى يكره فاما اليوم فهو ترس المؤمن وقال لولا هذه الدنانير لتمنل بنا هؤلاء الملوك قال من كان في يده من هذه شيء فليصلحه فانه زمان ان احتاج كان اول من يبذل دينه .

گزرے ہوئے زمانہ میں مال و دولت مکروہ سمجھا جاتا تھا۔ آج کے زمانہ میں تو یہ مومن کیلئے ڈھال ہے اور اگر یہ دنانیر نہ ہوتے تو یہ بادشاہ کبھی ہم کو ٹیشو پیپر بنا کر دم لیتے اور فرمایا جس کے ہاتھ میں کچھ مال و دولت ہو تو اس کا اصلاح اس لئے کرے کہ ایسا زمانہ ہے کہ احتیاج کے وقت اول اپنے دین کو قربانی کا بکرا بنائے گا۔

اسی طرح علامہ ابن قیمؒ نے لکھا ہے: لولا ذلك لتمنل بنا هؤلاء .. [اعلام المؤمنین ۴: ۲۶۱] ملا علی قاریؒ نے امام احمدؒ کا قول نقل کیا ہے: نسياتى على الناس زمان لا ينفع فيه الا الدرهم والدينار و قد قيل الدراهم للجراجات مراهم . [مرقات ۱۰: ۴۱]

لوگوں پر عنقریب ایسا وقت آنے والا ہے جس میں صرف درہم اور دینار کام آئیں گے۔ اس لئے کہا گیا ہے کہ زخموں کیلئے درہم، مرہم لگانے کا کام دیتا ہے۔

حافظ ابن کثیرؒ اور علامہ آلوسیؒ و منہم من ان تامينه بدینار کے ذیل میں لکھتے ہیں:

انه سمي الدينار دينارا لانه دين و نار ، معناه ان من اخذه بحقه فهو دينه و من

اخذه بغير حقه فله النار .

دینار دین اور نار سے مرکب ہے اس کا مطلب یہ ہے کہ جس نے اپنا حق سمجھتے ہوئے اسے لیا تو اس کیلئے

دین ہے اور اسے اگر ناحق لیا اس کیلئے آگ ہے قرآن کریم نے مال و دولت کو سبب معاش اور گزران کا سبب بتلایا ہے۔ سورۃ النساء میں ہے: وَلَا تَوَدُّوا السُّفَهَاءَ أَمْوَالُكُمْ الَّتِي جَعَلَ اللَّهُ لَكُمْ قِيَامًا. ترجمہ: اور بے وقوفوں کو اپنا وہ مال نہ دو جو اللہ نے تمہارے لیے گزران کا سبب بتلایا ہے۔

اس آیت کے ذیل میں علامہ آلوسیؒ نے لکھا ہے: قَالَ عَبْدُ اللَّهِ بْنُ عَبَّاسٍ: الدَّرَاهِمُ وَالْدَنَانِيرُ خَوَاتِيمُ اللَّهِ فِي الْأَرْضِ.

یعنی درہم و دینار زمین میں اللہ کے مہر ہیں۔

حافظ ابن کثیر لکھتے ہیں: وَسُئِلَ وَهْبٌ عَنْ الدَّنَانِيرِ وَالْدَّرَاهِمِ فَقَالَ هِيَ خَوَاتِيمُ رَبِّ الْعَالَمِينَ. [البدایہ والنہایہ ۵: ۳۳۹]

وہب بن منبہؒ سے جب درہم و دینار کے بارے میں پوچھا گیا تو فرمایا یہ رب العالمین کے مہر ہیں۔ اور وہبؒ فرماتے ہیں: إِذَا أَتَيْتَكَ الْهَدِيَّةُ مِنَ الْبَابِ خَرَجَ الْحَقُّ مِنَ الْكُوفَةِ. [حلیۃ الاولیاء ۴: ۶۳] جب بعض ہدایا دروازہ سے اندر ہو تو حق روشن دان سے نکلتا ہے اور مذکورہ آیت کے نیچے تفسیر مدارک میں سفیان ثوریؒ کا عمل یہ نقل کیا ہے: كَانَ لَهُ بَضَاعَةٌ يَقْلِبُهَا لَوْ لَا هَا لَمُتَدَلِّ بِبَنُو الْعَبَّاسِ. اور اس کے پاس مال و دولت کی پونجی تھی اسے الٹ پلٹ کرتے وقت کہتا تھا کہ اگر یہ پونجی نہ ہوتی تو بنو العباس مجھے ٹیشو پیپر بناتے:

پلٹنا، جھٹنا، جھٹ کر پلٹنا لہو گرم رکھنے کا ہے اک بہانہ

قیس بن عاصمؒ نے اپنے بچوں کو وصیت کی تھی جس کا ایک حصہ ہے: وَعَلَيْكُمْ بِالْمَالِ وَ

اصطناعہ فانہ منبہۃ لکرمیم و یستغنی بہ عن اللہم. [الجامع شعب الایمان ۳: ۲۴۰]

یعنی مال و دولت کا بینک بیلنس لازم پکڑو یہ ایک شریف النفس کے قدر و منزلت کا غماز ہے اور اس کے ذریعہ ایک کمینہ سے استغناء حاصل کیا جاتا ہے۔ ہاں جب مال و دولت کی کمائی حرام ہو۔ انسان آخرت کے فکر سے کوسوں دور ہو اور آج کو قیامت کے کل پر، قربان کرے اور دنیا کو آخرت پر ترجیح دے تو یہ کافروں کی خصلت اور تباہ کن عمل ہے اکبر الہ آبادی کے کلیات اکبر حصہ سوم میں ہے۔

دنیا کو خوب دیکھا جتنی محبتیں ہیں موقع کی سازشیں ہیں مطلب کی ساعتیں ہیں
البتہ جو تعلق دینی خیال سے ہے اس میں وفا ہے شامل اور دل کو راحتیں ہیں

فسادات کا منبع ناجائز طمع

مشکوٰۃ باب الربا، والسمعة میں معاذ بن جبل نے آپ ﷺ کا فرمان نقل کیا ہے:

يكون في آخر الزمان اقوام اخوان العداية اعداء السريرة فليل يا رسول الله
كيف يكون ذلك: قال ذلك هر غبة بعضهم الى بعض و رهبة بعضهم من بعضهم (۱)

ترجمہ: آخر زمانہ میں ایسے اقوام ہوں گے کہ آپس میں ان کی ظاہری طور پر بھائی بندی ہوگی اور دل سے دشمن ہوں گے (دلوں میں چبھ رہے کانٹے بظاہر دوستانہ ہے) آپ سے پوچھا گیا یہ کیسے؟ فرمایا بعض بعض سے طمع رکھیں گے اور ڈر کی وجہ سے اس طرح کرنے پر مجبور ہوں گے۔

اس حدیث کی تشریح ملا علی قاریؒ نے مرقات میں کی ہے:

بسبب طمع طایفة فيهم الى الاخرى و خوف بعضهم من بعضهم والحاصل
انهم ليسوا من اهل الحب في الله البعض في الله بل امورهم متعلقة باغراض فاسدة فتارة
يرغبون في قوم لا اغراضهم فيظهر ون لهم الصداقة وتارة يكرهون قومًا لعل
ينظرون لهم العداوة.

یعنی ایک گروہ دوسرے سے طمع رکھیں گے اور ایک دوسرے سے ڈر کی بناء پر ظاہری علیک سلیک کریں گے۔ حاصل یہ ہے کہ ان کی محبت و بعض اللہ کیلئے نہیں ہوں گی بلکہ فاسد اغراض کی وجہ سے ان کا آپس میں تعلق ہوگا۔ کبھی اپنے اغراض پورا کرنے کیلئے ایک قوم کی طرف جھک کر دوستی ظاہر کریں گے اور کبھی چند وجوہات کی بناء پر ان کو برا سمجھتے ہوئے دشمنی ظاہر کریں گے۔

کسے خبر کہ سفینے ڈبو چکی کتنے فقیہ و صوفی و شاعر کی ناخوش اندیشی

(۱) مذکورہ بالا روایت سند ضعیف ہے۔

اور اکبر الہ آبادی نے کیا خوب فرمایا :

گو ہو گئے شکم کے مطالب کے ترجمان افسوس ہے کہ دل کے زبان دان نہیں رہے
امام غزالیؒ نے احیاء العلوم کے امر بالمعروف اور نہی عن المنکر کے ذیل میں ایک واقعہ لکھا ہے کہ ایک شیخ
صاحب نے بلی پالی تھی اور روزانہ پڑوس کے قصائی سے بلی کیلئے کچھ بے کار گوشت لاتے تھے ایک دفعہ
قصائی نے کسی منکر کا ارتکاب کیا۔ دل میں ٹھان لیا کہ اس منکر سے قصائی کو روک دوں لیکن معاملہ بلی کے
راشن کا تھا تو پہلے بلی کو ملک بدر کیا پھر قصائی کو منکر سے روکنے لگا تو قصائی نے کہا آج کے بعد بلی کا مواد
بند۔ اس نے جواباً کہا۔ بلی اس سے پہلے میں نے ملکیت سے نکال دی ہے۔

اور احیاء علوم الدین کے ساتھ ملحق عوارف المعارف میں بنان حمال کا قول منقول ہے کہ وہ اکثر فرماتے
تھے: الحر عبد ما طمع والعبد حر ما قنع۔

کہ اگر ایک آزاد شخص طمع رکھے تو وہ ذہنی غلامی کرے گا لیکن اگر غلام نے قناعت اختیار کی تو اسے آزاد
شخص جیسے سمجھو۔ اور شیخ عبدالحق محدث دہلویؒ نے مشکوٰۃ کی شرح میں لکھا ہے کہ طمع ”شیر“ سے مکھی بناتا
ہے۔

ہر چہ شیراں را کند رو باہ مزاج احتیاج است و احتیاج است و احتیاج
یعنی شیر اگر لومڑی کے چال چلتا ہے تو محتاجی کے علاوہ اس کا کوئی سبب ہی نہیں، بال جبریل میں علامہ
اقبالؒ نے جو انمردوں کا دطیرہ یہ بیان کیا۔

آئین جو انمردان حق گوئی دے باکی اللہ کے شیروں کو آتی نہیں رو باہی
مسعر بن کدام جو امام اعظم ابوحنیفہؒ کا ہم عصر تھا فرماتے تھے کہ اگر کوئی ساگ، سرکہ پر قناعت کرے تو
کبھی ذہنی غلامی میں مبتلا نہ ہوگا۔

شیخ الاسلام ابن تیمیہؒ نے لکھا ہے: ویروى عن عمرؓ قال الطمع فقر والیاس غنى۔
سیدنا عمرؓ کا مقولہ ہے کہ طمع فقر ہے اور طمع نہ رکھنا تو انگری ہے۔

مرا فقر بہتر ہے اسکندری سے یہ آدم گری ہے وہ آئینہ سازی

خطیب بغدادیؒ نے اشعار میں نصیحت کی ہے:

لا تضر عن لمخلوق علی طمع
فان ذاك مضر بالدين
واسترزق الله مما فی خزائنه
فالما هو بین الكاف والنون

[تاریخ بغداد ۳: ۳۴۵]

ابن عساکر نے اپنی تاریخ میں ان اشعار کو امام بیہقی کی طرف منسوب کیا ہے۔ مخلوق سے طمع کر کے عاجزی ان کے سامنے مت کر، کیونکہ یہ دین کیلئے ضرر کا باعث ہے اور اللہ سے وہ رزق مانگ جو اس کے خزان میں ہے، کیونکہ کن کے کلمہ سے آپ کو رزق پہنچے گا۔

دنیا کی انتہائی وسعت و منافست تباہ کن ہے

بخاری اور مسلم کی روایت ہے کہ آپ ﷺ نے فرمایا:

فوالله لا الفقر اخشى عليكم ولكن اخشى عليكم ان تبسط عليكم الدنيا كما
بسطت على من كان قبلكم فتنافسوها كما تنافسوها وتهلككم كما اهلكتهم .
قسم ہے اللہ کی میں تم پر فقر سے نہیں ڈرتا لیکن ڈراس کی ہے کہ کہیں دنیا تم پر اتنی وسعت سے نہ آئے جیسے
آپ سے پہلے لوگوں پر نہایت فراخی کی گئی تھی تم ایک دوسرے سے ان کی طرح آگے جانے کی سر توڑ
کوشش کرو گے اور جس طرح اس سے وہ پرانے لوگ تباہ ہوئے تھے تم بھی تباہی کے دھانے پر نہ پہنچو۔

درہم و دینار کے پتر

علامہ آلوسی نے باب الاشارات میں ان الذین اتخذوا العجل کے نیچے یا کشاف کیا

ہے:

و كثير من الناس اليوم عبید الدرهم والدينار وهما العجل المعنوی لهم .
بہت سے لوگ آج کل درہم و دینار کے بندے ہیں اور یہ دونوں ان کیلئے معنوی پتھرے کی طرح ہے
اگرچہ ظاہر اس کو سجدہ ریز نہیں ہوئے۔

درہم و دینار کے بندوں کیلئے نبی کی بددعا

بخاری شریف کے جلد ثانی میں کتاب الجہاد: ۴۰۴ پر ابو ہریرہ رضی اللہ عنہ کی روایت ہے:

عن النبی ﷺ قال تعس عبد الدینار و عبد الدرہم و عبد الخمیصیۃ ان اعطی رضی و ان لم یعط سخط، تعس و اذا شیک فلا انتقش.

درہم و دینار اوکالی کمالی کا بندہ ہلاک اور نامراد ہو۔ تباہ اور سرنگوں ہوا اگر اس کے پاؤں میں کانٹے چبھ جائے تو نہ نکالے جاسکے۔ اگر اس کو کچھ مواد ملے تو خوش ہوتا ہے ورنہ غصہ رہتا ہے۔

اس حدیث کی تشریح کرتے ہوئے علامہ ابن تیمیہ نے اپنے فتاویٰ میں لکھا ہے کہ حدیث کا مطلب یہ ہے کہ اس کا کوئی مراد بر نہ آئے اور نہ کسی مکروہ سے اسے چھٹکارا ملے۔ آخر میں لکھا ہے:

و هذا حال من عبد المال.

یعنی آپ ﷺ کی بددعا عبد الدینار و الدرہم پر لگ گئی ہے۔

مولاوی امین اللہ پشاورمی لکھتا ہے:

ان المحبوبات لغير الله قد اثبت الشارع علیہا اسم التعبد کقولہ ﷺ فی

الحدیث تعس عبد الدینار و عبد الدرہم.

یعنی غیر اللہ کے محبوبات پر کبھی شارع نے تعبد کا اطلاق کیا ہے جیسا کہ حدیث میں ہے درہم و دینار کا بندہ ہلاک ہو۔

اور اسی صفحہ پر خالص فتاویٰ میں ہے: فسمی هؤلاء الذین اذا اعطوا رضوا و ان منعوا سخطوا عبید الہذہ الاشیاء لا لتھا، محبتھم و رضاھم و رغبتھم الیھا.

یعنی آپ ﷺ نے ان لوگوں کو ان چیزوں کا بندہ بتلایا کہ اگر انہیں کچھ دیا جائے، خوش ہوتے ہیں اور اگر ان چیزوں کو ان سے روک دیئے جائیں تو آپ سے باہر ہوتے ہیں اور اس کی وجہ ان لوگوں کا ان مواد کی انتہائی محبت و چاہت اور رضامندی ہے۔ اور یاد رہے کہ تعس عبد الدینار و الدرہم کی روایت بخاری کے کتاب الجہاد میں ہے۔

کیا بعض جہاد اور نئی تنظیمیں بنانا کاروبار ہے

مولوی امین اللہ پشاوروی لکھتا ہے:

وقد جعل بعض الناس الجهاد كسب ادنيو يا لا يري فيه آثار الطاعة و نور العبادة.

[فتاویٰ دین خالص ۹: ۲۶]

بعض لوگوں نے تو جہاد کو دنیاوی کاروبار بنایا ہے نہ اس میں طاعت کے آثار اور نہ عبادت کا نور نظر آتا ہے۔

اور آگے جا کر لکھا ہے: و بناء التنظيمات يدل على هوى فى نفوسهم و ميل الى المارة و

الزعامة و حب الدنيا و عدم الاعتماد على الكبار. [فتاویٰ خالص ۹: ۳۵]

یعنی بعض نئی تنظیموں کے بنانے میں اس کی دلالت ہے کہ ان کے دلوں میں خواہش پرستی، امارت و

سرداری کا میلان، دنیا کی محبت اور اپنے بڑوں پر عدم اعتماد کا جذبہ کارفرما ہے۔ فتاویٰ خالص کے مؤلف

کا حاصل مطلب یہ ہے کہ بعض لوگ حب مال و جاہ کے گرویدہ ہیں۔ اور ترمذی میں کعب بن مالک

ؓ نے نبی ﷺ سے روایت نقل کی ہے:

ما ذنبان جانعان أرسلنا فى زريبة غنم بأفسد لها من حرص المرء على المال

و الشرف لدينه و قال الترمذى هذا حديث حسن صحيح.

یعنی اگر دو بھوکے بھیڑے بکریوں کے ریوڑ میں چھوڑ دئے جائیں تو ان کے فساد برپا کرنے سے زیادہ

فساد اس وقت پیدا ہوتا ہے جب ایک آدمی مال اور دینی شرافت و سیاست کا حریص ہو اور اسی مؤلف اور

مفتی نے جس کے افتاء کی تصدیق منہج کے ایک رسالہ میں بھی ہے آگے جا کر کھری بات لکھی:

و بعضهم اذا وجد الى الاموال سبيلا، بنى تنظيمًا و جماعة منفردة عن جماعة

المجاهدين الآخرين الذين هم أقدم منهم و أصلح حالاً، و الباعث عليه حب الأموال و

التصرف فيها كيف يشاء و لا يحاسبه أحد و لكن لا يدري هذا المسكين ان المحاسب

الحقيقى هو الله تعالى.

یعنی ان میں سے بعض کو جب مال ہاتھ لگنے کا راستہ ملتا ہے تو تنظیم اور مستقل جماعت ان دیگر مجاہدین

سے الگ تھلگ بناتے ہیں جو ان سے سنیا رٹی کے لحاظ سے آگے اور حالت کے اعتبار اچھے خاصے ہوتے ہیں اور اس کا باعث مال کی محبت ہے اور جسطرح بھی یہ لوگ چاہے مال میں اپنی مرضی سے تصرف کر سکے اور کوئی اس کے ساتھ حساب و کتاب نہ کرے لیکن یہ مسکین اتنا بھی نہیں جانتا کہ حقیقی محاسب اللہ تعالیٰ ہی ہے یاد رہے کہ صرف مدرسہ کی روئیداد مکمل آرڈٹ کا ضامن نہیں ہو سکتا، تبصرہ تو بے لاگ کیا۔ اگر ان تنظیمات کا نام لے کر نشان دہی کرتے تو معاملہ اور بھی آسان ہوتا۔

تبصرہ غیر کے کردار پر کرنے والا کیا تیری اپنی آپ سے ملاقات نہیں ہوتی

مرغینانی کا فتویٰ

المسائل التسع کے ص ۴۶ پر ہے:

اللهم الا ان يكون الاكل بالدين بالاضطرار فعلى قدر الضرورة لا ان يشتري بالدين السيارة وان يبني القصور و يجمع حطام الدنيا لنحو قوله سبحانه و تعالى و من كان يريد حرث الدنيا نؤته منها و ماله في الآخرة من نصيب۔
ہاں مجبوری کی وجہ سے ضرورت کے اندازہ پر دین کے ذریعہ کھانا جائز ہوگا لیکن یہ تو نہیں کہ دین کے نام پر حاصل شدہ رقم سے موٹر خریدے جائیں اور بنگلے بنائے جائے اور دنیا کا دھندہ جمع کیا جائے۔

غیر مقلد علامہ احسان الہی کا انکشاف

غیر مقلدین کے ماہنامہ رسالوں میں سے ایک ترجمان الحدیث ہے اس کا مدیر اعلیٰ پروفیسر ساجد میر ہے اور اسکے ٹائٹل پر ہے، اسلامی نظریات، سلفی عقائد اور روحانی اقدار کا پیامبر، بانی شہید اسلام حضرت علامہ احسان الہی ظہیر، جلد ۲۱ مارچ اپریل ۱۹۸۸ء، اس خصوصی نمبر کے ص ۲۰۳ پر ہے کہ علامہ صاحب نے پورے ملک سے علماء اہل حدیث کو گوجرانوالہ میں جمع کیا اور ان کی جماعتی فنڈز میں گڑبڑ، جماعتی پراپرٹی میں خرد برد اور غیر دستوری حربوں کو جماعت کے سامنے پیش کیا۔ انتہی وہ سجدہ، روح زمین جس سے کانپ جاتی تھی اسی کو آج ترستے ہیں ممبر و محراب یہ فتاویٰ خالص کے خالص فتویٰ کیلئے منزلہ تائید سمجھ لیجئے۔

دنیا پرست علماء کے علامات اور شیخ القرآن علامہ محمد طاہر رحمہ اللہ الغافر
شیخ القرآن نے ”علامات علماء الدنیا“ کے عنوان کے تحت لکھا ہے:

ومنہا أنهم يشدون في المسائل التي اختلف فيها الأئمة مثل رفع الأيدي في
الصلوة والقراءة خلف الإمام وغير ذلك ويعدون ذلك ديناً ويحسبون أنهم
مہتدون ومع ذلك يسلمون الأحاديث التي جاء فيها خلا فهم فهل بعث الرسول للخلاف
أو دفعه. [ضياء النور: ۵۹]

شیخ القرآن کی عبارت کا حاصل مطلب یہ ہے کہ جن مسائل میں ائمہ کا پہلے سے اختلاف چلا
آ رہا ہے مثلاً امام کے پیچھے قراءۃ اور رفع الیدین وغیرہ۔ تو جن احادیث میں عدم رفع اور عدم قراءۃ کا
تذکرہ ہے ان کو ماننے کے باوجود ایک علاقہ میں احادیث کے مطابق اگر ایک عمل جاری ہے تو وہاں ان
مسائل میں تشدد کرتے ہوئے اختلاف برپا کر کے اس کو دین سمجھتے ہیں اور اپنے آپ کو ہدایت پر سمجھتے
ہیں، تو کیانہی کی بعثت خلاف پیدا کرنے کیلئے تھی یا اس کے دفع کیلئے، تو شیخ محترم کی تحریر سے ثابت ہوا
جس پر ان کی تقریر گواہ ہے کہ یہ دنیوی آب و دانہ زیادہ کرنے کے کرتب ہیں بقول اکبر الہ آبادی۔
اگرچہ نام خدا اور رسول لیتے ہیں دراصل جز و شکم ہے یہ مذہبی عنصر

امام احمدؒ اور امام شافعیؒ کے مسلک والے اگر رفع الیدین کرتے ہیں تو کونسا مسلمان اس کو حقارت کی
نگاہ سے دیکھ کر عاقبت خراب کر سکتا ہے۔ یا ایک مجتہد یا ایسا عالم دین جو اصحاب الترجیح میں سے ہو کسی بھی
مسئلہ میں ترجیح ایک طرف کو دے تو اس کے ساتھ پھر جھگڑا کرنا ”ان لا تنازع الامر اہلہ“ کے خلاف
ہے اگر دو ائمہ رفع الیدین کو ترجیح دیتے ہیں تو دلائل کے علاوہ اس کی ایک حکمت کثر شافعی مسلک کے
پابند مقلد علامہ ابن حجر نے یوں بیان کیا ہے:

معناه الإشارة الى طرق الدنيا والاقبال بكلية على العبادة. [فتح الباری ۲: ۱۷۲]

اس عمل کرنے میں دنیا کے پھینکنے اور مکمل طور پر عبادت کو توجہ دینے کی طرف اشارہ ہے۔ انہی
لیکن افسوس کہ بعض شخصیات دنیا پرستی کو ملحوظ رکھتے ہوئے گندم نما جو فروش بنتے ہیں اسکی تائید کیلئے

سردست ایک حوالہ ملاحظہ کیجئے۔

ڈاکٹر شمس الدین سلفی کا انکشاف

كما ظهر فيهم اشخاص باعوا دينهم لغرض من الدنيا تملقوا الى بعض السلفيين فحصلوا منهم أموالاً هائلة ولكن المجر بين من أهل الحديث لا يؤثروهم الا بعد أن يكونوا من السلفيين. [الماتريدية: ۷۶]

جیسے ان میں ایسے اشخاص نمودار ہو چکے ہیں جنہوں نے دنیوی اغراض کی وجہ سے اپنا دین نیلام کیا ہے اور بعض سلفیہ کی چمچ گیری کرنے لگ گئے تو ان سے زبردست اموال حاصل کئے لیکن تجربہ کار اہل حدیث ان کی تائید نہ کریں گے جب تک مکمل سلفی نہ بنے۔

ابوداؤد کی ایک روایت

یعلیٰ بن امیہ رضی اللہ عنہ کی روایت ہے:

أذن رسول الله ﷺ بالغزو، وأنا شيخ كبير ليس لي خادم فالتفت أجيروا يكفيني فوجدت رجلاً سميت له ثلاثة دنانير فلما حضرت غنيمه أردت أن أجرى له فجئت النبي ﷺ فذكرت له فقال: ما أجدر له في غزوت هذه في الدنيا والآخرة إلا دنانيره التي تسقى.

یعلیٰ فرماتے ہیں کہ آپ ﷺ نے جہاد کا اعلان کیا اور میں بہت بوڑھا تھا اور میرے پاس خادم نہ تھا تو میں نے اجرت پر ایک نوکر طلب کیا جو میری کفایت کرے میں نے ایک آدمی کو پایا، اور اس کیلئے تین دنانیر متعین کئے جب غنیمت ملی تو میں نے اسکی مزدوری اسکو دینا چاہا میں نبی ﷺ کے پاس آیا اور آپ ﷺ کو کارگزاری سنائی تو آپ ﷺ نے فرمایا کہ میں اس غزوہ میں دنیا اور آخرت میں اسکے لئے صرف یہی متعین دنانیر کے علاوہ کچھ اجر نہیں پاتا۔

مولوی عبدالعزیز نورستانی کا انکشاف

انہوں نے لکھا ہے: ثمامہ بن اثال نے جب قید سے نجات حاصل کی تو آکر اسلام قبول کیا ٹھیک اسی طرح (تشبیہ میں من کل الوجوہ مماثلت شرط نہیں: امداد) شیخ عبدالسلام صاحب نے آپ کے محسن شیخ جمیل الرحمن مرحوم (مرحوم کے جواز و عدم جواز کیلئے خالص فتاویٰ کی طرف رجوع کریں: امداد) جس کو آپ نمک حرامی کر کے فرنگی ٹولہ کہہ رہے ہیں فوت ہوئے (فوت ہونے کا واقعہ عبدالرحیم مسلم دوست سے سیکھ لیں امداد) اور لینا دینا ختم ہوا تو میرے (عبدالعزیز) (بارک اللہ فی عمرہ امداد) ساتھ صلح کر کے بدعت اور اہل بدعت کے دامن کو چھوڑ کر (اب پھر دامن سے جڑے ہوئے ہیں امداد) اور بالکل او من کان میتا فاحیماہ کے مصداق بن گئے۔ (انا للہ وانا الیہ راجعون امداد)

[شمشیر شہنشاہ: ۷۶]

اوپر کی عبارت سے چند حقائق نکھر کر سکرین پر صاف نظر آتے ہیں جن سے صرف چار حقائق ذکر کئے جاتے ہیں۔

[۱] ان کے ساتھ صلح قید و بند کے دور سے پہلے نہ تھی۔

[۲] مولوی جمیل الرحمن کے فوت ہونے سے پہلے یعنی ان کی زندگی میں صلح نہیں تھی۔

[۳] ان دونوں ادوار سے پہلے حقیقی اہل السنۃ والجماعت کے شرف سے ان کے نزدیک شیخ صاحب مشرف نہ تھے۔

[۴] صلح کے بعد ان کو روحانی زندگی ملی بندہ کے نزدیک آخری دور بیمار کس گستاخانہ ہے اور حقائق سے آنکھیں چرانے کی اس میں کوشش کی گئی ہے اور جن غیر متعصبین کے ہاں مولانا نورستانی مجتہد ہیں۔ تو اس تلخ حقیقت آشکارا کرانے پر ان کیلئے اجر و ثواب کا امید رکھیں۔

فرنگی ٹولہ کہنے کی وجہ

شیخ نذیر حسین غیر مقلد جسے شیخ الکل بھی کہا جاتا ہے اور فتاویٰ نذیریہ کے نام سے اس کا فتاویٰ بھی شائع ہے اسکے متعلق متضاد باتیں کی جاتی ہیں۔ نزہۃ الخواطر میں اسکے ترجمہ میں لکھا ہے کہ

انگریز نے ہڈی جلا وطن کیا تھا ایک سال جیل میں رہا۔ اس عبارت سے جو ایک حنفی عالم کا ہے معلوم ہوتا ہے کہ انگریز کے ساتھ ان کے مراسم مخصوصہ نہ تھے لیکن ”الحیات بعد الممات“ جو ان کے شاگرد فضل حسین کی کتاب ہے اس نے غیر متعصبانہ طور پر اسکے حالات میں لکھا ہے:

”کہ حالت مجروحی میں انہوں نے ان کا علاج کیا ساڑھے تین مہینے انہیں اپنے گھر میں رکھا اور بالآخر برٹش کمپ میں ان کو پہنچا دیا اور (ص ۱۲۷) پر ہے کہ اسکے صلے میں میاں صاحب کو (۱۳۰۰) روپے انعام ملا۔ اور الحیات کے (ص ۱۴۰) پر صدر روپیہ اور کبھی سات صدر روپیہ ملنے کا ذکر ہے۔ اگرچہ اسکا تذکرہ ”علماء کی حق گوئی“ نامی کتاب میں مفتی انتظام اللہ شہابی نے بھی کیا ہے لیکن ”الحیات“ کا حوالہ شہد شاہد من اہلہا کا مصداق ہے اللہ کرے کہ اسی شاہد نے غلط بیانی کی ہو اگر کوئی کہے کہ دو گواہوں کی ضرورت ہے ”صاحب الحیات“ تو من شہد خزیمة فہو یکفیه کا مصداق نہیں تو مطالبہ چونکہ درست ہے اس لئے دوسرے گواہ کی تحریر ملاحظہ کیجئے۔ اور مولانا نذیر حسین، فضل حسین، اور محمد حسین کے مثلث کاروائی پر تدبر سے کام لیں۔

مولانا مسعود عالم ندوی غیر مقلد کا انکشاف

موصوف ”الاقتصاد“ کے متعلق لکھتے ہیں اس کتاب پر مولانا محمد حسین بٹالوی انعام سے بھی سرفراز ہوئے اور معتبر اور ثقہ راویوں کا بیان ہے کہ اس کے معاوضے میں سرکار انگریزی سے انہیں جاگیر بھی ملی تھی۔ ہندوستان میں پہلی اسلامی تحریک ص ۱۲۹ کی تاویل زیادہ سے زیادہ یہ کی جاسکتی ہے کہ دونوں نے ”انعام“ کا تذکرہ کیا، ایک غیر مقلد السید امداد علی گزرے ہیں۔

نزہۃ الخواطر میں ہے:

لازم القاضی بشیر الدین العثمانی القنوجی و اخذ منه و خدم الدولة

الانکریزیة. [نزہۃ الخواطر ۸: ۲۹]

یہ قنوجی صاحب کا شاگرد ہے جس نے فرنگی حکومت کی خدمت کی ہے اور اس کی کتاب امداد السنۃ فی التراویح و انہا لیست بسنة مؤکدة و انہا ثمان رکعات ہے۔ یعنی تراویح آٹھ رکعات ہے اور

وہ بھی سنت موکدہ نہیں۔

ابن ماجہ کی روایت مشکوٰۃ کے کتاب العلم میں ہے:

ناتی الامراء فنصيب من دنياهم و نعتزلهم بدیننا ولا يكون ذالك كما لا
يجتنی من القتاد الا الشوك كذالك لا يجتنی من قر بهم قال محمد بن صباح كانه يعنى
الخطايا.

یعنی بادشاہوں کے پاس جا کر ان کی صرف دنیا حاصل کریں گے اور دین کو ان سے یکسو رکھیں گے اور یہ
ہرگز نہیں ہو سکتا جیسا کہ خاردار درخت سے صرف کانٹا حاصل ہو سکتا ہے اس طرح ان کی نزدیکت خطایا
کمانے کے مترادف ہے۔

اس روایت کی تشریح میں ملا علی قاری نے اس خط کو ذکر کیا اور اس کو البدایہ والنہایہ میں حافظ
ابن کثیرؒ نے بھی لایا ہے، کہ یہ ظالم بادشاہ آپ کے ذریعہ اپنے باطل کی چکی گھمائیں گے اور آپ سے
اپنے کرتوتوں تک پہنچنے کے لئے پل کا کام لیں گے اور آپ کو سیڑھی کی طرح بنا کر وہ اپنے گمراہیوں تک
رسائی اس کے ذریعہ حاصل کریں گے۔ اور الحق الصریح جو مشکوٰۃ کی پشتو زبان میں شرح ہے یہاں
مؤلف نے بے نظیر کی بات نقل کی ہے (وہ تو اب اللہ کو پیاری ہو چکی ہے) لیکن اسکا مقولہ یوں درج کیا
گیا ہے کہ ”ہمارے ساتھ علمائے حق ہیں۔“

امام زہریؒ اور درہم

امام ترمذی نے باب فی الصلوٰۃ قبل الجمعة و بعدھا [۱۱۸:۱] پر عمرو بن دینار کا قول نقل کیا:

ما رأیت احدا نص للحدیث من الزهری و ما رأیت احدا الدراهم اھون
عندہ منه ان كانت الدراهم عندہ بمنزلة البعر [البدایہ والنہایہ ۳۹۶:۵، حلیۃ الاولیاء ۷۱:۳]
یعنی درہم امام زہریؒ کے ہاں اونٹ کی مینگنی جیسی بلکہ اس سے گنی گزری تھی، افسوس آج کل بعض علم کے
مدعی ایسے ہیں کہ اسے مینگنی، درہم نظر آتا ہے۔

جناب عبدالرحیم مسلم دوست غیر مقلد کی گواہی

ایسے نام نہاد بعض اہل حدیث کے بارے میں اپنی کتاب میں لکھتا ہے:

حنے خلق داسی پکنی وائی چہ پسی دی جیب تہ راشی

تہول هدفی مادیات دی کہ پہ منکبی کہ پہ شاشی

[مائی زولنے: ۲۲۵]

ترجمہ: بعض ایسے بھی کہتے کہ جیب میں پیسہ آنا چاہئے اور ان کے تمام اہداف مادیات ہوتے ہیں چاہے

آگے جاتے ہیں یا ریورس گیر لگاتے ہیں اور بعد میں حاصل مطلب یہ نکالا:

چہ سپارہ ی لا وئیلی نہ وی مونک تہ درسونہ اوس ددین راکی

جنہوں نے ایک پارہ بھی نہیں پڑھا وہ اب ہم کو دین کا درس دیتے ہیں، سچ ہے۔

بڑا افسوس ہوتا ہے بہاروں کی جوانی پر تعاقب میں خزاں پا کر بڑا افسوس ہوتا ہے

علیؑ کا دنیا کو خطاب

ایک دفعہ علیؑ کو خبر ملی کہ بیت المال بھرا ہوا ہے (آج کل تو پاکستان کا خزانہ خالی ہے کارٹ ہے) اندر

داخل ہو کر فرمانے لگے: یا صفراء یا بیضاء غری غری حتی ما بقی منہ درہم۔

اے سونے چاندی کسی اور کو دھوکہ دیں سارا تقسیم کیا، یہاں تک کہ وہاں ایک درہم بھی نہیں رہا۔

[مرقات ۱۱: ۳۳۵]

بروایں دام بر مرغ دگر نہ کہ عنقار بلند است آشیانہ

اور

داد سکندر سے وہ مرد فقیر اوئی ہو جس کی فقری میں بوئے اسد الہی [اقبال]

آپ ﷺ کا مال کی تقسیم

بخاری کے کتاب الجہاد کی روایت ہے کہ جب بحرین سے آپ ﷺ کو مال ملا تو فرمایا:

انثروه فی المسجد و کان اکثر مال انی بہ رسول اللہ ﷺ اذ جاءہ عباس ﷺ فقال
یا رسول اللہ ﷺ اعطنی انی فادیت نفسی و فادیت عقیلا قال خذ ۔

آپ ﷺ نے مسجد میں مال بکھیرا، اور مال کا اتنا وافر مقدار اس سے پہلے نہیں آیا تھا۔ عباسؓ نے آکر عرض کیا کہ میں نے اپنا اور عقیل کا فدیہ دیا ہے مجھے کچھ دیں آپ ﷺ نے فرمایا لے لو۔ لیکن گٹھڑی بھاری ہونے کی وجہ سے جب چچا محترم اٹھانے سے قاصر رہے تو آپ ﷺ سے عرض کیا کسی کو حکم دیں کہ اٹھانے میں میرے ساتھ تعاون کریں، سرور کائنات نے انکار کیا، کہنے لگا آپ اے اللہ کے رسول میرے ساتھ اٹھانے میں تعاون کریں فرمایا نہیں۔ آخر کار عباسؓ نے کچھ کم کر کے اٹھایا اور اپنے کاندھے پر رکھ کر جانے لگا۔ آپ ﷺ چچا جان کو اس وقت گھور گھور کر دیکھتے جب تک نظر آتے، آپ ﷺ جب اس مجلس سے اٹھنے لگے و ثم منها درہم مسجد میں ایک درہم بھی نہ تھا۔

خوارج کا فتنہ دنیا پرستی کا نتیجہ ہے

سورۃ آل عمران کے ابتدائی رکوع میں حافظ ابن کثیرؒ نے اپنی تفسیر میں لکھا ہے:

ان اول بدعة وقعت فی الاسلام فتنة الخوارج و کان مبدئہم بسبب الدنيا
حين قسم النبی غنائیم حنین انه لم يعدل فی القسمة۔

اسلام میں اول بدعت جو خوارج کے فتنہ کی شکل میں ظاہر ہوئی اس کی بنیاد دنیا ہے۔ آپ ﷺ نے حنین کے غنائم کی تقسیم کی، ان کا سرغنہ بکنے لگا کہ آپ ﷺ نے تقسیم میں انصاف کا خون کیا۔ یہ بنو تمیم قبیلے کا ذوالخویصرہ تھا اور ابوسعید خدریؓ کی روایت ہے کہ آپ ﷺ نے اس کو جواب دیا:

ويلك من يعدل اذا لم يعدل قد خبت و خسرت۔

تیرا ستیا ناس اگر میں عدل نہ کروں تو کون پھر عدل کرے گا۔ تم ناکام و نامراد ہوئے۔

اعتزال کے فتنے کا پھیلاؤ اور حکومت کی سرپرستی

دوسری صدی ہجری میں جب اس (معتزلہ) فتنہ نے جنم لیا تو علماء امت نے اس کا بھرپور دفاع کیا جن ائمہ کرام نے یہ فریضہ سرانجام دیا ان میں امام شافعیؒ، امام احمدؒ، امام بخاریؒ، اور ابن قتیبہؒ کے نام بالخصوص

قابل ذکر ہیں اس پر اتفاق کی بات ہے کہ اس دور میں فتنہ انکار سنت یا اعتزال کو حکومت سرپرستی حاصل ہوگئی جس کی وجہ سے یہ فتنہ تقریباً سو سال زندہ رہا اور جب یہ سرپرستی ختم ہوگئی تو یہ فتنہ بھی آپ ہی اپنا موت مر گیا۔ [آئینہ پرویزیت غیر مقلد عبدالرحمن گیلانی: ۳]

فتنہ سرسید کی بنیاد غم شکم

مولانا اشرف علی تھانویؒ نے لکھا ہے: ان کو پھر اپنی روٹیوں کی فکر ہوئی مصلحت یہ دیکھی کہ مذمت باغیان میں کتاب لکھو۔ [امداد الفتاویٰ ۶: ۱۵۶]

پتہ چلا کہ اپنے پیٹ کی فکر کیلئے غلط راستہ اختیار کرنا سرسیدی فکر ہے ۱۸۵۷ء میں جب جہاد حریت کا معرکہ گرم ہوا تو سرسید نے اپنے انگریز محسنوں کی جان و مال اور اقتدار کی تحفظ کیلئے ہراول دستے کا کردار ادا کیا اور مقدس جہاد کو بغاوت کا نام دے کر مجاہدین اسلام کے خلاف دل کھول کر لکھا، حسن خدمت کے اس صلے میں حکومت برطانیہ نے (کے بی ایس، آئی، آر) و ہندوستان میں امن کالج کے خطابات دینے کے علاوہ دو پشتوں تک دو سو ماہانہ شاہی وظیفہ جاری کر دیا۔

[بحوالہ سرسید کی تفسیر کا سرسری جائزہ، ماہنامہ وفاق المدارس ملتان ستمبر ۲۰۰۸ء]

شکم سے حضرت انسان نجات پانہ سکے اب اپنے پیٹ میں ہیں پہلے ماں کے پیٹ میں تھے [اکبر]

سرسید کے قابل اعتماد کی خیانت

سرسید احمد خان کا جو خاص قابل اعتماد امین منشی تھا ایک لاکھ پانچ ہزار میں اس پر خیانت ثابت ہوئی اس لئے سرسید کے آخری ایام خراب ہوئے اور اس کا بیٹا سید حامد بھی مرا تو صحت گر گئی۔ نزہۃ النواظر یعنی الاعلام لمن فی تاریخ الهند من الاعلام، الجزء الثانی لابی حسن علی ندوی

غیر مقلد محمد احسن مصباح الادلۃ کا انجام

غیر مقلدین کی تردید میں ایضاً الادلۃ شیخ الہند مولانا محمود احسنؒ کا جواب تصنیف ہے، یہ مصباح الادلۃ

کا جواب ہے۔ ایضاح کے مقدمہ س پر ہے کہ مرزا کی وساطت سے اس کیلئے (۱۹) روپے دو آنے کی رقم کاچندہ ہوا۔ یہ اشتہاری ذلت ہے ورنہ مرزا آسانی سے پچاس روپے ماہواری دے سکتے تھے۔

مودودی صاحب کے ورثہ کا مال پر جھگڑا

روزنامہ جنگ راولپنڈی ۷ اپریل ۱۹۸۳ء لاہور ۶ اپریل مولانا مودودی مرحوم کے صاحبزادے سید حیدر فاروق مودودی نے اپنی والدہ محمودہ بیگم کے خلاف (۸۳) ہزار (۹۸۳) روپے کی عدم ادائیگی کا دعویٰ دائر کیا، مدعی نے اپنے دعویٰ میں لکھا ہے کہ اسکی والدہ جانشینی کے سرٹیفیکیٹ کے تحت اپنے والد کے ترکہ سے اس کا حصہ ادا کرنے میں ناکام رہی ہے۔ مولانا مودودی مرحوم کی بنکوں میں چھوڑی ہوئی رقم دس لاکھ (۳۷) ہزار روپے میں اس کا حصہ ایک لاکھ، بیس ہزار ۹۸۳ روپے بنتا ہے جس میں سے اسے صرف (۲۷) ہزار روپے ادا کیا گیا ہے۔

غلام احمد قادیانی کا مال و دولت سے کھیلنے کی وجہ

علامہ احسان الہی ظہیر غیر مقلد نے اپنی مایہ ناز کتاب میں یہ راز فاش کیا کہ قادیانی کیوں مال و دولت سے کھیلتا ہے:

فسر منه المستعمرون ایما سرور و قد مواله كل المساعدات من الحمایه
والعمال حتی اعطوه اناس يتبعونه و یقلدونه فكان الرجل الذی ما رای طوال حیاته مائة
جنية يلعب بمال الالوف یومياً۔ والمسکین الذی کان موظفاً بسیطاً یاخذ اکثر
من خمس جنيهاً فی الشهر وینقل بطلب المعاش من بلد الی بلد و من قرية الی قرية
یبني قصوراً شامخة ویركب عربات فحمة ویاخذ خدمه معاشاً اکثر مما کان یاخذ
سید ہم فہذا کله من برکات الاستعمار البریطانی. [القادیانیۃ ۲۰-۲۱]

یعنی قادیانی سے انگریز حد درجہ خوش ہوا اور انہوں نے اس کیلئے مال و دولت کے خزانوں کے دہانے کھولے، یہاں تک اسکی تابعداری اور پیروی کرنے کیلئے اسے جیالے بھی دئے تو جس شخص نے اپنی پوری زندگی میں سو روپے کی شکل بھی نہیں دیکھی تھی۔ روزانہ لاکھوں روپوں کے ساتھ کھیلتا تھا اور وہ مسکین

جس کا ماہنامہ مشاہیرہ پانچ روپے سے زیادہ نہ تھا اور روزی کمانے کیلئے گاؤں گاؤں اور شہر شہر گھومتا پھرتا تھا اب اس نے بڑے بڑے بنگلے بنائے اور قیمتی گاڑیوں میں سواری کرنے لگ گئے اور اس کے نوکر چاکر اپنے گرو سے بھی زیادہ آب و دانہ لینے لگ گئے۔ یہ سب فرنگی ٹولہ کی نوکری چاکری کے برکات ہیں۔

دورنگی کی وجہ

رفع العجاجة غیر مقلد مولوی وحید الزمان کے ابن ماجہ کا شرح ہے وہ ذوالو جھین الذی یأتی هؤلاء بوجہ والی هؤلاء بوجہ۔ حدیث کی تشریح کرتے وقت لکھتے ہیں ”رکابی مذہب اور خوشامد باز ایسا شخص کسی کام کا نہیں کوئی اس پر بھروسہ نہیں کرتا“۔ [رفع العجاجة ۶: ۱۸۳]

جیسا موسم ہے مطابق اس کے میں دیوانہ ہوں مارچ میں بلبل ہوں، جولائی میں پروانہ ہوں [اکبر]

دورنگی ٹولے کے سرغنہ عبداللہ بن ابی کی منافقت کیوں؟

امام بخاریؒ نے باب عیادة المریض ۲: ۸۴۶ پر ایک لمبے واقعہ کے آخر میں لکھا ہے:

قال سعد: یا رسول اللہ اعف عنه واصفح فلقد اعطاک اللہ ما اعطاک ولقد اجتمع اهل هذه البصرة ان یتوجوه فیعصبوه فلما رد بالحق الذی اعطاک اللہ شرق بذاك الذی فعل به ما رائیت۔ [بخاری ۲: ۹۱۶، مسلم ۲: ۱۱۰، البدایہ والنہایہ ۳: ۳۸۱]

(آپ ﷺ کے مراکب کے بیان ہیں) اور امام نوویؒ نے مسلم کی شرح میں لکھا ہے۔ معناه اتفقوا علی ان يجعلوه ملکهم وکان من عارتهم اذا ملکوا انسانا ان یتوجوه وיעصبوه۔

سعدؓ نے فرمایا اے اللہ کے رسول، عبداللہ بن ابی سے عفو اور درگزر کر۔ آپ کو اللہ نے وہ سب کچھ دیا جو دیا۔ آپ کی آمد سے پہلے بحیرہ عرب کے لوگوں کا اتفاق تھا کہ اسکی تاج پوشی اور دستار بندی ہوگی۔ اور یہ سب کچھ اللہ نے حق کی بدولت دیا تو یہ تاج نہ ملنے کے غصہ کی وجہ سے آپ سے باہر ہوا اس لئے جو آپ نے اسکے بھیا تک کردار کو دیکھا اسکی وجہ یہی ہے۔

لوگ عیسائی اور قادیانی کیوں بنتے ہیں؟

مفتی رشید احمد لدھیانویؒ لکھتے ہیں:

عیسائی مشنریاں، شفا خانوں، گھگی، دودھ کے ڈبوں اور مختلف چیزوں کی تقسیم، روپے اور ملازمت کے لالچ میں لوگوں کو عیسائی بنارہی ہیں اس لئے اچھوت تو میں عیسائی مذہب اختیار کر چکی ہیں یہی طریقہ عیسائیوں سے قادیانیوں نے سیکھا بہت سے قادیانی ڈاکٹروں نے اپنی خدمات وقف کر رکھی ہیں، دوکانوں پر بورڈ لگے ہوئے ہیں کہ مریض کے گھر پر جا کر بلا فیس معائنہ کیا جاتا ہے۔ تقسیم کے ایام میں بعض قادیانیوں کو دیکھا کہ منوں کی مقدار میں روزانہ مہاجرین میں تازہ دودھ تقسیم کرتے تھے یہ ایک دودن کا واقعہ نہیں بلکہ کئی مہینوں تک ان کا یہ معمول دیکھا گیا۔ عیسائی مشنریاں ڈبے کا دودھ تقسیم کرتی ہیں مگر قادیانی اس سے بڑھ کر تازہ دودھ تقسیم کرتے رہے تو کیا یہ عیسائی اور قادیانی اہل حق ہو سکتے ہیں؟ انہی عیسائی مشنریوں اور قادیانیوں کے طریقہ تبلیغ کی تقلید بعض مسلم جماعتیں بھی کرنے لگیں، یہ لوگ شفا خانوں اور مختلف مواقع پر امدادی فنڈوں اور تعاون کے ذریعہ لوگوں کو متاثر کرنے کی سعی کرتی ہیں۔ شرعی نظر سے صرف یہ کہ یہ چیز معیار حق نہیں بلکہ سرے سے یہ طریقہ تبلیغ غلط ہے، آپ نے کوئی احسان یا طمع دلا کر کسی کو اپنی طرف مائل کر لیا تو ایسے شخص کا کیا اعتبار؟ کل کوئی دوسری جماعت کوئی بڑی طمع دے کر اپنی طرف کھینچ سکتی ہے ایسے ہی اہتمام اعمال بھی معیار حق نہیں۔ [احسن الفتاویٰ ۱: ۳۰۱]

مفتی صاحبؒ کی بات بالکل درست ہے۔ سورۃ النحل کی آیت ہے: ان تكون امة هي اربى من امة۔ کی وجہ سے لوگ وعدے توڑتے ہیں اور دوسروں کے ساتھ رشتے جوڑتے ہیں۔

مرزا غلام مرتضیٰ قادیانی اور انگریز کا شاباش

قادیانی غداروں کی نشاندہی محمد طاہر رزاق ص ۱۲ پر ایک خط اس طرح منقول ہے:

تہور و شجاعت دستگاہ مرزا غلام مرتضیٰ رئیس قادیان بعافیت باشندہ از آنجد کہ ہنگام مفسدہ ہندوستان موقوفہ کے ۱۸۵۷ء از جانب آپ کے رفاقت و خیر خواہی و مدد ہی سرکار دولتمدار انگلشیہ در باب نگہداشت و بہرسانی اسپانی بخوبی منصہ ظہور پہنچی اور شروع مفسدے سے آج تک آپ بدل ہوا خواہ

سرکار ہے اور باعث خوشنودی سرکار ہوا لہذا تعلق اس خیر خواہی اور خیر سگالی کے خلعت مبلغ دو صد روپیہ سرکار سے آپ کو عطا ہوتا ہے اور حسب منشاء چٹھی صاحب کمشنر بہادر نمبر (۵۷۶ مورخہ ۱۸۵۸ء) پروانہ ہذا با ظہار خوشنودی سرکار و نیک نامی و فاداری بنام آپ لکھا جاتا ہے۔ (مرقومہ تاریخ ۲۰ ستمبر ۱۸۵۸ء) نقل مراسلہ فائزل کمشنر پنجاب مشفق مہربان دوستان مرزا غلام قادر رئیس قادیان حفظ۔

نوٹ: اصل خط انگریزی میں ہے۔

باطل پرستوں کے دلفریب پیش کش

داستان ایمان فروشوں کی ایک قابل عبرت، ایمان افروز ناول ہے، اگرچہ بعض باتیں قابل گرفت اور بعض قطعاً غلط ہے، مثلاً عیسٰی علیہ السلام کی وفات، پرصاد کرنا۔ لیکن مجموعی طور پر ذہن کو تہنمونے والا داستان ہے کہ سلطان صلاح الدین ایوبی اور نور الدین زنگی کے فتح بیت المقدس کے مقدس مشن میں برائے نام مسلمان حاکم ہیں۔ مال و دولت اور لڑکیوں کا جال بچھا ہوا تھا۔ جب سلطان کہیں سے تیر کھاتا تو وہی منظر تھا۔

دیکھا جو تیر کھا کے کمین گاہ کی طرف اپنے ہی دوستوں سے ملاقات ہو گئی

ابو عبیدہؓ نے اسی بیت المقدس کے مشن کے موقع پر خوبصورت لڑکیوں کا طوفان دیکھا کہ مخالفین انہیں تربیت دے کر مسلمانوں کو اپنے نصب العین سے ہٹانا چاہتے تھے تو فوراً فرمایا: علیکم بسورۃ النور یعنی نظریں جھکا دو۔

آپ ﷺ کو مال و دولت، حکومت و سلطنت اور خوبصورت لڑکی سے شادی، بادشاہی اور مال و دولت کی پرزور پیش کش کی گئی تھی جیسا کہ مفسرین نے حم السجدہ کے اوائل اور ابن کثیر نے البدایہ والنہایہ میں لکھا ہے لیکن آپ ﷺ نے ان مشروط پیش کش بدبودارانہوں کی طرف قطعاً التفات بھی نہ کیا اور ایک صحیح موحد کی یہی نشانی ہے۔

موحد چہ در پائے ریزی زرش چہ فولاد ہندی نہی بر سرش
امید و ہراس نہ باشد ز کس ہمیں است بنیاد تو حید بس

اگر موحّد کے جوتے سونے کا بناؤ یا ہندی تلوار اسکے سر پر رکھ دیں۔ ترغیب و ترہیب کے جھانے میں وہ کبھی نہیں آسکتا، توحید کی بنیاد صرف اور صرف یہی ہے۔ آپ ﷺ نے ایک موقع پر فرمایا:

لو وضعوا الشمس في يميني والقمر في يساري على ان اترك هذا الا مر ما فعلت .

[مختصر سيرة الرسول، البدايه والنهايه ۲: ۵۳]

میرے ہاتھوں پہ لا کر چاند سورج بھی اگر رکھ دیں مرے پاؤں تلے روئے زمین کا مال و زر رکھ دیں مجھے یہ فرض ادا کرنا ہے اس سے ہٹ نہیں سکتا یہ بت جھوٹے ہیں میں جھوٹوں کو سچا کہہ نہیں سکتا

عورت کا جھانہ

آپ ﷺ نے اگر لڑکیوں کے آفر کی وجہ سے اپنا موقف تبدیل نہیں کیا لیکن تف ہے ایسے نام نہاد موحّد پر جو لڑکی کے رشتے ملنے یا اس کے لاج رکھنے کیلئے مذہب تبدیل کرنے لگتا ہے شیخ الاسلام ابن تیمیہؒ نے فتاویٰ میں لکھا ہے: ولا ريب ان التزام المذهب او الخروج منها ان كان لغرض دنيوي... الخ [فتاویٰ ابن تیمیہ ۲۵: ۲۲۲]

بے شک چاہے مذہب کا التزام ہو اور یا اس سے باہر جانے کا التزام ہو اگر یہ دنیوی اغراض کی وجہ سے ہو تو یہ مہاجرام قیس کا مصداق بنے گا اور یہ کاروائی ناجائز ہے۔

علامہ شامی کا حوالہ

شامی میں ایک مسئلہ ہے: باب القبول و عدمه اول در مختار کی عبارت ملاحظہ کیجئے:

ولا من انتقل من مذهب الى مذهب الشافعي . [شامی ۳: ۵۲۹]

اگر حنفی مذہب سے شافعی مسلک اپنانے پر چلا گیا تو اسکی گواہی قبول نہیں۔ اب یہاں دو اشکال بالکل واضح ہیں۔

[۱] یہ تو صحیح ہے کہ التزام مذہب واحد نص قطعی کا حکم نہیں۔ اور چاروں مذاہب میں سے ایک مذہب میں ہوتے ہوئے ایک محقق عالم دین کو مکمل مذہب کی تبدیلی جائز ہے چاہے حنفی، شافعی بنے یا مکس، صاحب الدر نے صرف ایک طرف کیوں ذکر کیا۔ یہاں تک کہ ایک متعصب حنفی نے تعزیر کی بات نقل کی اگر

شافعی حنفی بنتا ہے تو غلط ہے۔

[۲] یہ تبدیلی جب کوئی تحقیق کے بعد ایک تبصرہ عالم کرے تو یہاں اسکی حوصلہ شکنی کیوں کی گئی ہے؟ علامہ شامی دونوں سوالوں کا جواب دیتے ہوئے لکھتے ہیں: یستوی فیہ الحنفی والشافعی کہ دونوں طرف کی بات ہے۔ ”ونوے“ نہیں آگے لکھا ہے: وقیل انتقل الی مذهب الشافعی لیزوجرہ

اخاف ان یموت مسلوب الایمان لاهانتہ للدين لجيفة قذرة۔۔۔ الخ

یہ بھی کہا گیا ہے کہ اگر مذہب کی تبدیلی صرف شادی رچانے کیلئے ہو میں ڈرتا ہوں کہ اس کا خاتمہ کفر پر کہیں نہ ہو کیونکہ سڑے ہوئے گندے مردار دنیا کیلئے دین کی اہانت اس نے کتنی دلیری سے کی، اگر کوئی اس کا انکار کرے کہ ایسا نہیں ہو سکتا تو اسکی تسلی کیلئے ایک حوالہ دیتا ہوں۔

شیخ عبدالسلام مدظلہ کا بے لاگ تبصرہ

شیخ موصوف نے موضع پلوئی میں غیر مقلدین کے خلاف ایک تقریر کی تھی۔ مانتا ہوں کہ انہوں نے وہاں جو دینی مسائل بیان کئے ہیں۔ ان مسائل سے رجوع کیا ہے۔ لیکن جب کسی کے متعلق دلیرانہ ذاتی انکشاف کیا ہو تو وہاں رجوع، کذب بیانی کے مترادف ہوگا یا کفی بالمرء کذباً ان یحدث بکل ما سمع کا مصداق بنے گا اور شیخ صاحب کے متعلق اس طرح کہنا درست نہیں تو ایک نفس الامری حقیقت اس تقریر کے اقتباس سے ذکر کرتا ہوں۔ ان کی یہ تقریر ”غیر مقلدین کا اپریشن“ کے نام سے عبداللہ توحیدی نے قلم بند کیا ہے اور نوجوانان اشاعت التوحید والنسۃ کراچی نے پشتو میں اسے شائع کیا ہے۔

چالہ خو یوتن لور خور ور کبری ده چه راحه ته غیر مقلد شه هغه ونیل غه . یوله

یوتن خور ور کبره نو هغه غیر مقلد شو .

ترجمہ: کسی کو کسی نے بہن دیا، بیٹی دیا ہے کہ آؤ غیر مقلد بنو اس نے کہا ٹھیک ہے ایک کو ایک شخص نے بہن دیا تو وہ غیر مقلد بن گیا۔

بیوی کیلئے اہل السنّت کے مسلک کو اللہ حافظ

حافظ ابن کثیرؒ نے لکھا ہے:

عمران بن حطان الخارجي كان اولاً من اهل السنة والجماعة فتزوج امرأة من الخوارج حسنة جميلة جداً فاحبها و كان هو ومهم الشكل فاراد ان يردّها الى السنة فابت فارتد منها الى مذهبها [البدایہ والنہایہ ۵: ۶۵]

عمران اول اہل السنّت میں سے تھا خوارج کی لڑکی کے ساتھ نکاح کیا جو انتہائی خوبصورت تھی اسکے دل میں ساگنی اور عمران بد شکل تھا ارادہ کیا کہ لڑکی سیدہ بنائے وہ انکار کرنے لگی تو یہ بھی مرتد ہو کر بیوی کا مذہب اختیار کرنے لگا۔

مدرسہ کے نام تعاون اور چندہ

مدارس اور مساجد کیلئے چندہ دینا مطلوب عمل ہے چاہئے کہ ایک سرمایہ دار اور مخلص بلا مطالبہ اپنے حلال مال سے قریبی مسجد و مدرسہ یا دور دراز ایک مدرسہ کیلئے خوشی سے چندہ دے کر اسے مذہبی فریضہ سمجھیں۔ لیکن آج کل کبھی انسان شک میں پڑتا ہے کہ چندہ برائے مدرسہ ہے یا مدرسہ برائے چندہ۔ اور کبھی مہتمم کمیشن کے طور پر اس چندہ سے تہائی یا پانچواں حصہ وصول کرنا اپنا حق سمجھتا ہے۔ چندہ دیتے وقت اس کا خیال رکھیں کہ مہتمم صاحب زکوٰۃ کا رقم مسجد یا مدرسہ کی تعمیر پر خرچ نہ کریں۔ کیونکہ فتاویٰ دین خالص ۸: ۲۰۷ پر ہے: ولا یراد بہ کل المشانخ الخیر یہ۔

اور ص ۲۰۸ پر لکھا ہے کہ مساجد و مدارس کی تعمیر میں زکوٰۃ کے رقم کو درست سمجھنا:

لا دلیل علیہ لا من کتاب ولا من سنة صحیحة ولا سقیمة ولا اجماع ولا رای صحابی ولا قیاس صحیح ولا فاسد۔

اسی طرح ص ۲۱۲ پر بھی انکی تحقیق یہی ہے۔ اگر مہتمم صاحب کو معلوم ہو کہ فلاں صرف حرام کھاتا ہے اور اس سے چندہ بھی وصول کرتا ہے تو یہ حق پرستی کند چھری سے ذبح کرنا ہے۔ مثلاً اگر کسی کی تحقیق ہو کہ تمباکو کاشت کرنا درست نہیں اور اسکی تجارت حرام ہے، نسوار حرام ہے اور پھر حرام سمجھتے ہوئے اسکی آمدنی سے زکوٰۃ یا زکوٰۃ

کے علاوہ اور کوئی چندہ وصول کرتا ہے اور یا اُسے جزا اللہ خیر کہتا یا لکھتا ہے تو مقام افسوس ہے۔

تمباکو کے کاروبار کی حرمت یا اباحت

فتاویٰ دین خالص ۸: ۷۷ پر ہے: زرعها حرام و بیعها حرام و الاتجار فیہا حرام۔

تمباکو کاشت کرنا حرام ہے اس کا بیچنا حرام اور اسکی تجارت حرام ہے۔ اب ٹرل حرام کے فتویٰ لگانے کے بعد ان تینوں قسم لوگوں سے چندہ وصول کرنا چوری اور سینہ زوری ہے۔ باقی مسائل میں جب محقق کی تحقیق پسند ہے تو یہاں اس سے کبوتر کی طرح آنکھیں چرانا اور وہ بھی دنیوی مفادات کے خاطر اس کا مصداق اگر نہیں کہ جادو وہ ہے جو سر چڑھ کر بولے۔ تو کیا ہے۔

علماء دیوبند کا تمباکو کے متعلق فتویٰ

مفتی عزیز الرحمن رقمطراز ہے: تمباکو کھانا، پینا، سوگھنا مباح ہے مگر غیر اولیٰ جس کا حاصل یہ

ہے کہ مکروہ تنزیہی ہے اور تجارت تمباکو کی درست ہے۔ [فتاویٰ دارالعلوم دیوبند ۷: ۲۳۶]

مفتی محمد شفیع نور اللہ مرقدہ لکھتے ہیں: البتہ اگر بلا ضرورت پئے تو مکروہ تنزیہی ہے اور ضرورت میں کسی قسم کی کراہت نہیں۔ [فتاویٰ دارالعلوم: ۲۹۲]

مولانا حسین احمد مدنی لکھتے ہیں: یہ جملہ بزرگان دین تمباکو کے استعمال پر سوائے کراہت تنزیہی اور

خلاف اولیٰ کے اور کوئی حکم نہیں فرماتے۔ [الشہاب الثاقب ۱: ۸۲]

عزیز الفتاویٰ میں ہے: تمباکو کا استعمال مباح ہے [عزیز الفتاویٰ: ۲۱۳]

مقصد یہی ہے کہ حرام کہنے والے اس قسم چندہ سے احتراز کریں۔

مولانا عبدالحی لکھنوی کا فتویٰ

فقہ اہل العراق و حدیثہم: ۳۳۵ پر ہے:

الشیخ محمد عبد الحنی الکھنوی اعلم اہل عصرہ با حدیث الاحکام

المتوفی ۱۳۰۳ھ الا ان له بعض آراء شاذة لا تقبل فی المذهب۔ الخ

شیخ عبدالحی لکھنوی اپنے زمانے میں احکام کے احادیث کا بڑا عالم تھا مگر اس کے بعض شاذ آراء مذہب میں قبول نہیں کئے جاتے ہیں۔ اسی طرح فتاویٰ دارالعلوم دیوبند میں تقریباً موجود ہے ان کے ہم عصر کا انسیق النظام حاشیہ میں ان تحقیقات کا جواب ہے جو التعلیق المجدد میں مختلف مقامات پر مولانا لکھنوی رقم فرما چکے ہیں نیز علامہ لکھنوی تو سماع الموقی، ذکر بالجہر حرمت النبی، اور ذات کے تو سل نیز شکم مادر سے عرش پر قلم کے آواز سننے کے بھی قائل تھے۔

تمباکو کے متعلق مجموعہ فتاویٰ قدیم ۱: ۲۲۹ پر ہے: قول حرمت لا یعبا بہ است۔ الخ فرماتے ہیں حرمت دلیل قطعی پر موقوف ہے، ناک میں تمباکو ڈالنے کی کراہت پر بھی ایک معتبر دلیل قائم نہیں۔

نوٹ: علامہ عبدالحی کی طرح ابن ابی العز کی عبارات خصوصاً ”التنبیہ علی مشکلات الہدایہ“ کے زوردار نام سے بعض غیر مقلد احناف کو ڈرانے کی کوشش کرتے ہیں، حافظ قاسم ابن قطلوبغا امام ابن ہمام کے مایہ ناز شاگرد ہیں اور عرف الثند ی میں شاہ انور نے ابن قطلوبغا کا قول نقل کیا ہے کہ ہمارے شیخ کے تفردات قابل قبول نہیں۔ اسی ابن قطلوبغا نے اپنے وقت میں ”اجوبۃ عن اعتراضات ابن ابی العز“ کے نام سے کتاب لکھ کر اشکالات دور کئے ہیں۔

پیسہ مسجد یا مدرسہ کے تعاون سے سلفیت کی ترویج

ملک کے مایہ ناز رسالوں میں سے ایک ماہنامہ بینات کراچی ہے۔ رجب المرجب ۱۴۲۱ھ نومبر ۲۰۰۰ء کے شمارہ کے ص ۴۰ پر ایک غیر مقلد نے دوسرے غیر مقلد کے نام ایک خط لکھا ہے، چند اقتباسات مطالعہ کیجئے، پورے خط دیکھنے کیلئے اصل رسالہ کی طرف رجوع کیجئے بندہ اصل رسالہ سے خط نقل کرتا ہے:

فضیلة الشیخ محمد ارشد سلفی وکیل جامعہ ابن تیمیہ مدینۃ السلام بہار (الہند)
السلام علیکم ورحمۃ اللہ وبرکاتہ

کچھ آگے جا کر لکھا ہے ”میں نے حکومت سعودیہ کو یہ بات اچھی طرح باور کرا دی ہے کہ جماعت سلفیہ کے

علاوہ ہندو پاک کی تمام جماعتیں گمراہ اور باطل پرست ہیں واللہ میرے نزدیک کسی غیر مسلم کو اسلام کی دعوت دینے سے زیادہ اہم ایک حنفی المسلمک مسلمان کو راہ راست پر لانا ہے..... آگے جا کر لکھتے ہیں۔ میں سمجھتا ہوں کہ اب حالات سازگار ہو رہی ہیں اور ماضی میں آپ کو تحریک سلفیت کی راہ میں جن دشواریوں اور تلخیوں سے گزرنا پڑا تھا اسکی نوبت نہیں ہوگی، ڈھا کہ جامع مسجد کے امام صاحب سے آپ لوگوں نے جو خوشگوار رابطہ قائم کیا ہے اس سے یقیناً فائدہ ہوگا اب وہ انشاء اللہ آپ کی مخالفت کرنے کی حماقت نہیں کریں گے۔ ضرورت ہے ان پر پیسے بھی خرچ کیجئے، وقتاً فوقتاً مسجد اور مدرسے کے نام پر ان کا تعاون کرتے رہے۔ یہ مادی دور ہے پیسے کے ذریعے بڑے بڑے مہم سر کئے جاتے ہیں اگر آپ کوشش کریں گے تو آپ کو ایسے بہت سارے مقلدین علماء مل جائیں گے، جو در پردہ آپ کی تحریک کی حمایت کریں گے... الخ

والسلام! محمد لقمان سلفی ۵ جنوری ۲۰۰۰ء

چندہ کے متعلق مفتی شفیعؒ کا ایک فتویٰ

مفتی صاحب لکھتے ہیں: حقوق کے معاملہ میں جب تک خوش دلی کا اطمینان نہ ہو جائے کسی کا حق لینا جائز نہیں، مجمع کے رعب یا لوگوں کی شرم سے کسی کا خاموش رہنا رضا مندی کیلئے کافی نہیں اسی سے حضرات فقہاء نے فرمایا کہ کسی شخص پر اپنی وجاہت کا رعب ڈال کر کسی دینی مقصد کیلئے چندہ کرنا بھی درست نہیں کیونکہ ایسے حالات میں بہت سے شریف آدمی محض شرما شرمی کچھ دیتے ہیں پوری رضا مندی نہیں ہوتی اس طرح کے مال میں برکت بھی نہیں ہوتی۔ [تفسیر معارف القرآن سورۃ توبہ ۴: ۳۵۲]

نوٹ: بعض ایسے لوگ جو اپنا مسلکی ایجنڈا چندہ لینے والے عالم پر لاگو کرنا چاہتے ہیں۔ ان سے چندہ لینا خود داری کا خون کرنا ہے۔

عبداللہ بن مبارک اور مذمت دنیا

عبداللہ بن مبارک کے کتاب الجہاد کے مقدمہ میں وفیات الاعیان ۳: ۳۳ کے حوالہ سے یہ

اشعار نقل ہیں۔

قد يفتح المراء حانوتا لمتجره
وقد فتحت لك الحانوت بالدين
بين الاساطين حانوت بلا غلق
تبتاع بالدين اموال المساكين
صيرت دينك شاهينا تصمد به
ولمس يفلح اصحاب الشواھين

کبھی آدمی تجارت کیلئے منڈی کھولتے ہیں (آج کل تو کارخانے بعض لوگ چلا رہے ہیں) اور تم نے دین کا دکان اپنے لئے کھول دیا ہے۔ مسجد (یا برائے نام مدرسہ) کے ستونوں کے درمیان ایسا دکان کھول دیا ہے کہ اسکو تالا لگانے کے بھی ضرورت نہیں رہتی۔ تم دین کے ذریعہ مساکین کا مال ہڑپ کرتے ہو، تم نے اپنے دین کو ایسا شاہین ٹھہرایا ہے کہ اسکے ساتھ تم شکار کرتے ہو۔ اور ایسے شاہین والے کامیاب نہیں ہو سکتے۔ لیکن اسکا مطلب یہ نہیں کہ ہر مدرسہ ایک بزنس اور کاروبار کے طور پر چلایا جاتا ہے۔ اچھے برے ہر طبقے میں ہوتے ہیں لیکن اکثر مدارس دین کے قلعے ہیں۔ جبکہ بعض مساجد دین اسلام کی اشاعت کے مراکز ہیں۔ ہاں اگر کسی نے اپنے خاص بڑوں کے مدارس منڈیوں کی شکل میں دیکھے ہو تو اس کا انکار نہیں کیا جاسکتا۔ انما الاعمال بالنیات ہے۔ عبداللہ بن مبارک کے اس قسم کے دیگر اشعار تاریخ بغداد ۲۳۶:۶ پر بھی درج ہیں۔

شہر بن حوشب بعض کے ہاں مجروح کیوں؟

اگرچہ بعض نے شہرگی توثیق کی لیکن اچھے خاصے افراد نے صرف ایک واقعہ کی وجہ سے اُسے

مجروح کر دیا ہے: کان شہر علی بیت المال فاخذ منه دراهم فقال قائل:

لقد باء شہر دینہ بخریطۃ فمّن یا من القراء بعدک یا شہر

البدایہ والنہایہ ۲۰۹:۵ طبع پشاور اور صیانت الانسان علامہ موصوف بیت المال کا محافظ تھا چند درہم جب اس سے لئے تو کہنے والے نے کہا، کہ شہر نے اپنا دین پیسوں کی تھیلی پر بیچا تو آپ کے بعد اے شہر قابل اعتماد کون رہا؟ اور جن بعض نا عاقبت اندیش لوگوں نے دین نیلام کر کے جعلی عزت بنائی کیا وہ مجروح نہیں ہونگے، بعض علماء جرح و تعدیل کی تحقیق تو یہ ہے کہ اگر کسی محدث کے تین جھوٹ ثابت ہوئے تو

ان سے حدیث مت لو اور جن کے (۱۳) وہ جھوٹ جو ریکارڈ پر ہے ثابت ہو اور وہ تو یہ کہ ضمن میں بھی قطعاً نہ آسکے کیا اس سے روایت لینے پر فخر کیا جائے گا؟ ایسے چہ بواجبی است

حق ماننے میں رکاوٹ مال و دولت اور اکرام

اکثر مفسرین نے سورۃ آل عمران کے اوّل میں ایک واقعہ لکھا ہے، جس کا ذکر ”السیرۃ النبویۃ لابن ہشام ۲: ۲۲۳، السیرۃ النبویۃ لابن کثیر ۴: ۱۰۷، زاد المعاد ۳: ۴۵، اور البدایہ والنہایہ ۳: ۶۰ پر ہے۔

ابو الحارثہ بن علقمہ: کان ملوک الروم قد اکرموہ و شرفوہ۔۔۔۔۔ الخ

روم کے بادشاہ اسکی عزت کرتے اور اسے ایک مغزز شخصیت سمجھتے تھے، اور اسکے آب و دانہ کا خیال کرتے تھے کیونکہ علم و اجتہاد اور دین میں اسکو نابغہ روزگار سمجھا جاتا تھا، وفد نجران جب آپ ﷺ سے بحث و مناظرہ کے لئے جا رہے تھے اس وفد میں ابو حارثہ اور اسکا کم سن بھائی کرز بن علقمہ اپنے اپنے خچر پر سوار تھے بھی موجود تھے، تو ابو حارثہ کے خچر کو ٹھوکر لگی چھوٹے بھائی کرز کے منہ سے بے اختیار نکلا کہ (العیاذ باللہ) پیغمبر مردہ باد۔ تو ابو حارثہ نے غصہ سے کہا تیری ماں کا ستیاناس ہو۔ بھائی نے پوچھا کیوں؟ ابو حارثہ نے کہا: انا واللہ النبی الذی کنا ننتظرہ۔

اللہ کی قسم یہ یقیناً وہی پیغمبر ہے، جس کا ہم انتظار کرتے تھے۔ تو بھائی نے کہا کہ علم و معرفت کے باوجود تم کیوں انکار کرتے ہو تو بڑے بھائی نے انکشاف کیا: لان هذه الملوك اعطونا اموالا کثیرة و اکرمونا فلو آمنّا بمحمد ﷺ لا خذوا منا کل هذه الاشياء۔

وجہ یہی ہے کہ یہ بادشاہ ہمیں بہت مال دیتے ہیں اور ہماری عزت کرتے ہیں اگر ان پر ہم ایمان لائے تو آئندہ مال و اکرام موقوف ہونے کے علاوہ ماضی کا دیا ہوا سب کچھ ہم سے واپس لیں گے۔ یہی حقیقت جب اسکے بھائی کرز کے دل میں جاگزین ہوئی تو بعد میں اسلام لے آئے۔

پرویز مشرف کا سب سے پہلے پاکستان

موصوف اپنی کتاب سب سے پہلے پاکستان: ۲۹۷ پر رقمطراز ہے:

سی، ائی، اے سے صرف یہ پوچھنا چاہئے کہ وہ کتنی انعامی رقم ادا کر چکے ہیں، انہیں خود ہی

بہتر اندازہ ہو جائے گا کہ ہم نے کتنا زیادہ کام کیا ہے۔

یہ ہے اسلام کے دیوار میں چھید اور رخنے ڈالنے والے کا اعتراف۔ پھر نہ کہنا کہ ہمیں خبر نہ ہوئی اور دوسری طرف خطیب بغدادی نے عنان بن مسلم کے متعلق اپنی تاریخ میں لکھا ہے کہ اسکو کہا گیا کہ ایک راوی کو عادل اور غیر عادل دونوں مت کہو اور دس ہزار دینار آپ کو کیش کئے جائیں گے اس مرد منومن نے دو ٹوک الفاظ میں جواب دیا: لا ابطال حق من الحقوق کہ دینار کی وجہ سے میں کسی کا حق باطل نہیں کر سکتا۔

یا تنگ نہ کر مجھ کو ناصح نادان اتنا
یا چل کر دکھا دو، دہن ایسا کمر ایسی

سرور کائنات ﷺ پر جادو کیوں؟

ومن شر النفاثات فی العقد کی تشریح کرتے وقت تفسیر جمل کی عبارت ہے کہ لبید یہودی جو انظر نیشل جادو گر تھا اولاً آپ ﷺ پر جادو کرنے سے انکار کرنے لگا تھا، لیکن دینار کی چمک نے اس بد بخت کو اور بھی رو سیاہ بنایا۔ و نحن نجعل لك جعلاً علی ان تسحره لنا سحر اینوثر فيه فجعلوا له ثلاثة دنانیر۔

کہ یہ سارا چکر صرف تین دینار کا تھا۔ اس سلسلہ میں مقامات کا المقاملة الثالثة الدینار یہ پڑا زمانہ نظر فائدہ سے خالی نہیں۔ اسی یہودیت کے ایجنڈا پر چلنے والے علماء سوء میں سے ایک مولوی فضل رسول ہے المتوفی ۱۳۳۱ جن کی کتاب سیف الجبار علی اعداء الابرار ہے یہ انگریز کا ہندوستان میں زر خرید غلام تھا جب کہ حجاز میں احمد زینی دحلان جس کی کتاب خلاصۃ الکلام ہے یہ بھی سیم وزر کا حریص تھا۔

اکمل التاریخ کا حوالہ

اسی تاریخ کے میں ہے: مولانا فضل رسول کے خاندان کے مرید محمد یعقوب حسینی القادری لکھتے ہیں: نواب محی الدولہ صاحب نے کوشش کر کے (۱۷) روپیہ یومیہ مقرر کر دئے، اس وقت سے یہ روپیہ اب تک گیا وہ روپے روزانہ کے حساب سے ریاست فرخ نہاد کیلئے برابر جاری ہے جسکی تعداد سرکاری سکے سے (۲۶۰) روپے ماہوار کے قریب ہوئی۔ [اکمل التاریخ ۲: ۳۷۷] دیکھئے تاریخ رضا خانیت۔

سرچارچ کمنٹنگھم کی ڈائری کا حوالہ

نیشنل عوامی پارٹی کا رہبر خان عبدالولی خان اپنی کتاب حقائق، حقائق ہیں: ص ۱۲۵ پر کمنٹنگھم کی ڈائری سے انگریزی کا ایک خط نقل کر کے ترجمہ یوں کرتے ہیں کہ سوات، بونیر، مردان اور رانی زئی کے ملا اس وقت سوات وزیراعظم حضرت علی کے حوالے تھے۔

ترجمہ: سوات کے وزیراعظم نے مجھے ان ملاؤں کی لسٹ بھیجی جن کے ذریعہ سے وہ کام کر رہا تھا وہ ان کو تقریباً (۱۵) روپیہ ماہوار معاوضہ دے رہا ہے۔ اور کمنٹنگھم مطمئن تھا کہ سوات کا وزیراعظم حضرت علی اپنا کام نہایت خوش اسلوبی سے کر رہا ہے لکھتا ہے۔

ترجمہ: سوات کے وزیراعظم حضرت علی سوات اور بونیر میں بہترین کام انجام دے رہے ہیں اس نے پیر بابا زیارت کو بھی استعمال کیا، غلام حیدر شیرپاؤ میں اپنے علاقے میں اچھا کام کر رہا ہے، حضرت علی نے اب مقام سوات، بونیر اور مردان کے ضلع میں اپنی کارکردگی بڑھائی ہے۔ ایسے موقع پر علامہ اقبال پھر یاد آتا ہے:

اے زائرانِ حریمِ مغرب ہزاروں رہبر بنے ہمارے ہمیں بھلا ان سے کیا واسطہ جو تجھ سے نا اشرار ہے
دودرہم کیلئے رد و کد

عباسی حکومت کا معمار صادق یعنی ابو جعفر منصور دوانیقی کے متعلق حاکم نے اپنی کتاب معرفۃ علوم الحدیث میں یہ لطیفہ نقل کیا: ان ابا جعفر المنصور کان یدخل طلب العلم قبل الخلافت۔ الخ لکھا ہے کہ اس زمانہ میں کسی محدث کے مکان میں ابو جعفر داخل ہونے لگا ان کے دروازہ پر دربان نے کہا کہ میں یوں اندر جانے نہ دوں گا جب تک دودرہم میرے حوالہ نہ کرو گے۔ ابو جعفر جیسے بخیل کیلئے اور وہ بھی طالب علم کے دنوں میں دودرہم ادا کرنا آسان نہ تھا لیکن علم کا شوق بھی غالب تھا۔ دربان سے خوشامد کر کے کہا کہ میں بنی ہاشم کے خاندان کا آدمی ہوں پھر بھی نہ مانا۔ اور درہم کا تقاضا جاری رکھا۔ ابو جعفر نے کہا کہ میں آپ کے چچا (عباس) کے خاندان کا آدمی ہوں پھر بھی نہ مانا تب ابو جعفر نے کہا کہ

میں قرآن کا عالم ہوں متاثر نہ ہوا۔ ابو جعفر نے کہا کہ میں فقہ اور فرائض کا عالم ہوں لیکن دربان کم بخت پر کچھ اثر نہ ہوا اور مجبوراً دو درہم دئے۔ قصہ گزرا لیکن ابو جعفر کے ساتھیوں کو اس رد و کد کا جب علم ہوا کہ (۲) درہم کے واسطے اس شخص نے بنی ہاشم، رسول، قرآن، فرائض اور فقہ ساری چیزوں کی آڑ لی اور وسیلہ بنا کر کام نکلنے کی ناکام کوشش کی تو لوگوں نے اسکو اس دن سے دانق (پیسہ) جسکی جمع دو دانق ہے، کی طرف منسوب کیا اور دو دانقی کی نسبت سے وہ خوش بھی تھے۔ [تدوین حدیث از مولانا مناظر احسن گیلانی]

میلا دا اور نعت خوانی کا نذرانہ

آج کل بریلیوں اور بریلوی نما مولویوں کا مروجہ محافل میلا د منعقد کرنا ایک بدعت ہے۔ مفتی انتظام اللہ شہابی نے علماء کی حق گوئی نامی کتاب کے ص ۹۰ پر لکھا ہے:

مولانا غلام امام شہید نے میلا د شریف آگرہ کے قیام میں لکھا۔ نواب محی الدولہ نے ایک ہزار روپیہ زاد راہ سفر کیلئے حیدرآباد سے بھیجا۔ وہاں پہنچ کر نعت خوانی کی مجلس قائم کی بڑی قدر و منزلت ہوئی۔ نظام سرکار نے چار صد روپیہ سالانہ بلا شرط خدمت مقرر کیا، دکن سے حرمین شریفین گئے۔ رجب پر شاذ متخلص بہ باقی نے نذرانہ سفر، حج کیلئے پیش کیا، نواب مختار الملک بہادر نے بھی زاد سفر کیلئے معقول رقم بطور نذرانہ دی، بخیر و خوبی منزل مقصود پہنچے، وہاں میلا د کی محفلیں قائم کیں۔

ابن دحیہ اور ہزار دینار

حافظ ابن کثیر نے لکھا ہے کہ مظفر ابوسعید کو کبریٰ عید میلا د منانا تھا اور ہر سال اس پر تین لاکھ خرچ کرتا تھا (آج کل کے بادشاہ بھی ابوسعید کا نقل کر کے عشق رسول کے دعویٰ میں یہی بدعت میلا د منعقد کرتے ہیں) اس موقع پر حلوی کے تیس ہزار پلیٹ تیار کیا کرتے تھے اور مکھن کے ایک لاکھ پلیٹ ہڑپ کئے جاتے تھے اور ظہر تا عصر محفل سماع کے موقع پر یرقص بنفسہ معہم ان جعلی صوفیہ کے ساتھ ناچتے تھے۔

وقد صنف الشیخ ابو الخطاب ابن دحیہ له مجلدا فی المولد النبوی سماه

التنویر فی مولد البشیر النذیر، فاجازہ علی ذالک بالف دینار.

شیخ ابوالنضاب ابن دجیہ نے بادشاہ کیلئے "تنویر" نامی کتاب مولد نبوی کے متعلق تصنیف کی اور بادشاہ نے اسے ہزار درہم سے نوازا۔ [البدایہ والنہایہ ۷: ۱۶۰]

حافظ ابن کثیر نے لکھا ہے:

قلت قد تكلم الناس فيه بأنواع من الكلام و نسبة بعض العلماء الى وضع الحديث. [البدایہ والنہایہ: ۱۷۰]

میں کہتا ہوں ابن دجیہ متکلم فیہ راوی ہے اور بعض علماء نے اسے منکھروت احادیث بنانے کی طرف منسوب کیا۔ نیز شاہ انورؒ نے بھی اس پر کلام کیا ہے۔

یحییٰ ابن معین کی حق پرستی

حدیث کے راویوں میں سے ایک بابتی ہے۔ امام بخاریؒ نے کتاب الحج میں ان سے ایک معلق روایت نقل کی ہے۔

شاہ انورؒ نے لکھا ہے: هو عندی من رواة الحسن و نقل ابن معین لما بلغ الى الشام اهدى اليه البابتی من النقد و غیرہ شیا۔

ابن معین نے نقل کیا ہے کہ جب میں ملک شام پہنچا، تو اس نے بابتی کو نقد رقم اور دیگر چیزیں ہدیہ کے طور پر پیش کیا۔ ابن معینؒ نے غیر نقد لے کر درہم کا "ہدیہ" ٹکرایا بعد میں ان سے کسی نے بابتی کے متعلق پوچھا۔ فرمایا:

والله ان هدية طيبة ولكن ما سمع من الاوزاعي شيا. [فيض الباری ۲: ۲۰۲]

قسم ہے کہ ان کا ہدیہ بڑا لذیذ تھا لیکن اس نے امام اوزاعیؒ سے کچھ بھی نہیں سنا ہے۔

اس واقعہ میں ہمارے لئے پیغام ہے کہ اگر کہیں شامی کباب، مچھلی، اور دنبے کے گوشت کھانے کا موقع بھی ملے تو آپ کی حق پرستی ان چیزوں میں گم نہ ہو جائے

درہم کی وجہ سے فتویٰ کی تبدیلی

علامہ شامیؒ نے کتاب الاعتصام میں لکھا ہے (یا درہم اس کتاب کی تعریف تفسیر احسن

الکلام میں بھی موجود ہے) کہ علامہ خطابی نے بعض علماء کا قول نقل کیا ہے کہ اگر علماء میں کسی نے ایک مسئلہ میں جواز کا قول کیا ہو تو مسئلہ کی نوعیت کیا ہوگی۔ اس کتاب کا حاشیہ جناب رشید رضا نے بعض عبارات پر تعلیق کی صورت میں کیا ہے۔ [الاختصاص ۲: ۳۵۳]

دوسری صفحہ پر لکھتے ہیں:

و من فروع هذه البدعة ان بعضهم ليستحل ان يجعل المرجع لأحد القولين في الفتوى ما يعطيه المستفتون من الدراهم فإذا جاء مستنقيان في مسألة واحد فيهما خلاف يطلب أحدهما الفتوى بالجواز والحل والآخر الفتوى بالمنع والحرم، يفتي من كان منها أكثر بذلاً للمفتي فهو تارة يفتي بالحل وتارة يفتي بالحرم، والقاعدة في ذلك ما صرح به بعض الفقهاء في بعض الكتب التي تدرس في الأزهر وهو نحن مع الدراهم قلة وكثرة قال هذا في مسألة اختلف علماء المذهب جازان يكون السحت هو المرجع في الفتوى بولا حول ولا قوة الا بالله العلي العظيم.

ترجمہ: اس بدعت کے فروع میں سے ایک یہ ہے کہ ان میں سے بعض (دو) اقوال میں سے ایک کو وجہ ترجیح فتویٰ دیتے وقت وہ تحقیق سمجھتے ہیں جو پوچھنے والے ان کو دراہم کی شکل میں دیتے ہیں اگر دو پوچھنے والے کسی اختلافی مسئلہ میں آئے ان میں سے ایک خصم ”جواز“ کا اور دوسرا منع یا حرمت کا طلبگار ہوتا ہے تو جو مفتی کو زیادہ مال دے تو اسکے مطابق کبھی حالت اور کبھی حرمت کا فتویٰ دیتا ہے اور اس فتویٰ دینے کا وہی ضابطہ ہے جو جامعہ ازہر کے نصاب میں داخل بعض کتابوں میں ان کے بعض فقہاء نے ڈنگے کی جوت پر بیان کیا ہے۔ کہ ہم تو دراہم کے کم یا زیادہ کرنے سے بدلتے رہتے ہیں۔ اور یہ اختلافی مسئلہ میں اس فقیہ کا وطیرہ ہوتا ہے جب مذہب میں دونوں متضاد باتیں درست ہو سکتے ہیں، تو فتویٰ میں پھر ترجیح کا سبب یہی رشوت اور حرام بنایا جائے۔ ولا حول ولا قوة الا بالله العلي العظيم۔

روپیہ نے ابوطالب کو مومن بنایا

صيانة الانسان کے مقدمہ میں بھی رشید رضا صاحب نے لکھا ہے:

صاحب البراہین القاطعة علی الظلام الا نوار الساطعة ان شیخ علماء مکة فی زماننا (قریب من سنة ۱۳۰۳ھ) قد حکم ای افتی بایمان ابی طالب و خالف الاحادیث الصحیحة لانه اخذ الرشوة الربابی القلیلة من الرافضی۔

اصل کتاب البراہین القاطعة کے ص ۹ پر مولانا خلیل احمد سہارنپوریؒ نے لکھا ہے: اگر ان کے عصیان سے کوئی مطلع کر دیوے تو مارنے کو موجود ہو جائیں، شیخ العلماء نے جو معاملہ ہمارے شیخ الہند مولانا کے ساتھ کیا وہ کسی پر مخفی نہیں اور بغدادی رافضی سے کچھ روپیہ لے کر ابو طالب کو مؤمن لکھ دیا بخلاف روایات صحیح احادیث کے۔

دوستی، دشمنی اور بعض وحسد کیوں؟

علامہ اقبال فرماتے ہیں: ہوس نے ٹکڑے ٹکڑے کر دیا ہے نوع انسان کو۔ دور حاضر کے حقیقی فقیر اور صحیح پیرو مرشد بابا سید غلام النصیر چلاسی مدظلہ نے آج کل کی سیاست کا خلاصہ کتوں کے مردار پر لڑنا بتلایا ہے۔

چوں سے پرسی سیاست از ملنگی
سگاں را ہست بر مردار جنگی

ملا علی قاریؒ نے مرقات میں لکھا ہے:

التحاسد باعث التباغض و کلها نتیجة حب الدنیا فتزول کل هذه العیوب بزوال محبة الدنیا علی القلوب۔

بغض کا باعث ایک دوسرے کے ساتھ حسد کرنا ہے اور یہ سب دنیوی محبت کا نتیجہ ہے تو عیسیٰ علیہ السلام سے اتر کر ان تمام عیوب کے ختم کرانے کا سبب بنے گا اور لوگوں کے دلوں سے دنیا کی محبت نکال دے گا

کتوں کی محبت اور دشمنی کیوں؟

ابن عساکرؒ نے اپنی تاریخ دمشق میں احمد بن عمار ابو بکر الاسدی کے ترجمہ میں ایک واقعہ لکھا ہے:

خرجنا مع طالب علم فی جنازة و معه جماعة من اصحابه رای فی طریقہ کلابا مجمعة بعضها مع بعض و یتمرغ عینہ و لحيیہ فالتفت الی اصحابہ فقال انظروا الی هذه الکلاب، ما احسن اخلاق بعضها مع بعض ثم عدنا من الجنازة و قد طرقت جيفة و

تلك الكلاب مجمعة عليها و هي ما يتها رش بعضها مع بعض و يخلف هذا امن هذا و يهوى عليه فالتفت الى اصحابه فقال لهم قدر أيتهم يا اصحابنا : متى لم تكن الدنيا بينهم فانتم اخوان و متى وقعت الدنيا فيكم تها رستم عليها تها رش الكلاب على الجيفة .

ترجمہ: طالب علموں کے ساتھ ہم ایک جنازہ کے ساتھ جا رہے تھے جب شیخ نے راستہ میں کتوں کو اکٹھا دیکھا، بعض، بعض کے ساتھ کھیلتے ہیں اور ایک دوسرے کے جبرڑوں اور آنکھوں کو چاٹ رہے تھے، تو شیخ نے شاگردوں کی طرف منہ موڑ کر فرمایا، ان کتوں کو دیکھو۔ آپس میں ایک دوسرے کے ساتھ ان کا رویہ کتنا اچھا ہے پھر جب جنازہ سے ہم پلٹ کر آ رہے تھے تو ایک مردار پھینکا گیا تھا اور یہی کتے اس پر جمع تھے اور بعض کتے، دوسروں پر حملہ کرتے تھے اور ہر ایک دوسرے سے ٹالان اور بیزار تھا اس شیخ نے پھر شاگردوں سے کہا کہ اے ساتھیوں تم نے یہ ماجرا دیکھا جب دنیا تمہارے درمیان نہ ہو تو تم بھائی ہوں گے اور جب دنیوی مفادات آئے تو تم اس طرح اس پر لڑو گے جیسے یہ کتے اس مردار پر لڑتے ہیں۔

شیخ موصوف نے سچ فرمایا بلکہ ایک موقع پر ہم نے خود سنا کہ ایک موقع پر کہا گیا کہ فلاں الکلب العقور یعنی کاٹنے والا کتا ہے پھر بعض وجوہات کی وجہ سے اس عالم کے متعلق کہا گیا کہ محقق اور شیخ فانا لله وانا اليه راجعون .

ہمارے اسلاف کی تاریخ میں امام مالک اور امام بخاری کا دو ٹوک موقف سب کے سامنے ہے حاکم اور وقت کے بادشاہ کو ناراض کیا لیکن اپنی خودداری پر آنچ نہ آنے دیا۔

فراء کا دو ٹوک جواب

شیخ المشائخ علامہ محمد طاہر رحمہ اللہ الغافر نے بے نظیر کتاب ”نیل السائرین“ کے ص ۷۷ پر لکھا ہے کہ ایک ایسے موقع پر فراء نے کہا:

لن ترانی بك العمون بباب لمس مثلی ينطق ذل الحجاب

یا امیرا علی جریب من الارض له تسعة من الحجاب

اس دروازہ پر آنکھیں مجھے کبھی نہیں دیکھ سکے گا میرا جیسا شخص اس طرح کی ذلت و صعوبت کیسے

برداشت کر سکتا ہے اے امیر، ایک جریب زمین پر تم نے نو پہرہ دار بٹھائے ہیں۔
اور شیخ محترم اپنے خاص انداز میں فرماتے تھے ”فراء اوچہ محوری“ فراء خشک روٹی کھاتا ہے۔

جمعیت علمائے پاکستان اور خرد برد

سید محمود شاہ گجراتی جمعیت علمائے پاکستان کے اول نائب صدر ہیں۔ اس نے جمعیت کے مرکزی سیکرٹری جنرل عبدالستار خان نیازی صاحب کے نام ایک مراسلہ بھیجا تھا۔ تقاضوں کے باوجود بھاری رقوم کا حساب نہیں دیا، اس طرح انہوں نے لاکھوں روپے خرد برد کر لئے اور پنجابی، ہندوستانی میں تلخی پیدا کی [روزنامہ مشرق ۲۶ ستمبر ۱۹۷۷ء]

ایک عارف کا بادشاہ کو دانشمندانہ جواب

بعض علماء کے ہاں اس عارف کا مصداق شیخ عبدالقادر جیلانی ہیں۔ سورۃ نحل کی آیت ﴿فَلْنَحْيِيَنَّهُ حَيٰوةً طَيِّبَةً﴾ کے نیچے تفسیر عثمانی کا حاشیہ ہے کہ کہا تھا:

چوں چتر سحری رخ ختم سیاہ باد درد دل اگر بود ہوس سہرم
زانگہ کہ یافتم خبر از ملک نیم شب من ملک نیمروز بیک جوئی خرم

ترجمہ: اے سحر کے بادشاہ میرا بخت تیری چھتری اور تاج کی طرح سیاہ ہو جائے کہ اگر کبھی میرے دل میں سحر کی حکومت کا خواہش پیدا ہوا ہو، جب میں نے آدھی رات میں تہجد کی بادشاہی کی لذت پائی ہے میں نیمروز کی بادشاہی ایک جو پر بھی نہیں خریدتا۔

شیخ جیلانی نے مربعوں پر مشتمل زمین کو لات ماری اگر آج کل کا کوئی مدرسہ چلانے کا شوقین ہوتا چاہے جائز نظریہ کو خیر آباد بھی کہنا پڑتا تو سلیقہ سے سر پر سفید رومال آویزاں کر کے فوراً دربار میں پہنچ کر دم لیتا کہ شرائط اور ایجنڈا بیان کر، بندہ خدمت کیلئے حاضر ہے۔

عامر بن الطفیل اور کھجور کا مطالبہ

یہ نجد کا باشندہ تھا اور بوڑھا تھا۔ نبی ﷺ مدینہ میں تھے اور فتح مکہ کے بعد کا واقعہ ہے جب یہ آیا تو محمد

ﷺ نے اسے اسلام کی دعوت دی:

فا شرط ان يجعل له نصف ثمار المدينة وان يجعله ولي الامر من بعده فردد
فعاد خنقا فمات في طريقه .

اس نے دو شرط پر اسلام قبول کیا:

[۱] مدینہ کے آدھے کھجور مجھے دو گئے۔

[۲] آپ کے بعد میں ولی عہد بنوں گا۔ آپ نے شرط نہ مانے تو غصہ کی حالت میں واپس ہوا اور راستے

میں چل بسا۔ [الاعلام ۳: ۲۵۲ بحوالہ تعلیق مجموعۃ الفتاویٰ ۹: ۱۷۳]

اسی طرح ابولہب نے بھی اسلام مشروط لانا چاہا تھا آپ ﷺ نے ٹکرا دیا۔ سورۃ المسد کی تشریح کرتے
وقت ایک گونہ شان نزول کے طور پر مفسرین لکھتے ہیں:

ان ابا لهب اتى النبی ﷺ فقال ماذا اعطى ان آمنت بك يا محمد قال : كما يعطى
المسلمون قال ما لي بهم من فضل قال واتى شئ تبغى ؟ قال تبأ هذا من دين ان اكون انا
وهؤلاء سواء فانزل الله .

ترجمہ: ابوطالب آپ ﷺ کے پاس آکر کہنے لگے اگر آپ پر ایمان لے آؤں تو اے محمد مجھے کیا دیا جائے
گا۔ آپ ﷺ نے فرمایا جیسا دیگر مسلمانوں کو دیا جاتا ہے، ابولہب کہنے لگا کیا میرا ان لوگوں پر کچھ بھی
برتری نہیں، آپ ﷺ نے فرمایا اور کیا تم چاہتے ہو؟ ابولہب کہنے لگا اس دین کیلئے جابئی ہو کہ میں اور یہ
لوگ اس میں برابر ہو تو یہ سورت نازل ہو گئی۔

صلح کرتے وقت کھجور کا شرط

ایک دفعہ خندق کے موقع پر آپ ﷺ کی رائی یہ بن گئی کہ لوطیان قبیلہ کے ساتھ مدینہ کے آدھے کھجور کا صلح
کریں اور جنگ بندی ہو تو سعیدؓ نے پوچھا اے اللہ کے رسول!

ان كان الله امرن بهذا سمعنا و طاعة او كما قال وان كنت الما فعلت هذا
لمصلحتنا فقد كانوا في الجاهلية وما ينادون منها لعمرة الا بشراء او قراء فلما اعزنا بالاسلام

نعتیہم تمرنا؟ ما نعطیہم الا السیف او کما قال فقبل منه النبی ﷺ ذالک۔

[منہاج السنۃ ۴: ۲۱۶]

یعنی اگر اللہ کا حکم ہو تو دل و جان پر قبول ہے اور اگر آپ یہ کاروائی ہماری مصلحت کے خاطر کرتے ہو تو یہ لوگ جاہلیت میں ہمارے ساتھ ہوتے تھے۔ ہماری مہمان نوازی یا ان کے خریدنے کے علاوہ کسی صورت میں ہم سے ایک کھجور حاصل نہیں کر سکتے تھے جب اللہ نے ہمیں اسلام کی وجہ سے عزت بخشی تو کیا ہم صلح کیلئے انہیں کھجور دیں گے، نہیں بلکہ ہماری تلوار ان کی خبر لیں گے۔ آپ ﷺ نے سعیدؓ کی رائے قبول کر کے کھجوروں کا دینا چھوڑ دیا۔

رشوتی اسلام

سورۃ مائدہ کی آیت ﴿ان اوتیتہم هذا﴾ کے نیچے علامہ عثمانی نے لکھا ہے کہ یہود کے مولوی کہنے لگے اگر یہ فیصلہ ہماری رائے کے مطابق آپ کر لیں تو اسلام بھی لائیں گے، لیکن آپ ﷺ نے رشوتی اسلام کو ٹکرا دیا۔

لاچ کی وجہ سے موسیٰ علیہ السلام کو بدنام کرنے کی سعی

قرآن میں قارون کا واقعہ ہے یہ خوبصورت رنگ اور خوبصورت آواز والا نوجوان تھا۔

کر بلبل و طاؤس کی تقلید سے توبہ بلبل فقط آواز ہے طاؤس فقط رنگ [اقبال]

قارون چونکہ موسیٰ علیہ السلام کے رشتہ دار تھے لیکن پیغمبر کے مقابلہ میں مالدار کی کے باوجود اسکی کچھ بھی وقعت نہ تھی۔ مختلف حربوں سے جن میں سے ایک منافقت بھی تھی وقت کے پیغمبر کو بدنام کرنے پر تلے ہوئے تھے۔ آخر کار اپنے سرمایہ سمیت اللہ نے زمین میں دھنسا دیا۔ ﴿فخسفنا بہ و بدارہ الارض﴾ اس واقعہ کی توضیح میں مفسرین لکھتے ہیں کہ ایک زانیہ کے ذریعہ پیغمبر کے خلاف سکینڈل بنایا گیا کہ تم نے العیاذ باللہ میرے ساتھ زنا کیا۔

موسیٰ علیہ السلام نے ایک سخت اور خطرناک قسم دے کر اصل واقعہ کے انکشاف پر زور دیا تو وہ لڑکی کہنے لگی: انہم دعونی و جعلوا لی جعلاً علی ان اؤذک بنفسی و انا اشہد انک بریئ۔

ان لوگوں نے مجھے بلایا اور میرے لئے مزدوری اور رقم مقرر کیا کہ میں آپ کے ساتھ اپنے آپ کو بدنام کر لوں، میں گواہی دیتی ہو کہ تم بال بال پاک ہو۔ و فی بعض الروایات انه جعل للبغی الف دینار و قیل طشتاً من ذهب مملوءة ذهباً. [اللباب]

بعض روایات کے مطابق قارون نے اس رنڈی کے لئے ہزار دینار مقرر کئے تھے اور یہ بھی کہا گیا ہے یہ سونے کی ایسی طشتی تھی جو سونے سے بھری ہوئی تھی۔ ظرف اور مظروف دونوں سونے کے تھے۔

ناقہ صالح کے قتل میں عورت کا فتنہ

اگر قذار بن سالف نے صالح علیہ السلام کی اونٹنی کو قتل کیا تو اسے بیوی کی لالچ دی گئی تھی او جعلوہ له جعلاً یا اسکے لئے بھی اجرت قوم کی طرف سے مقرر تھی، بیوی اور مال کے جال میں پھنس کر آخر کار اس بد بخت نے اپنی عاقبت تباہ کی۔ شیطان کا سب سے بڑا فریب جس میں مبتلا ہو کر انسان اپنی ہوش و عقل کھو بیٹھتا ہے، وہ عورت کا فتنہ ہے۔ قوم کی دو حسین و جمیل عورتوں نے یہ بازی لگادی جو شخص اس ناقہ کو قتل کرے گا ہم اسکے اور وہ ہمارا ہے۔ قوم کے دونو جوان مصدع اور قذار اس نشہ میں مدہوش ہو کر اس کے لئے نکلے، مصدع نے تیر کا وار کیا اور قذار نے تلوار سے اس کی ٹانگیں کاٹ کر مار ڈالا۔

بلغم بن با عوراء کا حشر

تفسیر معارف القرآن میں مفتی محمد شفیعؒ نے لکھا ہے کہ اس واقعہ میں اہل فکر کیلئے بہت سے فوائد، عبرتیں اور نصیحتیں ہیں۔ اول یہ کسی شخص کو اپنے علم و فضل اور زہد و عبادت پر ناز نہیں کرنا چاہئے، حالات بدلتے اور بگڑتے ہوئے دیر نہیں لگتی جیسے بلغم کا حشر ہوا۔ طاعت و عبادت کے ساتھ اس پر اللہ تعالیٰ کا شکر اور استقامت کی دعا اور اللہ تعالیٰ ہی پر توکل کرنا چاہیے، دوسرے یہ کہ ایسے مواقع اور ان کے مقدمات سے بھی آدمی کو پرہیز کرنا چاہیے جہاں اس کو اپنے دین کی خرابی کا اندیشہ ہو، خصوصاً مال اور اہل و عیال کی محبت میں اس انجام بد کو ہمیشہ پیش نظر رکھنا چاہیے، تیسرے یہ کہ مفسد اور گمراہ لوگوں کے ساتھ تعلق اور ان کا ہدیہ یا دعوت وغیرہ قبول کرنے سے بھی پرہیز کرنا چاہئے۔ بلغم اس بلاء میں ان کا ہدیہ قبول کرنے کے سبب مبتلا ہوا۔

برادران یوسف اور درہم معدودہ

حسد کی ہٹھی میں جلے ہوئے بھائیوں نے اسے قافلہ والوں پر ”درہم معدودہ“ لے کر فروخت کیا علامہ ابن جوزی حنبلی نے زاد المسیر میں لکھا ہے کہ اس قیمت کو آپس میں تقسیم کر کے لے لے چلے اور موزے لے لے اور یہ درہم صرف بیس تھے۔

قدر زر، زر گر شناسد، قدر جوہر، جوہری

اور علامہ شبیر احمد نے تفسیر عثمانی کے حاشیہ پر تین یا آٹھ درہم بتلائے ہیں۔

میر جعفر انگریز کا ایک وفادار سٹو

تاریخ پاک و ہند جو میاں عبد الحمید صاحب نے لکھی ہے۔ (بنگلہ میں انگریز ۱۸۵۷ء، ۱۸۵۸ء) کے عنوان کے نیچے لکھتا ہے:

اورنگ زیب کی وفات کے بعد جب مغلیہ سلطنت کا شیرازہ بکھرنے لگا تو بنگال میں علی وردی خان نے آزادی کا اعلان کیا۔ انگریزوں کے ساتھ تعلقات مضبوط کئے دو ۱۷۵۷ء ایک سکران رہا۔ علی وردی خان کے انتقال کے بعد اس کا پوتا سراج الدولہ بنگال کا نواب بنا۔ (۲۳) سال کے تھے، اس کا انگریزوں سے کش مکش ہو گئی تو انگریزوں نے شوکت جنگ کا جو سراج الدولہ کا مقابل تھا ساتھ دیا پھر انگریزوں نے بنگال کے ایک دولتمند سوداگر کو پناہ دی اور جب نواب نے اسکی واپسی کا مطالبہ کیا تو انگریزوں نے انکار کر دیا، اور یہ بھی معلوم ہوا کہ انگریز ان تجارتی حقوق کا جو ان کو دئے گئے تھے ناجائز استعمال کر رہے ہیں اس کا نتیجہ یہ نکلا کہ سراج الدولہ نے قاسم بازار کی تجارتی کوٹھی اور ملکیت کے شہر پر قبضہ کیا خبر مدرا اس پہنچی، انگریز غصہ ہو گئے تو فوراً ایڈمرل والسٹن اور کلائیو کو انتقام کے لئے بنگال روانہ کیا انہوں نے آسانی سے ملکیت پر قبضہ کیا، سراج الدولہ نے انگریز کہنی کے حقوق بحال کئے اور ملکیت میں حق بنانے کی اجازت ملی۔

اگرچہ بظاہر کلائیو نے سراج الدولہ سے صلح کر لی تھی لیکن اس نے دل میں کہا کہ ایک سال کے المیہ کا انتقام ضرور لے گا۔ اس نے نواب کے خلاف سازش کی اس میں رائے درہم و دینار کا

نرا پٹی تھا، میر جعفر فوج کا کمانڈران چیف تھا۔ اور جگت سینھ جو بنگال کا امیر ترین شخص تھا، شریک تھے ان سے نواب کے خلاف بغاوت کرنے کو کہا گیا تھا۔ سازش کی تفصیلات امین چند کے ذریعہ طے کیں، فیصلہ ہوا کہ کلائیو فوراً پلاسی کو روانہ جائے اور میر جعفر نواب کا ساتھ چھوڑ دے گا اور کلائیو کی فوجوں سے مل جائے گا۔ نواب کو تخت سے اتار کر اسکی جگہ میر جعفر کو نواب بنادیا جائے گا، جب سازش کی تمام تفصیلات طے ہو گئیں تو امین چند نے دھمکی دی کہ اگر اسے تمیں لاکھ روپے نہ دئے گئے تو راز فاش کرے گا جب کلائیو کو پتہ چلا تو شرائط نامہ کے دو نقول تیار کیں، ایک سفید کاغذ پر اور دوسری سرخ کاغذ پر سفید کاغذ پر امین چند کو تمیں لاکھ روپے کا کوئی ذکر نہ تھا اور سرخ میں تھا اور جب کلائیو نے ایڈل مرل سے کہا کہ جعلی دستاویز پر دستخط کرے تو اس نے انکار کیا اور کلائیو نے خود جعلی دستاویز پر ولسٹن کے جعلی دستخط کر دئے۔

جنگ پلاسی، جب یہ مکمل ہوا تو کلائیو نے سراج الدولہ کو خط لکھا کہ بنگال میں انگریزوں پر سختی ہے اور فوج لے کر پلاسی روانہ ہوا۔ ابتداء میں کلائیو کیلئے صورت حال خطرناک تھی اور اسے جنگ نہ کرنے کا مشورہ دیا گیا لیکن اس نے جنگ کا فیصلہ کیا اس کے توپ خانہ نے سراج الدولہ کی فوج میں کھلبلی مچادی۔ اس موقع پر میر جعفر کلائیو سے جا ملا، کلائیو نے آسانی سے فتح حاصل کی، سراج الدولہ مرشد آباد اور پھر پٹنہ چلا لیا لیکن میر جعفر کے لڑکے میرن نے اسے قتل کیا۔ جنگ پلاسی کے بعد میر جعفر بنگال کا نواب بنا، اس نے افسران کو تحفے دئے جس میں کلائیو کا حصہ (۳۳) ہزار چار سو پونڈ تھا۔

میر جعفر ۱۷۵۷ء تا ۶۰ بنگال کا نواب رہا، وہ نہ ذہین تھا نہ اہل، کٹھ پتلی کی طرح کام کرتا کیونکہ حقیقی اقتدار کلائیو کے ہاتھ میں تھا جب وہ تخت نشین ہوا تو اتنا رقم نہ تھا کہ کئے گئے وعدے پورے کرے لہذا ایسٹ انڈیا کمپنی اس بات پر متفق ہوئی کہ نصف رقم وہ ۳۱ اکتوبر ۱۷۵۷ء تک ادا کرے گا اور بقایا نصف تین سال کے عرصہ میں چھ چھ ماہ بعد مساوی قسطوں میں ادا کر دی جائے پھر سپاہیوں کیلئے تنخواہ نہ تھا کچھ نے بغاوت کی، باقی ماندہ قسطوں کا مطالبہ جب کمپنی نے کیا تو اس نے کہا میں معذور ہوں۔ ۱۷۶۰ء میں مختلف اسباب کی بناء پر میر جعفر کو تخت سے معزول کر دیا۔

مسلکی استقامت اور دنیوی مفادات کا ٹکراؤ

امام ذہبیؒ نے الشیخ الامام النحوی محبت الدین ابوالبقاء عبداللہ بن الحسین الحنبلیؒ کے ترجمہ میں لکھا ہے:

و قد ارادوه علی ان ينتقل عن مذهب احمد فقالوا و اقسام: لو صببتم المذهب

علی حتی اتواری به ما ترکتم مذہبی۔ [سیر اعلام النبلاء ۱۶: ۱۱۶]

لوگوں نے ارادہ کیا کہ اسے حنبلی مذہب تبدیل کرنے پر آمادہ کرے تو حلفیہ بیان دے کر کہا اگر تم لوگ مجھ پر خالص سونے کی بارش کرو یہاں تک کہ میں اس میں نظر نہ آسکوں اپنا مذہب پھر بھی نہیں چھوڑ سکتا۔

یہ انکی استقامت تھی ورنہ وہ بہانہ کر سکتا تھا کہ دیگر مذاہب بھی حق ہیں۔ ہم نے ایک مذہب کا ٹھیکہ تو نہیں لیا ہے اگر دنیوی مفادات کے خاطر چار مذہبوں کے اندر ایک میں رہتے ہوئے بھی مسلک تبدیل کریں تو درست نہیں۔

اسی طرح لکھتے ہیں:

جاء الی جماعة من شافعية فقالوا انتقل الی مذهبنا و نعطیک تدریس

النحو واللغة بالنظامیة فاقسمت و قلت لو اقمتمونی و صببتم علی المذهب حتی اتواری به

ما رجعت عن مذہبی۔ [تاریخ الاسلام ۱۳: ۱۳۶]

یعنی اس طرح مشروط تدریس اور امامت کو ٹھکرا رہا ہے، اور تاریخ الاسلام ۱۳: ۱۳ پر زید بن حسین کے نقل میں تو شیخ کے باوجود لکھا ہے کہ اس نے حنفی مذہب قبول کیا تھا ”لاجل الدنیا“ دنیا کی وجہ سے۔

غریبی میں ہوں محسود امیری کہ غیرت مند ہے میری فقیری

شاہی مسجد کی امامت کو لات مارنا

امام ذہبیؒ نے عبدالصمد بن احمد (جو ایک بہترین قاری تھے) کے حالات میں لکھا ہے کہ

مختصر باللہ بادشاہ نے ایک عالیشان مسجد تعمیر کیا اور وزیر نے قاری موصوف سے مطالبہ کیا کہ حنبلی مسلک چھوڑ کر شافعی بن جاؤ تو آپ کو سرکاری مسجد کی امامت کا اعزاز ملے گا۔ تو قاری صاحب نے انکار کیا۔

وزیر نے کہا: ایسے مذہب الشافعی حسنا؟

قال ہلیٰ ولكن مذہبی ما علمت عیبا اترکہ لأجلہ فبلغ الخلیفۃ هذا فأعجبه و قال تكون امامہ دونہم - [سیر اعلام النبلاء ۱۷: ۳۰۴]

کیا شافعی مذہب اچھا نہیں؟ فرمایا کیوں نہیں لیکن میں نے اپنے مذہب میں ایسا کوئی عیب نہیں پایا جسکی وجہ سے اس کو چھوڑوں۔ جب خلیفہ کو یہ جواب پہنچا تو اس جواب کو پسند کر کے کہنے لگا کہ تم ہی یہاں کا امام بنو گے اور کوئی نہیں علامہ اقبال جاوید کے نام لکھتا ہے:

مر ا طریق امیری نہیں فقیری ہے خودی نہ بیج غریبی میں نام پیدا کر

نعیم بن مسعود اور دس اونٹ کا لالچ

الذین قال لهم الناس ان الناس قد جمعوا لكم ایک قول کے مطابق بعض مفسرین نے یہ آیت غزوہ بدر الصغریٰ کے ساتھ مربوط کیا ہے کہ جب ابوسفیان، مدینہ سے مکہ واپس آ رہا تھا تو کہنے لگا: موعدنا موسم بدر الصغریٰ کہ بدر الصغریٰ کے یزین پر پھر ملاقات ہوگی تو آپ ﷺ نے عمر کو حکم دیا کہ ان سے کہو ٹھیک ہے ان شاء اللہ۔ جب آئندہ سال مرا لظہر ان کے قریب ابوسفیان، ساتھیوں سمیت پڑاؤ ڈالنے لگا تو اللہ نے اسکے دل میں رعب ڈالا اور مکہ واپس جانے کے ارادے پر تلا ہوا تھا تو جعلی عزت برقرار رکھنے کیلئے نعیم بن مسعود الاشجعی سے کہنے لگا کہ تم عمرہ کر کے آرہے ہو لیکن میں نے محمد اور ان کے ساتھیوں کے ساتھ امسال لڑنے کا وعدہ کیا تھا لیکن اب قحط سالی ہے اور اس کا روائی کیلئے ایک سرسبز و شاداب سال ہی مناسب معلوم ہوتا ہے، جانور چریں گے اور خوب دودھ پی کر صحت بنائیں گے لیکن اگر محمد اپنے وعدے کے مطابق نکلا اور میں موقع پر موجود نہ ہوں تو اور دلیر ہوں گے اور دل بھی وعدہ خلافی نہیں کرنا چاہتا، اس لئے اگر مسلمان کسی طریقہ سے یہاں نہ آئے تو اچھا رہے گا تم مدینہ جا کر کسی طرح ان کو روک دو۔

میں سہیل کو دس اونٹ دیتا ہوں اگر تم اپنے مشن میں کامیاب ہوئے، تو سہیل پھر آپ کو دس اونٹ دے گا نعیم لالچ کے جھانسرہ میں جب مدینہ پہنچا تو مسلمان وعدے کے مطابق جہاد کی تیاری میں مصروف تھے تو نعیم نے تجاہل عارفانہ کے طور پر پوچھا:

این تریدون ؟

کہاں کا ارادہ ہے؟

مسلمانوں نے جواب دیا کہ ابوسفیان کی خبر لینے جا رہے ہیں۔

تو نعیم نے کہا: بنس الذی رایتہ تم برا کرتے ہو۔ پہلے تو وہ ایک دفعہ مکہ سے مدینہ آ کر تمہارے گھروں اور ٹھکانوں میں لڑا۔ اب جو بچ گئے ہو تو لڑنے کیلئے جاتے ہو تم میں شاید کوئی زندہ واپس آ سکے۔ ابوسفیان سپر طاقت ہے اگرچہ بعض کمزور ڈر گئے لیکن آپ ﷺ نے جواب دیا:

الذی نفس محمد بیدہ لا یرجن الیہم ولو وحدی۔

قسم ہے اس ذات کی جس کے ہاتھ میں محمد کی روح ہے میں تنہا ان کے مقابلہ کیلئے ضرور نکلوں گا۔ بہادروں نے بہادری کا مظاہرہ کر کے نعرہ لگایا، حسبنا اللہ و نعم الوکیل اور پھر تقریباً ستر جان ثاروں کے ساتھ جن میں عبداللہ بن مسعود بھی تھے، بدر الصغریٰ گئے وہاں بنی کنانہ کے پانی کے قریب آٹھ دن میلہ لگتا تھا۔ لیکن ایک مشرک بھی نظر نہ آیا۔ صحابہ نے تجارت کی، اور اچھا خاصہ مال کما کر بخیر و عافیت پہنچ گئے۔

آج کل بھی اکثر میڈیا نعیم کا کردار ادا کر کے مسلمانوں کے حوصلہ کے پست کرنے کی کوشش کرتے ہیں۔ لیکن اللہ کی محبت سے سرشار مجاہدین نعرہ مستانہ حسبنا اللہ و نعم الوکیل لگاتے رہیں گے مسلمانوں کا عقیدہ ہے کہ سپر طاقت اللہ ہی کی ہے۔ ان القوۃ للہ جمیعاً۔

عمر بن عبدالعزیز کوز ہر دینے کا سبب

یوسف علیہ السلام کے ساتھ جیل میں بادشاہ کا خصوصی خادم اور ان کے مطبخ کا انچارج تھا اس نے اغیار سے رقم لے کر سازش کر کے اس وقت کے بادشاہ کوز ہر سے ختم کرنے کا منصوبہ بنایا تھا اگرچہ کامیاب نہ ہو سکا اور خود جان کی بازی ہارنے لگا۔ تاریخ کے بے شمار واقعات میں سے ایک واقعہ عمر بن عبدالعزیز جیسے ہر دلعزیز اور عادل بادشاہ کا بھی ہے۔ ان کی موت کے ظاہری سبب میں اختلاف ہے لیکن ایک وجہ حافظ ابن کثیر نے اپنی تاریخ البدایہ والنہایہ میں بیان کی ہے۔

و قيل سببها ان مولیٰ له سمه في طعام او شراب و اعطی علیٰ ذالك الف دينار۔
فحصل له بسبب ذالك مرض فاخبر انه مسموم فقال لقد علمت يوم سقيت السم ثم
استدعی مولاه الذی سقاه فقال له ويحك ما حملك علی ما صنعت؟ فقال الف دينار
اعطيتها فقال: ها تھا فأحضرها فوضعتها فی بیت المال ثم قال له: اذهب حیث لا یراک أحد
فتهلك. [البداية والنهاية ۵: ۲۴۶]

یہ بھی کہا گیا ہے کہ ان کے موت کے اسباب میں ایک یہ بھی ہے کہ ان کے غلام نے کھانے میں یا کسی
مشروب کو زہر آلودہ بنایا جس پر اسے دینار دئے گئے اور عمر بن عبدالعزیز اسکی وجہ سے بیمار ہو گئے تو اسے
خبر دی گئی کہ تمہیں زہر دیا گیا ہے وہ کہنے لگا جس دن یہ دیا گیا اسی دن سے مجھے پتہ تھا پھر اس خاص غلام
کو جس نے یہ کاروائی کی تھی بلا کر پوچھا تیرا ستیاناس ہو تمہاری اس کرتوت کا باعث کیا ہے؟ کہنے لگا مجھے
ہزار دینار دئے گئے تھے۔ فرمایا دینار حاضر کر لو جب وہ دینار لے آئے بیت المال میں رکھ کر غلام سے
کہا۔ بھاگ کوئی بھی تمہیں نہ دیکھے ورنہ مارے جاؤ گے۔

واقعی عمر اور عمر بن عبدالعزیز دونوں کا قول پتھر کا لکیر ہے کہ اختلافات کا بڑا سبب درہم اور
دینار ہے۔ مادہ پرستی انتشار و خلفشار کا سبب ہے اور اخلاص و للہیت اتفاق و اتحاد کا۔

تین سو درہم کے لالچ سے امام زین العابدین کی گرفتاری

امام زین العابدین سے منقول ہے کہ بیمار ہونے کی وجہ سے لوگوں نے ان کو قتل کرنے سے
چھوڑ دیا۔ فرماتے ہیں کہ ان ہی میں سے ایک آدمی مجھے چھپا کر اپنے گھر لے گیا اور میری خاطر و مدارت
کرنا رہا جب گھر آتا یا گھر سے جاتا تو میرے حال پر ترس کھا کھا کر روتا۔ میں نے اپنے دل میں سوچا کہ
اس سے زیادہ وفادار آدمی اب کون ہو سکتا ہے۔

ان یکن عند أحد من الناس خیر و وفاء فقد هذا۔
اگر لوگوں میں سے بھلائی اور وفاداری ہے تو یہی شخص ہے۔
سلطان القلم مولانا مناظر احسن گیلانی نے لکھا ہے:

چند روز بھی گزرنے نہ پائے تھے کہ ابن زیاد نے عام اعلان کیا کہ (علی بن حسین) امام زین العابدین کا جو پتہ دے گا اور لا کر حاضر کرے گا تین سو درہم اسے انعام دئے جائیں، یہ سنتے ہی میرے لئے رونے والا وہی آدمی جس نے مجھے پناہ دی تھی کیا دیکھتا ہوں کہ رسی لئے آ رہا ہے اور میرے ہاتھ گردن سے باندھ رہا ہے اور روتا جا رہا ہے اور باندھتا جا رہا ہے اور یہ بھی کہتا جاتا ہے کہ اخاف یعنی میں ڈرتا ہوں اور اس طرح باندھ کر اطمینان سے مجھے ابن زیاد کے پاس لا کھڑا کیا اور تین سو درہم لے کر روانہ ہوا۔

چند باتوں کے بعد ابن زیاد نے حکم دیا کہ اس کی گردن اڑادی جائے یہ سنتے ہی میری پھوپھی زینب بنت علی چیخ اٹھی: یا ابن زیاد حبسک من دما ننا۔
اے ابن زیاد کے بیٹے ہمارے خون گرا نا بند کریں، ان کی اس چیخ و پکار سے ابن زیاد متاثر ہوا۔ اور جان بچ گئی۔ [طبقات ابن سعد ۵: ۱۵۷]

واضح ہو کہ طبقات اور درجہ بندی سے انکار اپنے غرور کے غبارے کو پروان چڑھانے کے علاوہ کچھ بھی نہیں۔ فقہاء کے طبقات اور درجہ بندی صرف نہیں کی گئی بلکہ علمائے اسماء الرجال کے طبقات پر بھی ابن عدی اور امام ذہبی نے تفصیل سے کلام کیا ہے۔ امام ذہبی کا رسالہ ہے۔ من يعتمد قوله فی الجرح والتعديل اور اس میں انہوں نے تقریباً بیس کے لگ بھگ طبقات ذکر کئے ہیں۔ بعض نے اس سے بھی زیادہ طبقات ذکر کر کے تحقیق کا حق ادا کیا ہے۔

عیسیٰ علیہ السلام کے خلاف جاسوسی اور تمس درہم

حافظ ابن کثیر نے سورۃ النساء کی تفسیر کی ایک آیت کے نیچے لکھا ہے:

فلما أصبح أتى أحد الحواريين إلى اليهود فقال ما تجعلون لي إن دللتكم على المسيح؟ فجعلوا له ثلاثين درهماً فأخذها ودلهم عليه.

جب اس نے صبح کیا تو ایک خاص شخص یہودیوں کے پاس آ کر کہنے لگا اگر میں تمہیں مسیح کی رہنمائی کر لوں تو مجھے کیا دو گے انہوں نے اس کیلئے تیس درہم مقرر کئے درہم لے کر جاسوسی کرنے لگا۔

دنیوی چمک دمک اور اسلاف کا طرز عمل

مندرجہ ذیل چند واقعات کے مطالعہ کے بعد ہمیں اسلاف کا طرز عمل واضح ہو جائے گا، کہ وہ اس معاملہ میں کتنے محتاط تھے بقول علامہ اقبال

گدائی میں بھی وہ اللہ والے تھے غیور اتنے کہ منعم کو گدا کے ڈر سے بخشش کا نہ تھا یا را

واقعہ ۱: عبدالرحمن بن ابی بکر رضی اللہ عنہ

عبدالرحمن بن ابی بکر رضی اللہ عنہ کو معاویہ رضی اللہ عنہ نے اس وقت ایک لاکھ درہم بھیجے جب انہوں نے یزید کی بیعت سے انکار کر دیا۔ فردھا علیہ عبدالرحمن و ابی ان یا خذھا و قال لا ابیعم دینی بد نیای فخرج الی مکه فمات بها۔ [الاستیعاب لابن عبدالبر مع الاصابہ: ۴۰۱]

عبدالرحمن رضی اللہ عنہ نے اس کے لینے سے انکار کیا اور معاویہ رضی اللہ عنہ کو یہ رقم واپس کر کے فرمایا کہ میں اپنا دین، اپنے دنیا پر نہیں بیچ سکتا۔ پھر مکہ تشریف لے گئے اور وہاں ہی اللہ کو پیارے ہو گئے۔ اگر آج کل کا مجھ جیسا ہوتا تو رقم بھی ہضم کر سکتا تھا اور اسے ایک اہم کارنامہ کی صورت میں پیش کرتا۔ اگرچہ انہیں یہ رقم لینا درست بھی تھا لیکن ان کا محتاط رویہ ہمارے لئے قابل تقلید ہے۔

واقعہ ۲: عبداللہ بن حذافہ رضی اللہ عنہ

الاصابہ میں علامہ ابن حجر نے لکھا ہے جبکہ حافظ ابن کثیر نے سورۃ النحل کی ایک آیت کے نیچے بھی اس واقعہ کو ذکر کیا ہے، کہ رومیوں نے قید کیا بادشاہ نے عیسائی بننے کا آفر کیا کہ بادشاہی میں آپ کو اپنے ساتھ شریک کرنے کے علاوہ اپنا داماد بھی بناؤں گا، فرمایا: لو اعطیتنی جمیع الملک و جمیع ماتملکہ العرب علی ان ارجع عن دین محمد طرۃ عین ما فعلت۔ اگر تم اپنی بلکہ تمام عرب کی بادشاہی اس شرط پر دیں کہ محمد ﷺ کے دین سے آنکھ نہ پھٹنے کے مقدار مرتد ہو جاؤ یہ نہیں کر سکتا۔

پھر ترغیب و ترہیب کے تمام گرا آزمائے لیکن آپ کی استقامت رہتی دنیا تک دنیا یاد رکھے

گی۔ اگر آج کی طرح دودھ کا کوئی مجنون ہوتا تو معاذ اللہ شاید انتہائی ڈھٹائی اور شوخ چیشی کے ساتھ رٹ لگاتا کہ ہمارے اور اہل کتاب کے درمیان خلیج اتنا واسع نہیں ہونا چاہیے، اور اس بنیادی دین و ملت کے اختلاف کو شکمی اور دنیوی مفادات کے خاطر مذہبی ہم آہنگی یا تقریب بین المذاہب کے مقدس نام کے ساتھ پیش کرتے اور تحقیق و عدم تعصب کا لیبل لگاتے ہوئے دو کشتیوں پر پاؤں رکھ کر خوب سے خوب تر ”لیلیٰ“ کے جستجو کا سفر وصال جاری رکھتے۔ کیونکہ ایسے مطلب پرستوں کو اونٹ کی سواری کی سنت کو ملحوظ رکھتے ہوئے تھیز اور فلم سے بھی محفوظ ہونا پسند ہوتا ہے۔ تاکہ اس جعلی اسلحہ کی نمائش سے اپنے آپ کو محفوظ کر سکے اور ان کی حب الوطنی اور دین پسندی پر بھی کوئی قدغن نہ آئے۔

مغربی ذوق ہے اور وضع کی پابندی بھی اونٹ پر چڑھ کے تھیز کو چلے ہیں حضرت

واقعہ ۳: خاتم الانبیاء کا کعب ﷺ سے روٹھ جانا

غزوہ تبوک کے فرض حاضری سے جو تین صحابہ پچھڑ چکے تھے ان میں سے ایک کا نام نامی اسم گرامی کعب بن لہبہ ہے۔ ان تینوں کا تفصیلی واقعہ مفسرین، محدثین اور مؤرخین نے لکھا۔ اسی بایکٹ کے دوران غسان بادشاہ کا خط جب انہیں ملا تو اس میں لکھا تھا:

من ملک غسان أما بعد فانه بلغنی أن صاحبک قد جفاک ولم يجعلک اللہ بدار
هوان فالحق بنا نواسک. [بخاری مع الفتح ۸: ۲۹۷]

مجھے یہ بات پہنچی ہے کہ تمہارے ساتھی تجھ سے روٹھ چکا ہے اللہ نے آپ کو ذلت و رسوائی کیلئے نہیں پیدا کیا۔ ہمارے پاس آؤ ہم تمہاری غم خواری کریں گے۔

آپ نے فرمایا یہ بھی مصیبت بالائے مصیبت ہے اور خط کو تندور میں ڈال کر اپنی وفاداری قیامت تک رہتی دنیا کیلئے تاریخ میں نقش کیا۔ علامہ ابن حجرؒ نے فتح الباری میں اس کے ٹھوس ایمان کو آفرین کہا اور لکھا ہے کہ یہ شاعر بھی تھے۔ جبکہ شاعر عام طور پر اتنی استقامت کہاں رکھتے ہیں۔ لیکن صحابی رسول نے لوگوں کے دلوں میں اس دلیرانہ کاروائی سے انمٹ یادیں رکھ لیں، اور مصنف ابن ابی شیبہ میں ہے کہ دنیوی مفادات کا جال بادشاہ نے بچھایا تھا۔ اور ان سے دین چھوڑنے کا مطالبہ بھی نہ تھا۔ جبکہ

آج کل کا ماحول اکثر یہ نظر آتا ہے۔

بقول اکبر الہ آبادی:

غوطے تو لگائے زمزم میں اور غرق ہیں حب دنیا میں پانی نے بدن کو پاک کیا اب جان کو طاہر کون کرے
آج کل کی سیاست میں لوٹہ سسٹم اور ہارس ٹریڈنگ عروج پر ہے، ہے کوئی ہے سچی سیاست کرنے والا کہ
اس واقعہ کے غوامض میں سوچ کر ضمیر فروشی کے جرم کے مرتکب نہ ہو۔

واقعہ ۴: مغیرہ بن شعبہ ؓ کا رستم کو دلیرانہ جواب

یہ ہجرت کا چودھواں سال ہے، مسلمانوں کے سپہ سالار مغیرہ بن شعبہ ؓ کو جب رستم نے کہا

قد امرت لکم بکسوة، ولا مہر کم بالف دینار و کسوة و مرکوب تنصرفون

عنا. فقال المغيرة: نأخذ الجزية منكم عن يد و أنتم صاغرون و ستصیرون لنا عبيدا

علیٰ زغمکم فلما قال ذالک اثشاط غضبا. [البدایہ والنہایہ ۴: ۴۴]

رستم بادشاہ نے کہا میں نے اے مسلمانوں تم سب کیلئے کپڑے دینے کا حکم دیا ہے اور تمہارے امیر کیلئے
ہزار دینار، کپڑوں اور سواریاں دینے کا فیصلہ کیا۔ اور تم یہاں سے روانہ ہو جاؤ۔ لیکن مغیرہ نے لٹا کر
دلیرانہ جواب دیا نہیں بلکہ تم اپنے ہاتھ سے ہمیں ایسی حالت میں جزیہ دو گے کہ تم ذلیل ہو گئے۔ اور
غریب تم بادل ناخواستہ ہمارے غلام بنو گے۔ یہ دلیرانہ جواب سننے کے بعد رستم آپے سے باہر ہوا یہ
تھے جان نثار صحابہ وہ کہاں جرم ضعیفی کی پالیسی پر چلنا گوارا کرتے ہیں۔

تقدیر کے قاضی کا یہ فتویٰ ہے ازل سے ہے جرم ضعیفی کی سزا مرگ مغالبات

واقعہ ۵ ابو حازم تابعی اور سودینار

ایک دفعہ سلیمان بن عبد الملک مکہ مکرمہ جانا چاہتے تھے، مدینہ منورہ سے گزرتے ہوئے چند
دن وہاں ٹھہرے۔ مدینہ کے مشائخ ملاقات کیلئے تشریف لے آئے، ایک دن بادشاہ نے پوچھا کہ مدینہ
میں کوئی تابعی موجود ہے جس نے صحابہ کے ساتھ ملاقات کی سعادت حاصل کی ہو۔ انہوں نے ابو حازم کا
نام بتلایا۔ اسکی طرف قاصد بھیجا کہ ملاقات کے لئے تشریف لے آئیں، جب وہ آئے بادشاہ نے پوچھا

اے ابو حازم یہ اتنی بے وفائی کیوں؟
 تابعی نے پوچھا آپ نے بندہ کی کنسی بے وفائی دیکھ لیا ہے؟
 بادشاہ نے کہا کہ مدینہ کے تمام سرکردہ لوگ ملنے آئے اور تم نہیں۔
 تابعی نے جواب دیا۔ پہلے سے ہمارا ایک دوسرے کے ساتھ کچھ جان پہچان نہیں تھا۔
 امام زہریؒ نے فرمایا شیخ نے درست جواب دیا۔ پھر بادشاہ نے ابو حازم سے چند سوالات پوچھے اور
 انہوں نے صاف اور دلیرانہ جوابات دے کر بادشاہ کو مطمئن کیا، واقعہ بہت لمبا ہے لیکن اس کا آخری
 حصہ امام دارمیؒ اپنے سند سے یوں لکھتا ہے:

فلما خرج من عنده بعث اليه بمائة دينار و كتب اليه أن انفقها و لك عندی مثلها
 کثیر قال فردھا علیہ .

جب ابو حازمؒ بادشاہ سے رخصت ہوئے تو بادشاہ نے سودینار اسکو بھیج دئے اور خط میں لکھ دیا کہ اس کو
 خرچ کر دو اور اس جیسے دیگر انعامات سے بھی آپ کو زیادہ مقدار میں نوازا جائے گا لیکن ابو حازم نے رقم
 اسکو واپس کر لیا۔

نہ ڈھونڈ اس چیز کو تہذیب حاضر کی تجلی میں کہ پایا میں نے استغناء میں معراج مسلمان
 [بال جبریل]

مندرجہ بالا واقعہ تفسیر قرطبی میں ولا تشتروا بایاتى ثمناً قليلاً کے نیچے تفصیل سے لکھا ہے۔ اسی
 طرح تہذیب تاریخ دمشق ۶: ۲۲۱ پر بھی یہ واقعہ موجود ہے۔

واقعہ ۶: طاؤس یمنی تابعی اور پانچ سودینار

ارباب حل و عقد کی طرف سے طاؤس کو پانچ سودینار کا گرانٹ پیش کیا گیا اور قاصد نے یہ
 پیغام بھی ان کی طرف سے پہنچا دیا کہ امیر آپ کو خصوصی پوشاک دے گا، اور آپ کے ساتھ احسان و
 اکرام کا معاملہ جاری رکھے گا۔ جب طاؤس کے خصوصی گاؤں "الجند" کو قاصد پہنچا اور کہنے لگا کہ امیر
 صاحب نے خرچہ کے طور پر آپ کو یہ رقم ارسال کیا ہے، تو فوراً طاؤس کہنے لگا مجھے اس کی کوئی ضرورت

نہیں۔ اور اصرار کے باوجود انکار کرنے لگا۔

اک طرز تغافل ہے تو وہ ان کو مبارک
ایک عرض تمنا ہے تو ہم کرتے رہیں گے
جب طاؤس بن یمان کی توجہ دوسری طرف ہوئی تو ان کی غفلت کا فائدہ اٹھاتے ہوئے قاصد نے گھر
کے ایک سوراخ کی طرف جلدی سے پانچ سودینار پھینک دئے اور حکومت سے جا کر غلط بیانی کرنے لگا
کہ طاؤس نے رقم وصول کیا۔

کچھ مدت گزرنے کے بعد طاؤس کے ایک عمل سے ارباب حکومت نالان ہو گئے اور طاؤس
کی طرف پہلے قاصد کے علاوہ دوسرا قاصد بھیجا کہ طاؤس سے کہو ہمارا گزشتہ دیا ہوا رقم واپس کر۔ طاؤس
نے نفس الامری حقیقت بتلا کر اسے مطمئن کیا کہ بندہ نے اس مال سے کچھ بھی نہیں لیا تھا جب قاصد نے
واپس جا کر خبر دی تو امیر کو ان کے سچ کہنے کا یقین تھا۔ معاملہ کے تہہ تک رسائی کیلئے پرانے قاصد کو جب
بھیجا گیا۔

طاؤس نے پوچھا کیا میں نے تم سے تمہارے دئے ہوئے مال سے کچھ لیا تھا؟۔ قاصد نے نہیں سے
جواب دیا۔ پھر قاصد نے کہا وہ میں نے فلاں سوراخ میں پھینکا تھا، اور جب سوراخ کی طرف قاصد نے
ہاتھ بڑھایا تا ایک ہمیانی ملی جس پر مکڑی نے جالا بنایا تھا۔ قاصد نے وہ تھیلی ارباب حکومت کو پہنچا دی۔
[الجامع لأخلاق الراوی وآداب السامع ۱: ۳۶۱، ۸۳۵]

خطیب بغدادی کے اس کتاب پر دکتور محمد طحان حاشیہ میں لکھتا ہے: سجان تیری قدرت پاکدامنی انسان کو
کس قدر عزت سے نوازتی ہے۔

فان طاؤسا لو قبل خمس مائة دینار لا شتروہ بها و کتموا فمہ من ان یقول الا
ما ینا سبہم فہل فی ذالک عبرة للعلماء فی هذا العصر .

فرض کر لیں اگر طاؤس یہ پانچ سودینار لیتے تو حکومت والے پھر اسکو خریدتے اور اس کے منہ کو بند کرتے
اور وہی کہہ سکتے تھے جو یہ لوگ چاہتے کیا اس واقعہ میں اس دور کے علماء کیلئے عبرت نہیں؟
وہ فقر جس میں ہے بے پردہ روح قرآن
کے خبر کہ ہزاروں مقام رکھتا ہے

واقعہ ۷: امام احمد کا شاگرد اور دس ہزار در اہم

ابراہیم بن اسحاق "فقہ و حدیث کے امام اور امام احمد" کے خصوصی شاگرد گزرے ہیں، حافظ ابن کثیر اپنی تاریخ میں لکھتے ہیں:

قد بعث الیہ امیر المؤمنین المعتضد فی بعض الأحيان عشرة آلاف درهم فابی
ان یقبلها و ردھا فر جمع الرسول و قال: یقول ہذاک الخلیفۃ: فرقا علی من تعرف من فقراء
جبرانک فقال هذا الشیء لم جمعه ولا نسل عن جمعه فلا نسل عن تصریفه قل لامیر
المؤمنین اما یترکھا و اما نتحول من بلدہ. [البدایہ والنہایہ ۶: ۹۳]

ابراہیم موصوف کو معتضد باللہ نے ایک موقع پر دس ہزار در اہم بھیجے اسکے قبول کرنے سے انہوں نے انکار کیا اور رقم واپس کیا۔ قاصد نے دوبارہ خلیفہ کا پیغام پہنچایا، کہ آپ کے پڑوس میں جتنے غریب ہیں ان پر اپنے صوابدید کے مطابق تقسیم کر۔ ابراہیم نے جواب دیا ہم ان در اہم کو خود بھی جمع نہیں کرتے تو اس کے خرچ اور استعمال کی ذمہ داری بھی نہیں لے سکتے، امیر المؤمنین سے کہو یا ہمیں پہلے کی طرح رہنے دے ورنہ ہم آپ کے شہر کو خیر آباد کہیں گے۔

ہر لحظہ ہے مؤمن کی نئی شان نئی آن گفتار میں، کردار میں اللہ کی برہان

واقعہ ۸: فضیل بن عیاض اور ہزار دینار

فضل بن ربیع فرماتے ہیں کہ ہارون الرشید حج کے سفر پر تھے اور ایک رات مکہ میں بندہ سویا ہوا تھا اتنے میں کسی نے دروازے پر دستک دی، میں نے اندر سے آواز دی کون؟ بتلایا گیا امیر المؤمنین دروازے پر ہے۔ بندہ نے عرض کیا اگر قاصد بھیجتے تو فوراً سے پہلے میں خود حاضر ہوتا۔ ہارون نے کہا میرا دل کچھ بے قرار ہے۔ قرار و سکون حاصل کرنے کیلئے ایک اہم شخصیت کا اتہ پتہ دیں۔ بتلایا کہ سفیان بن عیینہؒ محدث موجود ہے۔ فرمایا وہاں پہنچا دو، پہنچ کر ان کے دروازہ کو کھٹکھٹایا اور کہنے لگا امیر المؤمنین دروازے پر موجود ہے۔ جلدی نکل کر فرمانے لگے بندہ کو قاصد بھیجتے خود آتا۔ مقصد بیان کرنے کے بعد باہمی دلچسپی کے امور پر بات چیت کے بعد بادشاہ نے ان سے قرض کا پوچھا۔ انہوں نے بتلایا مقروض

ہوں مجھے کہا اس کا قرضہ ادا کرلو۔ وہاں سے نکل کر جب جا رہے تھے تو بادشاہ نے کہا وہی پرانی کیفیت ہے۔
آج کچھ درد میرے دل میں سوا ہوتا ہے۔

بادشاہ نے جب دوسری شخصیت کا پوچھا تو میں نے عبدالرزاق ہمام کا نام لیا۔ وہاں بھی سفیان کی کاروائی کی طرح جب واپس جا رہے تھے۔ فرمایا روحانی مرض جوں کا توں ہے، وہی رقتہ ربتہ ڈھنگی جو پہلے تھی سواب بھی ہے بے قرار ہوں۔
تیسری دفعہ جب ہم فضیل ابن عیاض کے پاس پہنچ گئے۔

فاذا هو قائم یصلی یتلو آية یرددها فقال لی اقرء فقرعت فقال من هذا؟ فقلت
أجب أمير المؤمنين فقال مالی و لا میر المؤمنين۔
یعنی فضیل ابن عیاض رات کے سناٹے میں کھڑے ہو کر نماز میں مصروف تھے اور ایک آیت، بار بار پڑھتے جا رہے تھے۔ میں نے جب آواز دی کہ امیر المؤمنین کی دعوت قبول کریں۔ فرمایا امیر المؤمنین سے کیا واسطہ؟۔ میں نے پوچھا کیا آپ پر اطاعت لازم نہیں، فضیل نے دروازہ کھولا، اور فضیل نے بادشاہ کو نصیحت کی یہاں تک کہ ہارون بہت رونے لگے، اور بادشاہ پر عشی طاری ہو گئی۔ اتفاق کے بعد پہلے کی طرح ان سے پوچھا کیا آپ مقروض ہیں؟ جواب دیا صرف اپنے رب کا مقروض ہوں، جاتے ہوئے بادشاہ نے کہا:

هذه الف دینار خذها فانفقها علی عیالک و تقو بها علی عبادۃ ربک
یہ ہزار دینار لے لو اور اپنے بچوں پر خرچ کر لو اور اپنے رب کی عبادت پر اس کی وجہ سے تقویت حاصل کرلو۔ فضیل نے سبحان اللہ کہنے کے بعد جواب دیا میں آپ کو نجات کا راستہ بتاتا ہوں اور اس کا بدلہ بادشاہ اس جیسی چیز کے ساتھ مجھے دینا چاہتا ہے اور معذرت کر کے دعائیں دیں پھر خاموش رہا اور کلام موقوف کیا۔ جب وہاں سے ہم نکلے تو ہارون نے مجھے کہا کہ آئندہ اس جیسے آدمی کے ساتھ ملاتے رہو۔ یہ اس زمانہ کا سب سے بڑا زہد اور درویش ہے۔

[الجامع لأخلاق الراوی وآداب السامع ۳۶۶، نمبر ۸۴۱]

درویش خدا مست نہ شرقی ہے نہ غربی گھر میرا نہ دلی نہ صفا ہاں نہ سرقند [اقبال]

واقعہ: ۹ محمد بن رافع محدث اور پانچ ہزار درہم

ایک دفعہ خرابسان کے والی طاہر عبد اللہ نے محمد بن رافع محدث کو ۵ ہزار درہم خصوصی ایلچی کے ذریعہ ارسال کیا، (یاد رہے کہ یہ محدث صحاح خمسہ کے استاد ہیں) عصر کی نماز کے بعد قاصد جب اس سے مل رہے تھے اس وقت وہ ایک مولیٰ کے ساتھ روٹی کھا رہے تھے۔ قاصد نے پیسوں کا بریف کیس ان کے سامنے رکھ کر کہا کہ طاہر بادشاہ نے یہ مال آپ کیلئے بھیجا ہے، کہ گھر والوں پر خرچ کر، محدث نے فرمایا لے لو، لے لو، مجھے اس کی کچھ ضرورت نہیں۔

فان الشمس قد بلغت رأس الحيطان انما تغرب بعد ساعة قد جا وزت الثمانين الى متي أعيش و ردھا ولم يقبل.

سورج دیوار کے سروں تک پہنچ کر تھوڑی دیر بعد غروب ہونے والا ہے اور میں اسی (۸۰) سال سے زائد عمر کا ہوں، آخر کب تک زندہ رہوں گا۔ رقم واپس کیا اور قبول نہ کیا۔

قاصد مال لے کر واپس جانے لگا۔ حالانکہ ان کے گھر میں اسی رات کا آنا بھی نہیں تھا، سخت سردی کے موسم میں جب کبھی محمد بن رافع طالب علموں کے پاس باہر نکل آتے تو جو لحاف رات اوڑھے ہوئے ہوتے تھے۔ اسی کو اوڑھے ہوئے تشریف لے آتے تھے۔ [الجامع: ۱: ۸۴۴، نمبر ۳۶۸]

خدا پرست کے تیور ہی اور ہوتے ہیں خطا معاف وہ جوہر ہی اور ہوتے ہیں [اکبر]

واقعہ: ۱۰ محمود غزنوی بت فروش یا بت شکن؟

تاریخ فرشتہ اردو ترجمہ اول و دوم کے حوالہ سے چند اقتباسات ملاحظہ کیجئے:

تاریخ میں صحیح واقعہ ہے کہ برہمن کے طبقہ نے درخواست کی بہت دولت لے، اور اس بت کو مت توڑ، معززین سلطنت نے کہا کہ بت توڑنے کے معاوضہ میں معقول رقم لے کر غریب مسلمانوں کا فائدہ ہوگا اور بت نہ توڑنے سے اس شہر میں بت پرستی کا رسم ختم نہیں ہو سکتا، محمود نے جواب میں کہا دنیا مجھے محمود بت فروش کے نام سے یاد کرے گی، اور اگر پاش پاش کر لوں تو محمود بت شکن پکارا جائے گا۔ جب توڑا

عمر تو بیٹ سے ان گنت بیش قیمت جواہر اور اعلیٰ درجہ کے موتی نکلے، ان سب جواہرات کی قیمت برہمن کی پیش کردہ رقم سے سو گنا زیادہ تھی۔

اور اس عبارت سے کچھ پہلے ص ۶۷ پر ہے، اس قلعے میں ہر چہار طرف سے دولت آ کر جمع ہوئی تھی، اس لئے یہاں سونے، چاندی، جواہرات اور موتیوں وغیرہ کا جس قدر بڑا ذخیرہ تھا، شاید دنیا کے کسی بادشاہ کے خزانے میں ہو، اس قلعے سے سلطان نے ساٹھ لاکھ اشرفیاں، سات سو من سونے اور چاندی کے اوزار، دو سو من سونا، دو ہزار من خالص چاندی اور بیس من انواع و اقسام کے جواہرات جو راجہ بھیم کے زمانہ میں اس مندر میں جمع ہو رہے تھے، محمود کی ملکیت بن گئے، اور وہ دولت فراواں کو اپنے ساتھ لے کر غزنی کی طرف لوٹا۔ [تاریخ فرشتہ: ۵۶]

حافظ ابن کثیرؒ نے البدایہ والنہایہ ۶: ۳۶۳ پر ایک عنوان دیا ہے: کسر الصنم الأعظم سومنات (بڑے بت سومنات کا پاش پاش کرنا) لکھتے ہیں:

وقد ذکر غیر واحد أن الهنود بذلوا للسلطان محمود بأخذ الأموال وبقاء هذا الصنم لهم فقال: حتى استخير الله عز وجل فلما أصبح قال اني فكرت في الأمر الذي ذكر فرأيت انه اذا نوديت يوم القيامة اين محمود الذي كسر الصنم؟ أحب الى من ان يقال الذي ترك الصنم لأجل ما يناله من الدنيا ثم عزم فكسره رحمه الله فوجد عليه وفيه من الجواهرات والآلى والذهب والجواهر النفيسة ما ينيف على ما بذلوه له بأضعاف مضاعفة و نرجو امن الله له في الآخرة الثواب الجزيل الذي مثقال دانيق منه خير من الدنيا وما فيها مع ما حصل له من الشناء الجميل الدينوى.

یعنی بہت سے لوگوں نے ذکر کیا ہے کہ ہندوؤں نے سلطان محمود کو وافر مقدار میں مال و دولت اس لئے دینا چاہا تا کہ ان کا یہ بڑا بت ان کیلئے چھوڑ دیا جائے۔ بعض امیروں نے محمود بادشاہ کو مال لینے اور ان کے بت چھوڑنے کا مشورہ دیا۔ محمود نے کہا میں استخارہ کرنا چاہتا ہوں، جب صبح ہوا کہنے لگا میں نے مذکورہ کام میں فکر کیا تو میں نے دیکھا اگر مجھے قیامت کے دن یہ آواز دی جائے، کہ جس محمود نے بت پاش

پاش کیا، کہاں ہے؟ یہ مجھے زیادہ پسند ہے کہ کہا جائے کہ وہ محمود کہاں ہے۔
جس نے دنیا کے حصول کے خاطر بت توڑنا چھوڑ دیا تھا۔ پھر عزم بالجزم اس کے ٹکڑے ٹکڑے
کرنے کا کیا۔ توڑنے کے بعد اس نے بت میں جواہر، موتیاں، سونا اور وہ قیمتی جواہر پائے جو اس
مالیت سے کئی گنا زیادہ تھے جو بت پرست اس کے چھوڑنے پر محمود کو دینا چاہتے تھے اور ہم ان کیلئے
آخرت میں اس بے پایاں ثواب کا امید رکھتے ہیں، جس کا ایک رتی دنیا اور دنیا کے تمام چیزوں سے بہتر
ہے اور اس پر مستزاد یہ اعزاز کہ دنیا میں لوگ اس کی تعریف کر کے شاباش دیتے ہیں۔
اور حافظ ابن کثیر لکھتے ہیں:

و من جملة ما كسر من أصنامهم صنم يقال له سو منات على ما تحصل من
حليته من الذهب عشرين ألف ألف دينار . [البدایہ والنہایہ ۶: ۴۷۲]
مختصر محمود نے جو بت توڑے ان میں جس بت کو سو منات کہا جاتا تھا۔ اس کے سونے کے زیورات کی
مالیت بیس لاکھ دینار بتلائی جاتی ہے۔

اے بتو کیا میں بھی بتاؤں، مجھے کیا آتا ہے بس تمہیں بیچ سمجھنے میں مزا آتا ہے [اکبر]

واقعہ: ۱۱ مولانا قاسم نانوتویؒ اور روپوں کی تھیلی جو توں میں

یورپ کے سنگین مجرم کے ص ۴۰ پر ہے: بے نفسی و بے غرضی کا یہ عالم تھا کہ ایک مرتبہ نواب
حیدر آباد نے خط لکھا آپ ہمارے ہاں تشریف لے آئیں، دن میں صرف ایک گھنٹہ پڑھانا ہوگا، سات
سوروپہ تنخواہ ملے گی، آپ نے جواب میں لکھا مدرسہ سے دس روپے مشاہرہ لیتا ہوں ان میں چھ روپے
ماہوار میرا خرچہ ہے اور دو روپے والدہ کو بھیج دیتا ہوں، میرے پاس باقی دو روپے رکھنے کو جگہ نہیں اتنی
تنخواہ کیا کروں گا، نواب مرحوم اس مرد درویش کے خط سے اتنا متاثر ہوا کہ شوق زیارت (پورا کرنے)
کیلئے آیا۔ رخصت ہوتے وقت ایک تھیلی روپوں کی پیش کی، آپ نے پہلے والا عذر کیا وہ جاتے وقت
ساری رقم آپ کے جو توں میں ڈال گیا، آپ جب اٹھے تو جو توں کو جھاڑ کر فرمانے لگے، دیکھو ہم دنیا کو
دھتکار تے ہیں تو یہ ہمارے جو توں میں پڑ رہی ہے یہ کہہ کر آپ آگے چل دئے۔

مندرجہ بالا واقعہ اُتہ الدنیا و ہی راغمة کا ایک مصداق ہے۔

یہ بات تو کھری ہے ہرگز نہیں کھوٹی عربی میں لطم ملت، بی اے میں صرف روٹی [کلیات اکبر]

واقعہ: ۱۲ شاہ عبدالغنی اور تین سو روپے

ارواحِ ثلاثہ: ۱۶۸ پر شاہ عبدالغنی کے حالات کے ذیل میں یہ واقعہ ہے:

یہ قصہ بھی مولانا گنگوہیؒ بیان فرماتے تھے کہ ایک مرتبہ شاہ عبدالغنی صاحب کے یہاں کئی وقت کا فاقہ ہوا، اس کا تذکرہ ان کی ماما نے کہیں کر دیا۔ اسکی خبر کسی ذریعہ سے مفتی صدر الدین خان صاحب کو بھی ہوگئی، مفتی صاحب نے تین سو روپے شاہ صاحب کی خدمت میں بھیجوائے۔ شاہ صاحب نے واپس کر دئے، اس پر مفتی صاحب وہ روپے لے کر خود حاضر ہوئے اور تخیلہ میں روپے پیش کئے اور فرمایا کہ شاید حضور نے یہ خیال فرمایا کہ یہ صدر الصدور ہے، رشوت لیتا ہوگا۔

میں عرض کرتا ہوں کہ میں رشوت نہیں لیتا بلکہ یہ روپے میری تنخواہ کے ہیں، آپ ان کو قبول فرما لیجئے، شاہ صاحب نے فرمایا مجھے تو یہ وسوسہ بھی نہیں گزرا کہ تم رشوت لیتے ہوں گے۔ میں تمہاری نوکری کو بھی اچھا نہیں سمجھتا، اور میں ان کے لینے سے معذور ہوں۔

واقعہ: ۱۳ سید احمد شہیدؒ مجاہد کو ۹ لاکھ کی پیش کش

مسلمانوں کی تاریخ کا ایک درخشندہ ستارہ طارق بن زیاد، تاریخ میں زندہ ہے ان کی دعا اور آرزو علامہ اقبال نے اپنی کتاب ”بال جبرائیل“ میں یوں نقل کیا ہے:

شہادت ہے مطلوب و مقصود مؤمن نہ مال غنیمت نہ کشور کشائی

مجاہدین کے اس سنہری تسلسل کے آخری کڑیوں میں سے ایک مجاہد، سید احمد شہیدؒ گزرے ہیں، اور یہ تو ایک مسلم حقیقت ہے کہ شرعی قواعد کو ملحوظ رکھتے ہوئے جہاد کرنا اسلام کا شعار اور نمایاں رکن ہے، جنگ اور دہشت گردی قابل نفرت اور قابل مذمت ہے اور ایک صحیح مجاہد جو اخلاص و للہیت کا پیکر ہو۔ کبھی دہشت گرد نہیں ہو سکتا۔ مجاہد کا سوغات رب سے مانگنا ہوتا ہے۔ نہ کسی اسلام دشمن ایجنڈے پر چلنا۔

اتھزء بال دعاء و تزدریہ و ماتدري بما ضع الدعاء

سہام الليل لا تخطني و لكن
کیا تم دعا کی تحقیر کر کے اسے معمولی سمجھتے ہو، تمہیں کیا پتہ کہ دعائیں کیا رنگ لاتی ہیں۔ رات، تہجد کے بعد دعا کے تیر بہ ہدف ہونے میں شبہ نہیں لیکن اسکے پورا ہونے کیلئے قضاء و تقدیر کے اعتبار سے ایک خاص وقت مقرر ہے۔

سید احمد شہیدؒ کے جہادی سفر کا ایک معنوی اسلحہ تہجد، دعا اور اللہ کے ساتھ صحیح تعلق ہے۔ تاریخ دعوت و عزیمت کے ایک مستقل جلد میں علامہ ابوالحسن علی ندویؒ نے اس جہاد کا تفصیلی ذکر کیا ہے، پشاور کی سپردگی کی تجویز کے ص ۲۹۶ پر لکھتے ہیں:

اور جو یہ کہتے ہیں کہ اگر ضرورت ہو تو شہر کے انتظام اور لشکر کے خرچ کیلئے دو چار لاکھ روپے کا بندوبست کرادیں، مگر یہاں کی حکومت درانیوں کو نہ دیں سو یہ بات ہم کو منظور نہیں اسلئے ہم کو تو اپنے پروردگار کی رضامندی چاہیے جس میں وہ راضی ہوگا ہم کریں گے اسمیں چاہے تمام جہان ناخوش ہو۔ کچھ پروا نہیں، اگر ایک جگہ ہفت اقلیم کی دولت اور سلطنت پروردگار کی رضامندی کے خلاف ملتی ہو اس دولت اور سلطنت کی کچھ حقیقت نہیں اور ایک جگہ پروردگار کی رضامندی کے موافق ہفت اقلیم کی دولت اور سلطنت جاتی ہے تو اس کی رضامندی سب کچھ ہے۔

نماز عشق پڑھنے کا ان ہی کو حق ہے دنیا میں کہ آتا ہے جنہیں خون تمنا سے وضوء کرنا

تذبذب اور دنیوی منافع

جنگ شید و اور یار محمد خان کا طرز عمل:

یار محمد خان: معلوم ہوتا ہے کہ شید و کی جنگ سے پہلے سردار بدھ سنگھ نے اس کو ملا لیا اور یہ منصوبہ تیار ہو گیا کہ وہ عین معرکہ میں میدان جنگ سے اپنی فوجوں کو لے کر علیحدہ ہو جائے گا۔ سردار بدھ سنگھ کیلئے ایک مذہب، موقع پرست دنیا دار رئیس کو دنیوی منافع کی لالچ دے کر اور اس جنگ کے عواقب سے ڈر کر توڑ لینا کچھ مشکل نہ تھا۔ [تاریخ دعوت و عزیمت: ۱۱۶]

جیسا موسم ہو، مطابق اس کے میں دیوانہ ہوں مارچ میں بلبل ہوں میں جولائی میں پروانہ ہوں

مہاراجہ کا ۹ لاکھ روپے کا آفر

حکیم عزیز الدین مہاراجہ کا خط لائے تھے جس کا مضمون یہ تھا کہ خلیفہ صاحب، آپ سید، حاجی اور غازی اللہ والے ہیں ہم آپ کی دعا کے امیدوار ہیں، اگر ہندوستان سے اس ملک میں ملک گیری کے ارادے سے تشریف لائے ہیں تو آپ دریا ئے انک کے اس پار کی ۹ لاکھ روپے کی آمدنی جاگیر ہم سے لیں اور دریا کے اس پار جہاں آپ تشریف رکھتے ہیں۔

وہ ملک ہم آپ ہی کی نذر کریں آپ بفر اغت اپنے صاحب کی بندگی میں مشغول رہیں۔ اور ہم سے لڑنے بھڑنے کا خیال نہ کریں اور جو یہاں لاہور میں ہمارے پاس چلے آئیں تو ہم آپ ہی کو اپنی کل فوج کا افسر بنالیں۔ آپ نے اسکے جواب میں فرمایا کہ ہم جو مسلمانوں کے اس ملک میں اتنے لوگوں کے ساتھ آئے ہیں۔ تو نہ کسی ریاست چھیننے کی غرض سے آئے ہیں نہ ملک گیری کے شوق ہیں، ہم تو محض جہاد فی سبیل اللہ اور اعلاء کلمۃ اللہ کے واسطے آئے ہیں، اور جو رنجیت سنگھ اتنے ملک دینے کا لالچ دیتا ہے اگر وہ اپنا تمام ملک دے تب بھی ہم کو غرض نہیں البتہ اگر وہ مسلمان ہو جائے تو ہمارا بھائی ہے، اللہ کی تائید سے جو ملک ہمارے ہاتھ لگے ہیں ہم اس کو دے دیں، اور جو اس کا ملک ہے وہ بھی اس کے پاس رہے۔ [تاریخ دعوت و عزیمت ۶: ۲۱۹]

آنکھوں نے خوب دیکھا اور دل نے خوب سمجھا کچھ بھی نہیں ہے جو کچھ، اللہ کے سوا ہے

واقعہ: ۱۳ شیخ القرآن علامہ محمد طاہر پنچ پیری رحمہ اللہ تعالیٰ کا سکندرانہ جلال

شیخ القرآن دور حاضر کے ایک عظیم عبقری شخصیت گزرے ہیں۔ توحید و سنت کے چمن کا دیدہ ور، دوران دیش، تفسیر و حدیث، فقہ اور تاریخ کے میدانوں کا شہسوار اور باطل پر کاری ضرب لگانے والے نمایاں صفات کے حامل اس مرد درویش نے مختلف اوقات میں سیم و زر کا جال توڑا ہے، بھٹو کے دور حکومت میں بعض دنیا پرست علماء اسکی ملاقات کیلئے مختلف حیلے بناتے تھے، اسکی حکومت میں مولوی کوثر نیازی ایک عہدے کا قلم دان سنبھالے ہوئے تھے۔ کوثر صاحب کی وساطت سے شیخ موصوف کو پیام ملا کہ بھٹو صاحب آپ کو مشیر بنانے کا ارادہ رکھتے ہیں۔ اگر منظور فرمائیں مہربانی ہوگی۔

امام انقلاب نے جواب دیا دو شرطوں کے ساتھ منظور ہے۔
 [۱] کاغذی مشیر نہیں ہوں گا جو لوگ خانہ پری کے طور پر اپنے مفادات کیلئے کرتے رہتے ہیں، بلکہ میری رہنمائی اور مشورے کو نفس الائمري و جود دے کر تنفیذ کریں گے۔
 [۲] محکومانہ حیثیت کے تصور پر لعنت کرتا ہوں بلکہ بغیر تنخواہ اسلامی تعلیمات کی روشنی میں مستقل طور پر دین کی خدمت کروں گا۔

ان دو شرطوں کے ماننے کے بعد پھر سوچا جاسکتا ہے، یہ دو شرط لگا کر اس سیف بے نیام نے سیم و زر کے بت کو پاش پاش کر کے سکندرانہ جلال کا ایک ریکارڈ رقم کیا۔
 پھر ایک نجی مجلس میں کوثر نیازی صاحب نے کہا:

[۱] شیخ موصوف اس دور کا ایک ابن تیمیہ سمجھے۔
 [۲] قرآنی مشن پھیلانے قرآن فہمی اور قرآن دانی میں یہ اپنی مثال آپ ہے۔
 قلندرانہ ادائیں، سکندرانہ جلال یہ امتیں ہیں جہاں میں برہنہ شمشیریں

شیر کا بچہ بھی شیر ہوتا ہے

شیخ القرآن مولانا محمد طیب صاحب زید مجدہ کے رگوں میں اسکا غیور شیخ کا خون دوڑتا ہے۔
 امیر جماعت نے ان کے مسند تدریس اور جاری مشن کی لاج رکھتے ہوئے نیابت کا صحیح حق ادا کیا۔ اللہ استقامت و حفاظت کے ساتھ مزید توفیق دیں۔ وہ بھی قرآن میں غوطہ زن رہتے ہوئے شکار نہیں بلکہ شکاری بننے کے شوقین ہیں۔ مختلف اوقات میں، بعض دلفریب پیش کش کرنا کر جماعت کے اعتماد کو ٹھیس نہیں پہنچایا۔ اگرچہ بعض حکمتوں کی وجہ سے حیطہ تحریر میں اس کا لانا پسند نہیں۔ ولا ازکی علی اللہ احدا قرآن میں ہو غوطہ زن اے مرد مسلمان اللہ کرے تجھ کو عطا جدت کردار

واقعہ: ۱۵ ایک صنف نازک کو دلفریب پیش کش

روداد قفس زینب الغزالی کی ایک قسم آپ جتی ہے اس کا ترجمہ خلیل احمد حامدی نے کیا ہے۔

ص ۳۹ پر ہے:

ناصر کی خفیہ پولیس کے افسران نے مجھ سے ملاقات کی خواہش کی بلکہ ”سیدات مسلمات“ کو بحال کرنے کیلئے مجھے بڑی بڑی دلفریب پیش کش کرنے لگے، ان پیشکشوں کا حاصل یہ تھا کہ میں آخرت کے بدلے دنیا خرید لوں مثلاً انہوں نے مجھ سے کہا کہ وہ اس بات پر تیار ہیں کہ ”سیدات مسلمات“ کا مجلہ بحال کر دیا جائے، اور میں ہی اس کی طابع و ناشر اور میں ہی اسکی رنیۃ التحریر ہوں۔ مجھے تین سو پونڈ ماہانہ تنخواہ بھی دی جائے گی میں نے کہا یہ ناممکن ہے۔

اس طرح ان لوگوں نے مجھے یہ بھی پیش کش کی کہ وہ تنظیم کا مرکزی دفتر بھی کھول دیتے ہیں اور اسکے لئے بیس ہزار پاؤنڈ سالانہ اعانت بھی دیا کریں گے مگر یہ دفتر سوشلسٹ یونین کا ایک شعبہ ہوگا۔ اس پر بھی میں نے یہ جواب دیا کہ ”اگر اللہ نے چاہا تو ہمارا کام خالصۃ اللہ کیلئے ہوگا ہم ایسا کوئی کام نہ کریں گے جس کا مقصد لوگوں کو گمراہ کرنا یا ان کی آنکھ میں خاک جھونکنا ہو، جو لوگ اسلام کو کسب معاش کا ذریعہ بناتے ہیں وہ اسلام کی کوئی مفید خدمت نہیں کر سکتے۔

قرآن ہی کرے گا ان بی بیوں کو پیدا پاکیزہ تخم جب ہوں، عمدہ درخت بھی ہو

مندرجہ بالا واقعات کے بعد اسکی وضاحت ضروری ہے کہ کسی سے اپنا حق وصول کرنا اور اصول پر سودا بازی کرنا دونوں الگ الگ چیزیں ہیں، اپنا حق تو چھین کر چین سے بیٹھ جائیں۔ اس طرح انعام اور کسی صلہ سے نوازا نا اور یا ہد یہ اور تحفہ اگر مناسب سمجھے قبول کرنا الگ ہے اور اسکی وجہ سے موقف میں لچک پیدا کر کے جس کا کھائے اس کا گائے، کی پالیسی پر چلنا دوسری بات ہے اسکی حوصلہ افزائی نہیں بلکہ حوصلہ شکنی کی جائے گی۔

ابن مبارک کی تجارت اور مبارک ہستیوں کی امداد

علامہ ذہبی نے ایک واقعہ لکھا ہے:

ان ابن المبارک کان یتجر و یقول لو لا خیمۃ ما تجرت، السفیانان و فضیل و ابن السماک و ابن علیہ فیصلہم فقد سنۃ فقیل لہ قد ولی ابن علیہ القضاء فلم یأتہ ولم

بصرہ، فر کب ابن علیہ الیہ فلم یرفعہ لہ عبداللہ رأساً فانصرف فلما کان من غد کتب الیہ رقعۃ یقول: قد کنت منتظراً لبرک و حبثک فلم تکلمنی، فما رأیت منی؟ فقال ابن المبارک یاہی! هذا الرجل الا ان نقشر لہ العصباء ثم کتب الیہ السریع۔

یا جاعل العلم لہ بازیا	یصطاد اموال المساکین
احتلت الدنیا و لذاتها	بحیلة تذهب بالدين
فصرت مجنوناً بها بعد ما	کنت دواء للمجانین
ابن روایا تک فی سردها	لترك أبواب السلاطين
ابن روایا تک فیما مضی	عن ابن عون و ابن سیرین
ان قلت اکرهت فذا باطل	زل حمار العلم فی الطین

[میزان الاعتدال: ۳۷۴]

عبداللہ بن مبارک تجارت کیا کرتے تھے اور فرماتے کہ اگر یہ پانچ اشخاص نہ ہوتے تو میں تجارت نہ کرتا۔ سفیان ثوری، سفیان بن عیینہ، فضیل بن عیاض، ابن سماک اور ابن علیہ رحمہم اللہ۔ عبداللہ ان کو صلہ اور خلعت سے نوازتے ایک سال جب تشریف لائے تو اسے خبر دی گئی کہ ابن علیہ کو قضاوت کا قلمدان سونپا گیا ہے۔ اس کے پاس آئے اور نہ کسی صلہ سے نوازا، ابن علیہ سواری پر سوار ہو کر عبداللہ کے پاس تشریف لائے لیکن عبداللہ اس سے مس نہ ہوئے اور ابن علیہ واپس جانے لگے جب صبح ہوئی تو اسے رقعہ لکھا کہ میں آپ کے احسانات کا منتظر تھا اور آپ کے پاس آیا لیکن پھر بھی آپ نے میرے ساتھ بات تک بھی گوارا نہ کی، آخر آپ نے مجھ میں کیا دیکھا؟

عبداللہ ابن المبارک نے فرمایا کہ یہ تو یہی چاہتا ہے کہ میں اس کو ڈکنے کی چوٹ حقیقت آشکارا کروں تو فوراً جوابی خط اسکی طرف بھیجا۔

اے وہ شخص جس نے علم سے باز بنایا ہے کہ مسکینوں کا مال شکار کر سکے۔ دنیا اور اسکے لذات کیلئے آپ نے وہ حیلے بنائے جس سے تیرا دین رخصت ہونے لگتا ہے۔ پہلے دیوانوں کیلئے آپ ایک

معالج اور اکسیر تھے اب تو خود دنیوی لذات کا دیوانہ بن گئے آپ کے نقل کردہ وہ روایات کہاں ہیں جن میں بادشاہوں کے دروازے چھوڑنے کے تذکرے ہیں۔ آپ کے وہ روایات کہاں گئیں جو ابن عونؒ اور ابن سیرینؒ سے پہلے آپ نقل کیا کرتے تھے، اگر کہو کہ مجھے مجبور کیا گیا تو میں یہ عذر نہیں مانتا، بس علم کا ایک گدھا کچھڑ میں پھسل گیا۔

آگے علامہ ذہبیؒ لکھتے ہیں کہ اس نے ہارون الرشید کا دیا ہوا بوریا بستر لپٹتے ہوئے اس سے کہا میں خطا پر صبر نہیں کر سکتا میرے بڑھاپے پر رحم کر اسلئے استغفی منظور کریں۔ ہارون الرشید نے کہا شاید اس پاگل نے تمہیں برا نیچتہ کیا۔ اس کے بعد عبداللہ بن مبارک نے ابن علیہ کو تحفہ کے طور پر روپوں کی تھیلی پیش کی۔

ہر شیخ یہ کہتا ہے عقائد میں تو یہ ہیں تو حید یہ کہتی ہے زوائد میں تو یہ ہیں

غیب سے دینار برآمد

علامہ ابن قیمؒ نے ایک واقعہ نقل کیا ہے:

وسئل عن رجل جلس لحاجته فأخرج جرز من جحر دیناراً ثم أخرجه آخر ثم أخر حتى أخرج سبعة عشر دیناراً ثم أخرجه طرف خرقه حمراء فأتى بها السائل رسولاً فأخبره خبرها وقال خذ صدقتها قال أرجع بها لا صدقة فيها بارك الله لك فيها ثم قال لعلك أهويت بيدك في الجحر قلت لا والذي أكرمك بالحق فلم يفن آخرها حتى مات. [اعلام المؤمنین ۴: ۳۱۵]

آپ اسے ایسے شخص کے متعلق پوچھا گیا جو ایک جگہ اپنی ضرورت کی وجہ سے بیٹھا ہوا تھا، تو ایک چوہے نے بل سے ایک دینار نکالا، پھر لگاتار دینار نکالتا رہا یہاں تک کہ (۱۷) دینار نکالے پھر ایک سرخ رومال کا ایک ٹکڑا بھی نکالا (کہ اور دینار نہیں ورنہ نکالتا) تو سائل نے اس واقعے کی خبر محبوب کائنات کو دی اور کہنے لگا کہ ان دینار سے اللہ کا حق وصول کیجئے۔ محبوب ﷺ نے فرمایا: دینار اپنے ساتھ لے جاؤ اس میں صدقہ نہیں۔ اللہ یہ آپ کیلئے مبارک کر لیں۔ پھر پوچھا شاید تم نے اس سوراخ میں ہاتھ ڈالا ہو؟ میں نے کہا جس ذات نے آپ کو حق کے ساتھ اکرام سے نوازا ایسا بھی تو نہ ہوا۔ مرتے دم تک

یہ دینار ختم نہیں ہوئے۔

اب اس واقعہ سے اس شخص کی ایک کرامت کا بیان ہے اور یرزقہ من حمث لا یحتسب کا آنکھوں دیکھا حال اس شخص نے دیکھا۔ اور آپ ﷺ کے دعا کی برکت کا ذکر ہے۔ اگر کوئی واقعی اللہ پر اعتماد کرنے کی دولت سے مالا مال ہو تو ممکنون الغیب سے اس کے ضروریات ان شاء اللہ پورے کئے جائیں گے۔

عامر بن عبد قیس کے دراہم میں برکت

علامہ ابن تیمیہؒ لکھتے ہیں:

و کان عامر بن عبد قیس یا خذ عطاءه الفی درهم فی کمه و ما یلقاه سائل فی طریقہ الا اعطاه بغير عدد ثم یجنی الی بیتہ فلا یتغیر عددها و لا وزنها.

[مجموع الفتاویٰ ۶: ۱۵۵]

عامر اپنے آستین کے جیب میں ۲ ہزار درہم لے کر باہر نکلتے، راستہ میں جو بھی سائل ملتا اسے گنتی کے بغیر دینے لگتا پھر جب گھر تشریف لے آتے۔ تو گنتی اور وزن میں کوئی فرق نہ ہوتا۔

کیا اہل تبلیغ کو انگریز روپے دیتے ہیں؟

بریلوی ایک عبارت کو ہوا دیتے ہیں۔ اس طرح بعض دیگر شخصیات کے وہ مقلدین جو جمود کی حد تک کسی شخص کی وجہ سے اپنا ایجنڈا تبدیل کرتے ہیں۔ اصلی حقیقت کو چھپانے کیلئے وہ بھی دانستہ یا نادانستہ اس منفی پروپیگنڈے کا حصہ بنتے ہیں کہ اہل تبلیغ کو انگریز روپے دیتے ہیں۔ ”جماعت تبلیغ پر اعتراضات کے جوابات“ کتاب شیخ الحدیث مولانا زکریا کی تصنیف ہے جو مکتبہ اصلاح معاشرہ بنوری ٹاؤن کراچی نے شائع کیا ہے۔ اسی کتاب کے ص: ۷۰ پر ہے:

مخالفین مکالمۃ الصدرین کی ایک عبارت کو بہت جلی قلموں سے شائع کرتے ہیں کہ اہل تبلیغ کو حکومت انگریز کی طرف سے روپے ملتے ہیں، اب تو وہ حکومت بھی نہیں رہی وہ دور بھی ختم ہو گیا لیکن چونکہ اس عبارت سے اب بھی غلط فہمی پھیلاتے ہیں اسلئے مستقل نمبر پر جو (۱۳) میں آ رہا ہے لکھنا پڑا۔

لوگ مولانا کی طرف سے نسبت کئے ہوئے جھوٹے الفاظ کو بہت کثرت سے شائع کرتے ہیں اور مولانا مرحوم کی مؤکد تردید کو جو مولانا نے کفیٰ باللہ شہیدا کے ساتھ کی ہے نظر انداز کرتے ہیں..... الخ۔

مکالمۃ الصدرین کی حقیقت

مذکورہ کتاب کے ص: ۸۰ پر شیخ الحدیث رقم طراز ہے:

ایک قدیم اور بہت پرانا اعتراض جو ابتداء میں تو اپنی جماعت میں بہت زور پر چلا اخبارات، اشتہارات میں مخالفین نے بہت اچھالا لیکن مولانا حفظ الرحمنؒ اور حضرت مدنی قدس سرہ کی تردید کے بعد اپنی جماعتیں تو علی الاعلان اس کو ذکر نہیں کرتی تھیں لیکن اذا خلا بعضهم الی بعض اشارۃ کنایہ اب بھی اس کی یاد دہانی کرتے ہیں لیکن دوسری جماعتوں کے لوگ اس وقت بھی اپنے اشتہارات کی موٹی اور جلی سرخیوں اور رسائل میں لکھتے رہتے ہیں وہ یہ کہ اس تبلیغ کو ابتداء میں انگریزوں کی طرف سے پیسے ملتے تھے۔

یہ روایت مولانا حفظ الرحمنؒ کی طرف سے ”مکالمۃ الصدرین“ سے نقل کی گئی ہے اس میں لکھا ہے کہ مولانا حفظ الرحمنؒ نے کہا کہ مولانا الیاسؒ کی تبلیغی تحریک کو بھی ابتداءً حکومت کی جانب سے بذریعہ حاجی رشید احمد صاحب کچھ روپیہ ملتا تھا پھر بند ہو گیا۔ [مکالمہ]

مولانا حفظ الرحمنؒ اپنی جماعت کے ذمہ دار حضرات میں سے اور جمعیۃ العلماء کے ناظم عمومی اور تبلیغ کے خاص معاونین میں سے تھے ان کی شہادت ایسی نہ تھی کہ اس کو نظر انداز کیا جائے اس لئے اس روایت نے بہت شہرت پکڑی لیکن چند ماہ بعد جب حضرت شیخ الاسلام مدنی نور اللہ مرقدہ نے اس مکالمۃ الصدرین کی تردید اور اس روایت کی تردید میں ایک رسالہ کشف الحقیقت لکھا اور اس میں مولانا حفظ الرحمن صاحب کی طرف سے اپنے اس قول کی تردید ان الفاظ سے لکھی کہ، اس وقت فوری طور پر ایک ایسے افتراء، بہتان اور کذب بیانی کی تردید ضروری سمجھتا ہوں جس سے عداوت و قصد امر تب صاحب نے بعض مخلصین کے درمیان معاندانہ افتراق پیدا کرنے اور غلط فہمی میں ڈال کر بغض و عناد کے قریب تر لانے کی سعی ناکام فرمائی ہے۔ میرا روئے سخن مکالمۃ الصدرین کی اس عبارت کی جانب ہے۔ کفیی

ہاں اللہ شہید۔

اس کا ایک ایک حرف افتراء اور بہتان ہے میں نے ہرگز ہرگز یہ کلمات نہیں کہے اور نہ مولانا الیاس صاحب کی تحریک کے متعلق یہ بات کہی گئی۔ سبحانک ہذا بہتان عظیم۔ مرتب صاحب نے اپنی روانی طبع سے اس کو گھڑ کر اسلئے میری جانب منسوب کرنا ضروری سمجھا کہ اس کے ذریعہ سے حضرت مولانا الیاس کی تحریک سے والہانہ شفقت رکھنے والے ان مخلصوں کو بھی جمعیت علمائے ہند سے برہم اور تنفر کرنے کی ناکام سعی کریں جو جمعیت علمائے ہند کے اکابر و رفقاء کار کے ساتھ بھی مخلصانہ عقیدت اور تعلق رکھتے ہیں اب یہ قارئین کا اپنا فرض ہے کہ وہ اس تحریک کو صحیح قرار دیں جس کی بنیاد شرعی اور اخلاقی احساسات کو نظر انداز کر کے محض جھوٹے پروپیگنڈے پر قائم کی گئی ہے یا اس سلسلہ میں میری گزارش اور تردید پر یقین فرمائیں۔ البتہ میں مرتب کی اس بے جا جسارت کے متعلق اس سے زیادہ اور کیا کہہ سکتا ہوں کہ الی اللہ المشتکی واللہ بصیر بالعباد۔

وہ فریب خوردہ شاہین کہ پلا ہو گر گسوں میں اسے کیا خبر کہ کیا ہے وہ رسم شاہبازی راقم اٹم کے پاس موجودہ تبلیغی جماعت کے اکابرین کے ایسے مستند واقعات موجود ہیں۔ کہ ان سے ان غیرت مند فقیروں کا ایمانی ذوق آسانی کے ساتھ معلوم ہو سکتا ہے۔

صوبہ پنجتون خواہ کے سابق وزیر اعلیٰ میر افضل صاحب نے لاکھوں روپے کا چک مردان مرکز کیلئے تبلیغیوں کے مزاج کا لحاظ نہ رکھتے ہوئے العم المحترم الداعی الکبیر شیخ حبیب الحق زید مجدہ، المعروف ”شیوے مولوی صاحب“ کے نام کاٹ کر بھیجا تھا لیکن دین کے اس صحیح داعی نے حق، کا حق ادا کر کے نہایت ادب و احترام سے چوتھے نمبر پر عمل کرتے ہوئے شکریہ کے ساتھ واپس کیا اور بعد میں پشاور مرکز کے اکابرین نے بھی لاکھوں روپے ٹکرا کر اپنی قوت حیدری اور ایمانی قوت کی لاج رکھ دی۔

تری خاک میں ہے اگر شر تو خیال فقر و غنا نہ کر کہ جہاں میں نان شعیر پر ہے مدار قوت حیدری

تصویر کا دوسرا رخ، حکومت وقت کا مذہب ظاہر کرنا

امام ذہبی نے لکھا ہے کہ یوسف بن قزعلی نے دنیوی مفادات کی وجہ سے فقہی مسلک چھوڑا ہے۔

[تاریخ اسلام ۱۴: ۸۵]

اور حسن بن سلیمان الانطاکی، روافض کا مذہب اسلئے ظاہر کرنا چاہتا تھا کہ حکومت وقت کا عقیدہ روافض کا تھا اور علامہ ذہبیؒ نے لکھا ہے: شاهدت ذالک منہ.

میں نے خود اس کا مشاہدہ کیا۔ [تاریخ اسلام ۹: ۲۰۱]

بدرالدین صاحب الموصل نے ”ہلاکو“ کی اطاعت قبول کی و اعانہ علی مرادہ فاقرہ علی ہلدہ و قرر علیہ ذہباً کثیراً فی السنۃ. [تاریخ اسلام ۱۴: ۱۵۶]

ہلاکو نے اس کے مراد کو پورا کرنے میں تعاون کر کے اسکو اپنے گاؤں پر برقرار رکھانیز اس کے لئے سالانہ بہت سونا مقرر کیا۔

ترے بلند مناصب کی خیر ہو یا رب کہ ان کے واسطے تو نے کیا خودی کو ہلاک بدنام زمانہ ابن العلقمی نے تا تاریخوں سے دنیوی مفادات لئے۔ [تاریخ اسلام ۱۴: ۱۵]

نہ خدا ہی ملا نہ وصال صنم

واقعہ قبیحہ کا عنوان لگا کر علامہ ذہبیؒ نے لکھا ہے کہ ایک سردار عیسائی بنانا کہ وہ لڑکی نکاح کے طور پر لے سکے جس کی وجہ سے ملک کا حکمران بن جائے۔ نعوذ باللہ من الخذلان اس بد بخت نے شادی رچا دی۔ وہ لڑکی اپنے مملوک پر فریفتہ تھی اور شوہر حیا سوز قبائح دیکھنے کے بعد اور لچر باتیں سن کر بھی خاموش رہتے۔ ایک دفعہ بیوی کو رنگ لیاں مناتے ہوئے اس پر انکار کرنے لگے، تو بیوی نے ڈانٹ پلائی۔ پھر حسن کے دام میں کسی اور کم بخت کو گرفتار کیا یہ بے غیرت بیوی اور ایمان دونوں سے محروم ہوا۔ [تاریخ اسلام ۱۴: ۲۵۶]

نہ خدا ہی ملا نہ وصال صنم نہ ادھر کے رہے نہ ادھر کے رہے

اور

یہ فقر مرد مسلمان نے کھو دیا جب سے ربی نہ دولت سلمانی و سلیمانی افسوس آج کل بھی بعض خود غرض اشخاص کتابوں، مدرسوں، تزییوں، تنخواہوں، شادیوں،

مدینہ یونیورسٹی کے داخلوں، تدریس کے فصول مراعات اور چندوں کی وصولی کیلئے ٹودی اور ٹوداری کو ملحوظ نہ رکھتے ہوئے عجیب قسم پا پڑ بھیتے ہیں اور اگر کہیں کسی کو ایک کاغذی عہدے کا مہیا ابن مہنا یا کیا تو اس سے اس کے ”انا“ کی تسکین صرف نہیں ہوتی بلکہ ایجنڈا پر پورا اترنے کیلئے تن، من، دھن کی ہاڑی لگا کر اول آنے کی کوشش کرتے ہیں۔ اور ”ثرثار“ متشدد اور ”تھیق“ بن کر اللہ تعالیٰ کے غضب کو مول لیتے ہیں

مالداری کا تعلق تقدیر سے ہے

امام رازی شافعی مسلک کے مایہ ناز عالم گزرے ہیں، حافظ ابن کثیر نے ان کے حالات میں لکھا ہے کہ اسی ہزار دینار ملکیت کے علاوہ ان کے پچاس ترکہ غلام تھے، سامان، کپڑوں، سوار یوں اور ہر قسم کے آرائش و آسائش کے سامان سے آراستہ تھے۔ اگرچہ مؤرخ ابن کثیر ان سے کچھ نالاں نظر آتے ہیں۔ لکھا ہے:

وكان يصحب السلطان و يجب الدنيا و يتسع فيها التساعا زاندا و ليس ذلك

من صفة العلماء. [البدایہ والنہایہ ۷: ۶۶]

ان کی مصاحبت بادشاہ کے ساتھ تھی دنیا پسند کرتے اور انتہائی وسعت سے زندگی گزارتے تھے، اور یہ علماء کی صفت نہیں۔

علامہ ذہبیؒ نے لکھا ہے کہ جب وہ سواری پر سوار ہوتے ان کے ارد گرد تقریباً تین سو فقہاء چلتے تھے۔ امام رازی جب ”ری“ شہر پہنچے۔

وكان بها طبيب حاذق له ثروة و نعمة و له بنتان و لفخر الدين ابنان فمرض الطبيب فزوج بنته بأبني الفخر و مات الطبيب فاستولى الفخر جميع امواله و من ثم كانت له النعمة و لما وصل الى السلطان شهاب الدين الغوري بالغ في اكرامه و الانعام عليه و حصلت له منه اموال عظيمة و عاد الى خراسان و اتصل خوارزم شاه محمد بن تكش و حظي عنده و نال اسمى المراتب. [تاریخ اسلام ۱۲: ۶۵۷]

”ری“ شہر میں ایک ماہر طبیب تھے ان کا ایک دبدبہ تھا اور مالدار تھے۔ اس طبیب کے دو بیٹیاں تھیں

اور امام رازی کے دو بیٹے تھے۔ طبیب خود بیمار ہوا اور فخر الدین رازی کے دونوں بیٹوں کے ساتھ اپنی لڑکیوں کا نکاح کرایا، جب طبیب مر گئے، تو امام رازی ان کے تمام مال و دولت کا مالک بن گئے جب امام شہاب الدین غوری کے پاس پہنچا تو انعامات سے نوازا اور ان کے اکرام میں حد سے گزرا۔ اور بادشاہ کی طرف سے ان کو بڑا مال ملا۔ اور جب خراسان پہنچے اور شاہ خوارزم سے ملا، ان کے پاس بھی اسکی قسمت جاگ اٹھی اور وہاں بھی اونچے مرتبہ پر فائز ہو گئے۔

اللہ نے جب تقدیر میں مالدار ہونا لکھا تھا تو اللہ نے صحیح راستہ کے ذریعہ انہیں مال سے مالا مال کر دیا اور مسبب الاسباب نے اس کیلئے مناسب اسباب بھی پیدا کئے۔

نواب صدیق حسن خان کی نوابی کیسے؟

نواب صدیق قنوجی کے والد اس وقت اللہ کو پیارا ہو گیا جب اسکی عمر چھ سال تھی۔ فصار فی جحر والدته یتیمًا فقیرا جب دہلی گیا تو مفتی صدر الدین نے ایک نواب کے گھر میں ٹہرایا۔ ثم سافر للاسترزاق و انزلہ سائق التقدير ببلدة بهو فال فولاه الوزير جمال الدین الصدیقی الدہلوی تعلیم اسباطہ .

رزق کے چکر میں سفر کیا اور تقدیر کے چلانے والے نے اسے بہو پال شہر میں ٹہرایا۔ وزیر جمال الدین نے اپنے بچوں کیلئے اسے اتالیق بنایا۔ پھر یہاں ”طوک“ نامی گاؤں پہنچا تو سید احمد شہید کے بھانجے سید زین العابدین کے پاس ٹھہرنے لگا تو ایک وزیر کے سفارش کی وجہ سے ماہانہ اس کا ۸۰ روپے روزینہ مقرر کیا۔ پھر عرب جا کر یمن کے محدث سے اجازت لی۔ بہو پال واپس آ کر نوکر ہوا پھر بہو پال کے ملکہ نواب شاہ جہان کے دل میں اللہ نے اسکی محبت ڈال دی۔

و كانت أيمامات زوجها النواب باقی محمد خان قبل سنوات و قد احترحت عليها الحكومة الانجليزية بالزواج ليكون زوجها بجوارها يساعد في شئون الحكومة والادارة فتزوجت به لما علمت من شرف نسبه و غزاره علمه واستقامه سيرته
یہ ایک بیوہ عورت تھی جس کا شوہر باقی محمد چند سال پہلے وفات ہو چکے تھے اس عورت پر فرنگی حکومت کی

طرف سے شادی کرنے کا اصرار تھا تا کہ اس کا شوہر حکومت اور سرکاری امور میں اس کا ہاتھ بٹائے اس بیوہ نے جناب صدیق حسنؒ کے ساتھ اسلئے نکاح کیا کہ اسکے نسب شرافت، علم کی فراوانی اور اسکی سیرت کی استقامت کا اسے علم تھا۔ آگے اس عورت کی وساطت سے اسکی مالداری کا داستان ”الاعلام بمافی تاریخ الہند من الاعلام“ ۸: ۲۰۲ پر موجود ہے۔

اور آگے لکھا ہے:

والعجب انه كان يصلي على طريقة الأحناف فلا يرفع الأيدي في المواضع غير تكبير التحريم ولا يجهر بآمين بعد الفاتحة ولا يضع يده على صدره .

جناب صدیق صاحب ایک وتر اور ۸ تراویح کرتے تھے لیکن اسکی نماز احناف کے طریقہ پر تھی۔ تکبیر تحریمہ کے علاوہ دیگر مقامات میں رفع الیدین نہیں کرتے تھے۔ فاتحہ کے بعد آمین زور سے نہیں کہتے تھے اور نہ سینہ پر ہاتھ رکھتے تھے۔

واضح رہے کہ امام الکلام: ۷ پر مولانا عبدالحی لکھنویؒ نے بعض افاضل قنوج کہہ کر انکی خوب خبر لی۔ جوان کا ہم عصر بھی رہے اسکا لکھنا مناسب اس لئے نہیں کہ اس کا تعلق کتاب کے موضوع کے ساتھ نہیں۔ یہاں صرف اسلئے ان کا ذکر کیا کہ جب اللہ کسی کی مالداری کا فیصلہ کرے تو کہیں سے اسباب بنا کر تو نگری دیتا ہے۔

قد يجمع المال غير آكله و ياكل المال غير من جمعه

کبھی انسان مال جمع کرنے کے باوجود نہیں کھا سکتا اور کبھی وہ شخص مال کھانے لگتا ہے جس نے مال جمع نہ کیا ہو۔

نوٹ: امام ذہبی نے میزان الاعتدال میں ہم عصر کے جرح کے متعلق اعتدال کی بات لکھی ہے:

قلت : كلام الأقران بعضهم في بعض لا يعباه لا سيما إذا لا ح لك انه لعداوة او لمذهب او لحسد ما ينجوا منه الا من عصم الله و علمت ان عصراً من الأعصار سلم اهله من ذلك سوى الأنبياء والصدّيقين ولو شئت سردت من ذلك كرايس اللهم فلا تجعل في قلوبنا غلا للذين آمنوا . [میزان الاعتدال ۱: ۲۵۱ مکتبہ رحمانیہ لاہور]

میں کہتا ہوں ہم عصر اگر ایک دوسرے کا کام کر سکتے تو اس کو کوئی اہمیت نہیں دینی جائے گی، خصوصاً جب یہ عیاں ہو کہ یہ کلام دشمنی، مذہبی مخالفت یا حسد کی وجہ سے ہے، اس سے سوائے اس کے کہ اللہ چاہے، کوئی بچا ہوا نہیں اور مجھے علم ہے کہ انبیاء اور صدیقین کے علاوہ کسی بھی زمانہ میں کوئی بھی اس سے محفوظ نہیں رہا، اگرچہ میں چاہوں تو اس پر سیر حاصل بحث کر کے رجسٹروں کے رجسٹر لکھ سکتا ہوں یا اللہ ہمارے دلوں میں ان مخلص مؤمنوں کیلئے کوئی کدورت اور گینہ نہ رکھے۔ اتنی

یہ تبصرہ علامہ ذہبی نے اس وقت کیا ہے جب ابن مندہ محدث نے ابو نعیم الاصفہانی پر کچھ کلام کیا ہے ناچیز کی کتاب میں بھی اگر ہم عصر نے اپنے کسی ہم عصر پر اپنی زنجش خابری کی ہو تو مندہ جہ بالہ فارمولا ملحوظ خاطر رہے ہاں اگر ہم عصر کی بات مدلل ہو اور وہ کسی پر باا تعصب تنقید کر لے تو یہ دین کی حفاظت ہے۔

ان البدار برد شنی لم تحط
علماً به سبب الی الحرمان

جب معلوم ہو کہ ایک ہم عصر تعصب اور ضد کی وجہ سے گالی گلوچ پر اتر آیا ہے تو ولقد اخطا طیہر الجاهلون قالوا اسلاماً پر عمل کریں اور یہ تصور کر لیں کہ اس کہنے کا کلام کسی اور کی طرف متوجہ ہے۔

ولقد امر علی اللینم یسبنی
فمضیت ثم قلت لا یعنینی

تو نگری بہ دل است نہ بہ مال

سلیمان مہلسی نے خلیل بن احمد کو ایک لاکھ درہم بھیجے۔

و طالبہ بصحبته فرد علیہ و کتب الیہ هذه الأبیات :

ابلاغ سلیمان انی عنہ فی سعة	و فی غنی غمر انی لست ذالعمال
سخی بنفس انی لا اری احدا	یہوت ہزل ولا یرقی علی حال
فالرزق عن قدر العجز ینقصہ	ولا یرزق من حوله حول موزل
والفقر فی النفس لا فی المال تعرفہ	ومول ذلک العظمیٰ فی نفسه لا لعمال

سلیمان نے مطالبہ کیا کہ میری مصاحبت اختیار کرو۔ رقم واپس کر کے یہ اشعار لکھ کر بھیجے سلیمان کو میرا یہ پیام پہنچا دو، کہ میں اس سے زیادہ وسعت اور مال داری میں ہوں اگرچہ میں مالدار نہ ہوں بلکہ شخص کاغذی

ہے میں نے کسی کو مالی کمزوری کی وجہ سے مرتے ہوئے نہیں دیکھا اور نہ کسی کو ایک حال پر قائم دیکھا۔ رزق تقدیر سے ملتا ہے نہ عجز اسے کم کر سکتا ہے اور نہ کسی حیلہ او طاقت سے اس میں اضافہ ہو سکتا ہے، تم اس سے آگاہ ہو کہ فقر کا تعلق مال و دولت سے نہیں بلکہ دل کی محتاجی سے ہے اور اس جیسی چیز کا تعلق دل کی تو نگری سے ہے۔ مال سے نہیں۔ [نظم الدرر تحت آیت سورة النحل]

امام ابو حنیفہ کا کوفہ کے گورنر کو دلیرانہ جواب

اسماء الرجال کی کتابوں میں مسعر بن کدام کا ایک دلچسپ فقرہ ہے:

من صبر علی الخل والبقل لم يستعبد.

جس نے سرکہ اور ترکاری پر صبر کرنے کا اپنے آپ کو عادی بنایا وہ کبھی غلام نہیں بنایا جاسکتا، مولانا مناظر احسن گیلانی نے لکھا ہے کہ امام محمد بن حسن الشیبانی ”امام“ کے متعلق یہ روایت کرتے تھے کہ والی کوفہ عیسیٰ بن موسیٰ کے دربار میں امام نے عربی کے شعر پڑھے:

كسرة خبز وقعب ماء وفرد ثوب مع السلامة

خیر من العیش فی نعیم یكون بعدھا الملامۃ

بعضوں کے بیان سے معلوم ہوتا ہے کہ منصور کے سامنے بھی یہ اشعار دہرائے گئے تھے۔ یہ روٹی کا ٹکڑا، پانی کا پیالہ اور سلامتی کے ساتھ ایک جوڑا کپڑا نعمتوں کی اس زندگی سے بہتر ہے جسکے بعد پشیمانی ہو۔

امام احمد کا مال قبول نہ کرنا

خلیفہ متوکل نے برسر اقتدار آ کر آپ کو رہا کر دیا اور آپ کو بلا کر مال کی پیشکش کی مگر آپ نے قبول نہیں فرمایا۔ [طبقات ابن سعد اردو ترجمہ ۴: ۲۳۸]

امام مالک کا مشروط دینار کو ٹکرانا

امام ذہبی لکھتے ہیں:

مہدی نے امام مالکؒ کو دو یا تین ہزار دینار کے مالک بنانا چاہا کہ مدینہ چھوڑ کر بغداد میں رہا
نہیں اختیار کر لیکن امام صاحب نے جواب دیا کہ ایسا نہیں کر سکتا کیونکہ حدیث میں ہے: المدینۃ خیمہ
لہم لو کانوا یعلمون والمال عندی علی حالہ .
میرے پاس مال جوں کا توں موجود ہے۔ [تذکرۃ الحفاظ: ۱۵۵]

استاذ المفسرین شیخ القرآن علامہ محمد طاہر کا استغناء

اس بحث کے آخر میں شیخ کا ایک واقعہ نقل کیا جاتا ہے جس کا راوی پنج پیر کے جامعۃ الامام
علامہ محمد طاہر کا مفتی استاذ العلماء سراج الدین صاحب ہے کہ ڈیرہ اسماعیل خان کے ایک آدمی نے بیس
ہزار روپے مدرسہ کے چندہ کیلئے دینا چاہا اور ڈیرہ کے مقامی احباب انہیں نہیں پہچانتے تھے۔ چندہ نہیں لیا
۔ رقم واپس کر کے فرمایا کہ پہلے کاغذ پر اپنا عقیدہ لکھ کر بھیج دیں۔ بعد میں چندہ لینے پر غور کیا جائے گا۔
خوش تر آبا شد کہ سردلبراں گفتہ آند در حدیث دیگران

شیخ القرآنؒ جانتے تھے کہ

اے طائر لاہوتی اس رزق سے موت اچھی جس رزق سے آتی ہو پرواز میں کوتاہی

باب الکسب

دین اسلام دین فطرت ہے۔ قرآن و سنت نے رہبانیت کی حوصلہ شکنی کی ہے اگر اللہ کسی کو
مکمل دین کے شاہراہ پر چلنے کے ساتھ ساتھ حلال مال سے دنیا دیں تو ما احسن الدین و الدنیا اذا
اجتمعا کا مصداق ہے۔

حدیث میں ہے: ان اللہ لیعطی الدنیا من یحب ولا یحب، ولا یعطی الایمان الا من یحب .
[اخرجه الحاکم فی المستدرک صحیح الاسناد]

اللہ دنیا ہر کسی کو کبھی دیتے ہیں چاہے اللہ کو پسند ہو یا نہ ہو لیکن ایمان کی دولت سے اسی ہی کو نوازا جاتا ہے جو
رب العالمین کا محبوب ہو۔

مسائل کے حل کیلئے اعمال صالحہ، ایمان کے بعد بہترین سبب ہے۔ اس کے ساتھ ساتھ جائز

کسب اختیار کرنے کی اہمیت اور فضیلت پر دین اسلام نے زور دیا ہے۔ امام سرحی نے اپنی مایہ ناز و ضخیم کتاب مبسوط کے جلد پانچ پر باب الکسب کا عنوان قائم کر کے اسکی افادیت کو اجاگر کیا ہے۔ جسکی تفصیل ابھی ان شاء اللہ آنے والی ہے۔

ترکی خان نے لوگوں پر ناجائز محصول عائد کئے تھے، شمس الائمہ نے اس محصول کے نہ دینے پر لوگوں کو ابھارا کہ انکار کر دیں حکومت کی طرف سے سخت سزائیں آپ کو دی گئیں آخر کنویں میں قید کر دئے گئے۔ طلبہ کنویں کے من پر بیٹھ جاتے اور شمس الائمہ اندر سے املاء کراتے تھے۔ کتاب کے مختلف مقامات پر اس کا ذکر ہے کہ کتاب اس فصل تک پہنچی ہے، اور میں ابھی قید ہی کی سزا بھگت رہا ہوں۔

کنویں میں تو نے یوسف کو جو دیکھا تو کیا دیکھا ارے غافل جو مطلق تھا مقید کر دیا تو نے [اقبال]

قرآن کریم کے رجال کار

سورۃ النور میں ارشاد ہے:

رجال لا تلهيهم تجارة ولا بيع عن ذكر الله واقام الصلوة وايتاء الزكوة.
ایسی تجارت جو خوف خدا سے مانع نہ ہو۔ اسکے ہوتے ہوئے نماز کی پابندی اور ذکر و تلاوت اسکا شعار ہو۔
اور مال سے زکوٰۃ نکال کر اللہ کی خوشنودی کا خواہاں ہو۔

ایسے رجال کار کی مدح قرآن میں ہے اس آیت کے نیچے علامہ ابن عطیہ اندلسی نے المحرر الوجیز میں لکھا ہے:

قال كثير من الصحابة رضوان الله عليهم نزلت هذه الآية في أهل الأسواق الذين اذا سمعوا النداء بالصلوة تركوا كل شغل وبادروا اليها.
اکثر صحابہ یہی فرماتے ہیں کہ یہ آیت ان بازار والوں کے بارے میں نازل ہوئی جب نماز کیلئے اذان سنتے ہر شغل چھوڑ کر نماز کی طرف جلدی کرتے۔

اور تجارة عن تراض منكم کے نیچے ابن عطیہ اندلسی نے لکھا ہے:

فاكل الأموال بالتجارة جائز باجماع الأئمة.

حلال کمائی اور راستگوئی میں دین کا راز مضمر ہے۔

سردین، صدق مقال، اکل حلال خلوت و جلوت تماشائے جمال [اقبال]

نوٹ: ابن عطیہ کے متعلق ملا علی قاری نے مرقات کے جلد اول میں لکھا ہے کہ یہ اعتزال میں علامہ زمخشری سے بھی آگے تھے لیکن ان کا اعتزال بہت خفی ہے۔ واللہ اعلم

حدیث سے کسب کی اہمیت

طلب الحلال واجب علی کل مسلم فریضة بعد فریضة پر مسلمان پر حلال کی کمائی واجب ہے یہ ایک فرض کے بعد دوسرا فرض ہے۔ اگرچہ اس روایت کے ایک طریق میں عباد بن کثیر بعض علماء کے ہاں متروک ہے۔

نیک اعمال میں انہماک، اللہ سے مانگنا اور رزق حلال کا طلب شریعت کا حکم ہے۔ اسلئے فراخی رزق اعمال کیلئے صحیح اذکار و ادعیہ سے انکار نہیں لیکن اگر خاص تعداد جو شرعی دلیل سے ثابت نہ ہو۔ اور تجربہ کی حد تک شرع نہ سمجھتے ہوئے اس پر عامل ہو تو چنداں مضائقہ نہیں لیکن صلوٰۃ الرسول کے عنوان سے اسے نص سمجھ کر پیش کرنا سینہ زوری ہے،

مولوی صادق سیالکوٹی غیر مقلد کا حوالہ

موصوف نے اپنی کتاب میں جلی عنوان لگایا ہے: فراخی رزق کے اعمال“ پھر لکھتا ہے پہلا عمل صبح بعد نماز ایک سو بار یہ درود شریف پڑھیں۔ اللھم صل علی محمد عبدک و رسولک و علی المؤمنین و المؤمنات و علی المسلمین و المسلمات پھر یہ آیت (۱۵۶) بار پڑھیں و من یتق اللہ يجعل له مخرجاً و یرزقه من حیث لا یحتسب جو شخص اس عمل پر مواظبت رکھے گا وہ سعت رزق کا نقشہ دیکھ کر حیران رہ جائے گا صلوٰۃ الرسول ص ۵۱۶ بندہ نے یہ اور اس کتاب میں دیگر بعض وظائف جب دیکھے تو واقعی حیران ہوں۔ کہ رنچھوڑ لائن کراچی میں کوئی بریلوی مجرب نسخے عطا فرماتے ہیں۔

سگ مدینہ الیاس عطار بریلوی کا نسخہ

بریلیوں کے تبلیغی نصاب میں ”فیضان سنت“ نامی کتاب ہے۔ اس کتاب کی تردید کی توفیق آج تک صادق صاحب کے معتقدین کو نہ ہوئی حالانکہ اس میں اکثر و اھیات اور خرافات ہیں۔ فیضان سنت کے ٹائٹل پر لکھا ہے: امیر اہل السنۃ مولانا ابوالہلال محمد الیاس عطار اسی کتاب کے ص ۵۸۲ پر جعلی عاشق وسعت رزق کا جعلی طریقہ بتلاتا ہے۔ اتوار کے دن ناخن کاٹنے والا تنگدستی سے نجات پاتا ہے۔ اور [بخاری: ۵۰۸] پر طویل روایت کے ذیل میں ارشاد نبوی ہے:

و لنن طالت بک حیوة لترین الرجل یخرج ملا کفه من ذهب او فضة یطلب من

یقبلہ منہ فلا تجد احدا یقبلہ منہ .

اے عدی اگر تجھے اللہ عمر دراز نصیب فرمائیں تو ضرور ایک ایسے آدمی کو دیکھو گے جو مٹھی بھر سونے یا چاندی لے کر اسی تلاش میں نکلے گا کہ کوئی اسے قبول کر لے لیکن کوئی قبول کرنے والا مستحق نہیں ملے گا۔

گویا مکمل اسلام کے تعلیمات کی پابندی ہی دراصل فراخی رزق کا ضامن ہے۔ اکابر پرستی بلکہ اکابر فروشی یا عزلت اور گوشہ نشینی اسلام کی روح کے خلاف ہے۔ استاد ابوالحق اسفرائینی نے جبل لبنان کے گوشہ نشین شخصیات کو فرمایا: اے گھاس پھوس پر گزارا کرنے والو تم سرکارِ دو عالم ﷺ کی امت کو گمراہوں کے جنگل میں چھوڑ کر خود یہاں آ گئے۔

یا اكلة الحشیش انتم ههنا وامة محمد ﷺ فی الفتن . [منہاج العابدین اردو ترجمہ: ۶۶]

امام شعبہ کی نصیحت

امام موصوف کے بارے میں علامہ ذہبیؒ لکھتے ہیں:

وكان شعبة يقول لأصحاب الحديث ويلکم الزموا السوق . [تذکرۃ الحفاظ: ۱۴۶]

کہ بازار میں تجارت کیا کرو۔

صنف نازک بشر الحافی کی بہن کا تلاش معاش

حافظ ابن کثیرؒ نے البدایہ والنہایہ ۵: ۴۴۷ پر علامہ خطیبؒ کے حوالہ سے لکھا ہے کہ بشر الحافی کے تینوں بہنیں اسکی طرح عبادات و زاهدات اور پرہیزگاری سے آراستہ و پیراستہ تھیں۔

ذهبت احدا هن الى الامام احمد بن حنبل فقالت انى ربما طفىء السراج و انا اغزل على ضوء القمر فهل على عند البيع ان اميز هذا من هذا ؟

ایک بہن ان میں سے امام احمدؒ سے مسئلہ پوچھنے گئی کہ کبھی چراغ کی روشنی نہیں ہوتی اور میں چاند کی روشنی میں سوت کاتی ہوں تو کیا نیچے وقت ضروری ہے کہ چراغ اور چاند کی روشنی میں تیار کردہ کپڑے کی وضاحت کروں۔ امام صاحب نے جواب دیا کہ اگر دونوں کے بناوٹ میں صفائی کے اعتبار سے کچھ فرق ہو تو بتلانا ضروری ہے ورنہ نہیں، جب یہ عورت نکل گئی تو امام صاحب نے اپنے بیٹے عبداللہ سے فرمایا کہ بچے اس کے پیچھے جا کر اس کا اتہ پتہ بتلا دو واپس آ کر والد ماجد کو بتلایا کہ یہ بشر الحافی کی بہن منہ ہے۔

یہ بھی سوال کی ایک قسم ہے

ابوالقاسم بن منصور کے حالات کے نیچے علامہ ذہبیؒ لکھتے ہیں:

قال بعض المشائخ من قعد في خانقاه فقد سال ومن بس مرقعة فقد سال ومن بسط سجادة فقد سال. [تاریخ اسلام ۱۴: ۲۶۶]

بعض مشائخ فرماتے ہیں جو صرف خانقاہ میں بیٹھ کر گدڑی پہنتے ہوئے مصلیٰ بچھائے (اور کمائی کی کوئی اور صورت نہ ہو) تو اس نے سوال کیا۔

آج کل تو بعض بریلیوں نے قبروں اور مزاروں میں بیٹھ کر نذر و نیاز لینے کو اپنا دھندا بنایا ہے۔
ہوئے کو نام تم قبروں کی تجارت کر کے کیا نہ بیچو گے جو مل جائیں صنم پتھر کے

[اقبال]

امام نوویؒ اور کسب کی اہمیت

کتاب الأطعمة کے عنوان کے نیچے ہے:

قال الماوردی اصول المكاسب الزراعة والتجارة والصناعة ايها اطيب ؟ فيه ثلاثة مذاهب للناس . [المجموع شرح المہذب ۹: ۴۱]

امام ماوردیؒ فرماتے ہیں کہ کمائی کے بنیادی ذرائع زراعت، تجارت اور صنعت و حرفت ہے، ان میں کونسا ذریعہ زیادہ بہتر ہے تو امام شافعی کے مسلک سے زیادہ مشابہت یہ ہے کہ تجارت سب سے بہتر ذریعہ مانا جائے لیکن میرے نزدیک زراعت بہتر ہے۔

آگے ص ۱۰۹ پر ایک فصل اس لئے لایا کہ طلب معاش کیلئے سویرے نکلنا چاہے اور ابو داؤد، ترمذی کی روایت لائے ہیں جو کہ حسن حدیث ہے:

كان صخر رجلا تاجرا و كان اذا بعث تجارة بعثهم اول النهار فائثري و كثر ماله .
صخر تاجر تھا تجارت کیلئے اپنے شرکاء بھیجتے تو صبح سویرے ان کو رخصت کرتے تو سرمایہ دار بنا اور اس کا مال زیادہ ہوا۔

امیر جماعت شیخ القرآن مولانا محمد طیب پنچ پیری زید مجدہ

امیر جماعت منتظم، مدیر، پر عزم اور انقلابی قسم کی شخصیت ہے۔ جیسے ان کے والد ماجد جوانی سے تجارت کرتے تھے۔ اسی طرح مولانا صاحب کا بھی اندرون ملک اور بیرون ملک وسیع پیمانے پر تجارت اور ذاتی کاروبار ہے وہ چندوں کے ہڑپ کرنے اور اس کے ذریعہ اپنی برتری قائم کرنے کے مخالف ہیں۔ ان کے علاوہ بعض دیگر مشائخ، مبلغین اور علماء بھی تجارت کے ساتھ وابستہ رہتے ہیں ضروری نہیں کہ ہر کسی کو کسی کی نجی زندگی کا علم ہو۔

امام سرہسی کی کتاب کے چند اقتباسات

کتاب الکسب ۵: ۳۶۳ پر ہے:

کہ عمر رضی اللہ عنہ جہاد پر بھی کسب کو اہمیت دیتے تھے۔ وکذا نوح علیہ السلام کان نجارا یا کل من کسبه، و ادریس علیہ السلام کان خیاطا، و ابراہیم علیہ السلام کان بزازا۔ اسی طرح نوح علیہ السلام بڑھئی تھے، اپنے کسب سے کھاتے تھے اور ادریس علیہ السلام درزی تھا جبکہ ابراہیم علیہ السلام کپڑا فروش تھے۔ کچھ آگے لکھتے ہیں:

ثم الکسب علی مراتب، فمقدار ما لابد کقل احد منه یعنی ما یقیم بہ صلبہ یفترض علی کل احد اکتسابہ غنیا او فقیرا، لانه لا یتوصل الی اقامة الفرائض الا به و ما یتوصل به الی اقامة الفرائض یكون فرضا، فان لم یکتسب زیادة علی ذالک فهو سعة من ذالک لقوله علیہ السلام: من اصبیح آمنا فی سر به معافی فی بدنہ و عندہ قوت یومہ فکانما حیزت له الدنیا بحذا فیہا۔

یعنی کسب کے چند مراتب ہیں ہر ایک کا اس مقدار پر کمانا جس کی وجہ سے روح اور بدن کا رشتہ قائم ہو یہ ہر کسی پر چاہے مالدار ہو یا غریب فرض ہے اگر اس سے زائد کسب نہ کرے تو اسکی گنجائش ہے کیونکہ فرمان نبوی ہے جو اپنے گھر میں امن کے ساتھ صبح کر لے اور بدنی عافیت اسے حاصل ہو اور اسکے پاس اسی دن کی روزی ہو گویا اس کیلئے ہو طرف سے دنیا سمیٹی گئی ہے۔

یہ بھی حدیث میں ہے شاید تمہیں روزی اور مدد ضعفاء کی وجہ سے ملتی ہو اور ایک بھائی جو دوسرے کی خبر گیری لیا کرتے تھے اسے فرمایا شاید تمہیں اسکی وجہ سے رزق دی جاتی ہو۔

کسب زراعت

مثل الذین ینفقون اموالہم فی سبیل اللہ کمثل حبة ابتت سبع سنا بل فی کل سنبلۃ مائة حبة۔

اس آیت کے نیچے تفسیر قرطبی میں ہے کہ زمینداری بہترین شغل اور حرفت ہے۔ احناف کا مفتی بہ قول صاحبین کے مسلک پر ہے جیسا کہ ہدایہ میں ہے:

قالا يجوز و عليه الفتوى .

صاحبین نے کہا ہے جائز ہے اور اسی پر فتویٰ ہے۔
امام طحاوی کی کتاب شرح معانی الآثار کے حاشیہ پر شیخ المشائخ مولانا حسین علیؒ نے لکھا ہے فتویٰ صاحبین کے قول پر ہے اور تسبیح النظام میں علامہ محمد حسن سنبلہؒ المتوفی ۱۳۰۳ھ جو کہ علامہ عبدالحی لکھنوی کا ہم عصر ہے نے لکھا ہے:

لكن الفتوى عند الحنفية على قول الصاحبين .

اسلئے احناف پر کوئی اعتراض نہیں ہاں بخاری میں ابو امامہ باہلی کی روایت ہے کہ اگر ہل اور زمینداری کے آلات کسی کے گھر میں ہو تو یہ ذلت کا سبب ہے۔ لیکن یہ بھی تب کہ زمینداری میں شرعی حدود اور ضوابط سے تجاوز کیا جائے اور زراعت کی وجہ سے فرائض کی پابندی نہ کرے۔ تب زمیندار پر اس ذلت کا پڑنا کچھ بعید نہیں۔

صحابہ اور تابعین کا زراعت پر عمل

مشکوٰۃ المصابیح کے باب المساقاة والمزارعة میں ہے:

زارع علی و سعد بن مالک و عبد اللہ بن مسعود و عمر بن عبد العزیز والقاسم و

عروة و آل ابی بکر و آل علی و ابن سیرین .

اسی طرح امام حاکم نے مستدرک کے کتاب العلم میں لکھا ہے کہ براء بن عازب فرماتے ہیں کہ ہم نے آپ ﷺ سے تمام احادیث نہیں سنی بلکہ احباب ہم کو پھر بیان کرتے کیونکہ ہم اونٹ چرانے میں مشغول رہتے تھے۔

امام اعظم ابو حنیفہ رحمہ اللہ تعالیٰ

امام ذہبیؒ نے تذکرۃ الحفاظ میں لکھا ہے:

ابو حنیفۃ الامام الاعظم فقیہ العراق لا یقبل جوائز السلطان بل یتجر و یتکسب .

عراق کا فقیہ امام اعظم ابو حنیفہؒ بادشاہ کے انعامات نہیں قبول کرتے بلکہ تجارت اور کسب کرتے۔

شیخ الاسلام ابواسمعیل الانصاری کا بادشاہوں سے استغناء

علامہ ذہبیؒ لکھتے ہیں:

ولا يأخذ من السلاطين ولا من ارکان الدولة شیاً ولا یدخل علیہم ولا یبالی بہم فبقی عزیزاً مقبولاً اتم من المملک ما کان يأخذ من الظلمة والسلاطين شیاً .

[تاریخ اسلام ۱۰: ۳۷۸]

موصوف حکومت کے ارکان اور بادشاہوں سے کچھ بھی نہیں لیتے تھے، نہ بادشاہوں کے دربار میں جاتے اور نہ ان کا کچھ پروا کرتے۔ بادشاہ سے بھی زیادہ مقبول اور مکمل ہر دلعزیز شخصیت رہے..... ظالموں اور بادشاہوں سے کچھ بھی نہیں لیتے تھے۔

شیخ الاسلام ہروی کی شخصیت

حافظ ذہبیؒ لکھتے ہیں: قال شیخ الاسلام ابو اسماعیل الانصاری. ان کی کتاب کی تشریح علامہ ابن قیمؒ نے مدارج السالکین کے نام پر چار جلدوں میں کی ہے علامہ صاحب نے اُس کا ایک واقعہ نقل کیا ہے:

وسمعت ابا اسماعیل ینشد علی المنبر انا حنبلی ما حییت وان: اُمت فوصیتی للناس ان یتحنبلوا .

میں نے منبر پر ابواسماعیل سے یہ کہتے ہوئے سنا ہے کہ میں تاحیات حنبلی رہوگا اور اگر مر جاؤں تو لوگوں کو میری یہ وصیت ہے کہ وہ حنبلی مسلک کے پابند رہے۔ پھر ان کی آپ بیتی کا واقعہ سن لیجئے۔

لما قربت من الری کان معی فی الطريق رجل من اهلها فسألنی عن مذہبی فقلت انا حنبلی فقال ما سمعت به و هذه بدعة و اخذ بثوبی و قال لا افارقك حتی اذهب بك الی الشیخ ابی حاتم و کان له ذالک الیوم مجلس عظیم فقال هذا سألته عن مذہبه فذكر مذہبا لم أسمع به قط قال ما قال؟ قال انا حنبلی فقال دعه فكل من لم یکن حنبلیا فلیس بمسلم فقلت الرجل کما وصف لی. [تاریخ اسلام ۱۰: ۳۷۸]

جب میں ”ری“ شہر کے قریب ہوا میرے ساتھ ری کے باشندوں میں سے ایک ہم سفر تھا اس نے مجھ سے میرے مذہب کے بارے میں پوچھا۔ میں نے کہا حنبلی ہوں کہنے لگا میں نے تو یہ نہیں سنا اور یہ بدعت ہے اور میرا دامن پکڑ کر کہنے لگا جب تک شیخ ابو حاتم کے پاس آپ کو نہ لے جاؤں ہرگز تمہیں نہیں چھوڑوں گا اور اس دن ایک عظیم مجلس میں وہ تشریف فرما تھے اس آدمی نے کہا اس سے میں نے اسکے مذہب کے متعلق پوچھا تو ایسا مذہب ذکر کیا جو کبھی میں نے سنا نہیں تھا، ابو حاتم نے اس شخص سے پوچھا کیا کہا؟ کہنے لگا کہتا ہے میں حنبلی ہوں۔ ابو حاتم نے فرمایا اسے چھوڑو جو حنبلی نہ ہو تو سرے سے مسلمان نہیں، میں کہا آدمی تو ویسے نکلا جیسا کہ اس نے بتلایا۔ اور آگے علامہ ذہبیؒ نے لکھا ہے کہ یہ مناظرہ کرتے وقت ایک آستین سے قرآن اور دوسرے سے صحیفین نکالتے تھے۔

اسی طرح اس کا ذکر تذکرۃ الحفاظ ۲: ۲۵۰ پر بھی ہے جبکہ تذکرۃ الحفاظ ۹: ۵۷۰ پر ہے:

احمد بن الحسین المحدث الامام ابو حاتم بن خاموش الرازی و حکایۃ شیخ الاسلام الانصاری معہ مشہورۃ۔۔ الخ

تقلیدی عمل کو بایں معنی چاروں میں دائر کرنا کہ قوت دلیل کی بناء پر کسی بھی مسئلے میں کسی بھی مسلک کو ترجیح دیا جائے، تقلید نہیں ایک گونا گونا اجتہاد ہے اس کیلئے بھی اصطلاحی مجتہد کے ان شرائط کی ضرورت پڑے گی جو کہ اعلام الموقعین میں علامہ ابن قیمؒ نے اور شاہ ولی اللہؒ وغیرہ نے کتابوں میں ذکر کیا ہے اور ترجیح فی المسلك جب من وجہ اجتہاد کے ذیل میں آتا ہے۔ اور یہ پانچویں طبقہ کے فقہاء کا کام ہے تو ترجیح بین المسالك میں چھاننی کرنا اتنا آسان نہیں، جو غلط فہمی یا خوش فہمی سے سمجھا گیا ہے کیونکہ شیخ الاسلام الحافظ الامام الزاحد ابو اسماعیل جو منازل السائرین کا مؤلف ہے اسکو مذکورہ اوصاف علامہ ذہبیؒ نے دئے ہیں، اسکے بعد ابن طاہر کا قول نقل کیا ہے:

سمعت يقول اذا ذكر التفسير فانما اذكره من مائة و سبعة تفسير و سمعته ينشد

على منبره .

فوصيتي للناس ان يتحنبلوا

انا حنبلي ما حبيت و ان امت

[تذکرۃ الحفاظ ۲: ۲۵۰]

تمام ائمہ کرام کے ساتھ عقیدت و محبت رکھنا اور ان کا احترام و اکرام ہمارا اسلامی اور اخلاقی فریضہ ہے۔
اگر کوئی امام احمدؒ پر مثلاً کفر کے فتویٰ لگائے تو وہ اسلام کے زمرہ سے نکلنے کا خواہاں ہے۔
خیاب یوسف جے چوری نے حقیقت الفقہ: ۷۰ پر لکھا کہ شیخ جیلانی سے پوچھا گیا:
هل كان لله وليا على غير اعتقاد احمد بن حنبل؟ فقال ما كان ولا يكون.

[طبقات ابن رجب ۱: ۲۰۲]

پھر اس کا ترجمہ حقیقیہ الفقہ کو نہ جاننے والے نے یہ کیا: ترجمہ حضرت پیران پیر سے پوچھا گیا حنبلی
مذہب والوں کے سوا اور مذہب والوں میں کچھ ولی ہوئے؟ فرمایا نہ تو ہوئے ہیں اور نہ ہوں گے۔
خط کشیدہ الفاظ میں غور کرنے سے معلوم ہوتا ہے کہ ترجمہ میں تحریف کر کے تحقیق کے دعویٰ دار بن بیٹھے
”اعتقاد احمد سے مذہب احمد“ بنا کر تعصب کے جنگل میں خود سرگردان ہے اور دوسروں کو تعصب چھوڑنے
کا درس دیتے ہیں۔

نوٹ: علامہ ذہبیؒ نے تذکرۃ الحفاظ کے اوائل میں عبد اللہ بن مسعودؓ کے حالات کے ذیل میں ایک
عبارت سے لے کر آخر تک اور اپنے دیگر کتابوں میں مختلف تعبیرات تقلید کے بیان کئے ہیں۔ کہیں
اجمالی اور کبھی تفصیلی۔

سیر اعلام النبلاء سے ایک تفصیلی حوالہ

الدار کی الامام الكبير شيخ الشافعيه ابو القاسم عبد العزيز كان يتهم بالاعتزال وكان
ربما يختار في الفتوى فيقال له في ذلك فيقول ويحكم حديث فلان عن فلان عن رسول
الله بكذا وكذا۔ والاخذ بالحديث اولي من الاخذ بقول الشافعي واهي حنيفة نقلت: لكن
بشرط ان يكون قد قال بذلك الحديث امامه من نظراء هذين الاماميين مثل مالك و
سفيان والاوزاعي و بان يكون الحديث ثابتاً سالماً من علة و بان لا يكون حجة ابي
حنيفة والشافعي حديثاً صحيحاً مخالفاً لا آخر. [سیر اعلام النبلاء ۱۲: ۳۵۴]

اور سیر اعلام کے ساتویں جلد میں لکھا ہے:

و لم یبق الیوم الا هذه المذاهب الأربعة وقل من ینھض بمعرفتها کما ینبغی
فضلاً ان یکون مجتهداً .

ترجمہ: شیخ الشافعیہ عبدالعزیز پر اعتراض کی تہمت تھی کبھی کبھی جب فتویٰ میں ایک قول کو ترجیح دیتے اور اس کے ساتھ مناقشہ ہوتا تو کہتا بتا سند کے ساتھ پیغمبر سے اس طرح روایت جب ہے تو حدیث کو لینا شافعی اور ابو حنیفہ کے اقوال سے بہتر ہے۔ امام ذہبی فرماتے ہیں کہ اولیٰ اور بہتر کیلئے بھی تین شرائط ہیں:

[۱] اس حدیث پر ان دو اماموں جیسے شخصیات مثلاً مالک، سفیان اور او زاعی نے قول کیا ہو۔

[۲] حدیث ثابت اور علت سے سالم ہو۔

[۳] ابو حنیفہ، شافعی کے پاس اس حدیث کے مخالف کوئی روایت نہ ہو۔

اور ساتویں جلد میں لکھا ہے کہ آج کل یہی چار مذاہب ہی رہ گئے ہیں اور ان کے شایان شان معرفت والے موجود نہیں چہ جائیکہ مجتہد بن بیٹھے۔

الدرایہ کے اوائل میں ہے:

فألنی بعض الأحزاب الأعزّة ان الخص الكتاب الآخر ینتفع به اهل مذهبه کما

انتفع اهل المذهب فاجبته الی طلبه۔۔۔ الخ

مجھ سے بعض عزیز دوستوں نے مطالبہ کیا کہ میں دوسری کتاب تلخیص کروں کہ اس کے مذہب والے اس سے نفع اٹھائے جیسے دیگر مذہب والوں نے نفع حاصل کیا تو میں اس کے طلب قبول کر کے لبیک کہا۔ یہ ہے بلوغ المرام کا مصنف جو بقول علامہ عبدالحی لکھنوی متعصب شافعی ہے۔

آج کل بعض متعصبین تعصب ختم کرنے کے درپے ہیں لیکن کسی زندہ شخصیت اور بعض کسی مردہ شخصیت کے موقف کی وجہ سے ایک موقف اپناتے ہیں اور پھر اس پر جمود کو ایسا مقدس سمجھنے لگتے ہیں کہ اس کے چھوڑنے کے تصور سے اس پر کچکی طاری ہو جاتی ہے، فاللہ المشتکی

اپنی پیٹھ پر مال برداری اور دیگر کسب کرنے والے اسلاف

ابوموسیٰ ہارون بن عبداللہ تیسری صدی کا امام حمال تھے، اور بنان حمال چوتھی صدی کا، صاحب کرامت تھے، حمال تھے۔

موی: عبداللہ بن عبدالرحمن حذاء تھے، محمد بن سالم حذاء تھے۔

صابونی: ابویعلیٰ صابونی اور ابو عثمان صابونی۔

قصاب: حسن بن عبداللہ قصاب تھے۔

علم دین اور علماء دین نامی کتاب میں میمون کو قصاب کہا گیا۔ اور طبقات ابن سعد ۴: ۲۱۸ اردو ترجمہ ابوالعلاء قصاب: آپ کا نام ایوب بن ابی مسکین ہے المتوفی ۱۴۰ھ قصابی کا کام کرتے تھے، معاویہ ہشام قصاب تھے، اور تذکرۃ الحفاظ میں علامہ ذہبی نے لکھا ہے:

القصاب الحافظ الامام أبو احمد محمد بن علی الکرخی المجاهد انما عرف

بالقصاب لكثرة ما اهرق من دماء الكفار في الغزوات. [تذکرۃ الحفاظ ۲: ۱۰۰]

تجارت کرنے والے اسلاف

امام ابو حنیفہ کا نام تو پہلے گزرا ہے امام ذہبی لکھتے ہیں: عبداللہ بن مبارک مجاہد اور تاجر تھے۔

[تذکرۃ الحفاظ ۱: ۲۰۲]

غندر کے بارے میں لکھتے ہیں:

كان يتجر في الطيالة والكرابيس. [تذکرۃ الحفاظ ۱: ۲۲۰]

وہ کپڑوں اور چادروں کی تجارت کیا کرتے تھے۔

سوسال سے پیشہ آباء سپہ گری کچھ شاعری ذریعہ روزگار نہیں ہے [غالب]

محمد بن احمد الحسن العبکری التاجر

ابتداء میں اس کا تقریباً دو سو درہم راس المال تھا۔ عبکر سے بغداد تک اس کی تجارت تھی۔ آخر میں دنیا اس

پرنٹ پڑی۔ اس کی ملکیت آٹھ لاکھ دینار تھی۔ [تاریخ اسلام ۱۰: ۲۰۳]
سنار: ابراہیم بن میمون صالح یعنی سنار تھے اور ابو حمزہ نساج یعنی جولا ہاتھے۔

بزاز یعنی کپڑے کا کاروبار

میمون بن مہران کے بارے میں ابن سعد نے طبقات میں لکھا ہے کہ وہ بزاز تھے اور خراج کی وصولیابی پر مقرر تھے۔ ایک دن اپنے دکان پر تھے کہ عمر بن عبدالعزیز کو استعفاء بھیجا۔ عمر نے کہا کہ تم درہم حق کے ساتھ لیتے ہو اور حق ہی پر خرچ کرتے ہو پھر استعفاء کا کیا معنی؟ [طبقات حصہ نہم: ۳۰۵]
درزی: سالم کا پیشہ خیاطی کا تھا یعنی درزی تھے۔

ابن عادل دمشقی نے اللباب میں لکھا ہے کہ اگر جہاد فرض عین ہو تو مال کسب کرنا جہاد کی طرح ہے:
کسب المال بمنزلة الجهاد۔

لوہاری کا پیشہ: علی بن الحسین القاضی ابو الحسین المصری الشافعی: الحداد الفقیہ۔

[تاریخ اسلام ۹: ۳۱۲]

بھاص اور قدوری کے نام تو ہر کسی کو ازبر ہے۔

شہد بیچنے کا پیشہ

قال عبید اللہ بن محمد ربحت فی اربعة ایام فی غسل اربعة آلاف دینار۔

[تاریخ اسلام ۸۰: ۸۰]

انہوں نے شہد کے کاروبار میں چار ہزار دینار صرف ایک دن میں کمائے تھے۔
مسلمان کے پاس صحیح اور قیمتی خزانہ قرآن کا ہے۔ قرآنی مکتبہ فکر سے رنگا ہوا شخص کبھی گداگر نہیں بن سکتا۔
افسوس آج کل مسلمانوں کے بعض نام نہاد لیڈر بین الاقوامی گداگر بن چکے ہیں۔
تو اپنے گھر کے خزانوں سے بے خبر ہو کر گداگری کے لئے بتکدوں میں جانکلا

[اقبال]

حلال مال کی توہین بھی نعمت کی ناقدری ہے

اللہ تعالیٰ نے دین کی خدمت کے ساتھ ساتھ جس کو دنیا کی نعمت سے نوازیں تو حلال مال کی وسعت کا شکریہ ادا کرنا ایک اسلامی فریضہ ہے لیکن امام ذہبیؒ لکھتے ہیں کہ محمد بن الشیخ عبدالقادر انتہائی صاحب ثروت تھے اور یہ طحان تھے۔ چکی چلانے کے کاروبار سے مال میں اضافہ ہونے لگا۔

فقال النعمة بالكفر حتى سمعت من جماعة أنه كان يأخذ الذهب ويرمي به نحو السماء ويقول كم تعطيني ذهباً وقد شبعتم ما زال في انحطاط حتى افتقر ولبس بالفقر ولزم رباطهم ولم تكن طريقته مرضية وكان خالياً من العلم. [تاریخ اسلام ۲: ۵۵۴] اُس نے اللہ تعالیٰ کی نعمت کی ناشکری کی یہاں تک میں بہت سے لوگوں سے سنا ہے کہ وہ سونا لیکر آسمان کی طرف پھینکتے تھے اور کہتے کتنا سونا دو گے میں رچ گیا ہوں پھر اس کے بعد زوال پذیر ہونے لگا یہاں تک کہ دیوالیہ ہوا اور فقیروں کا بھیس پہن کر اُن کے خانقاہ کے ساتھ چمٹ گیا یہ علم سے بے بہرہ تھا اور اس کی روش پسندیدہ نہ تھی۔

تو مشو مغرور بر حلم خدا دیر گیر دخت گیر دمر ترا

اختتامی کلمات اور ایک وضاحت

اس عاجز بندہ نے مادہ پرستی اور دنیا پرستی کے خطرناک نتائج کو اجاگر کرنے کی کوشش کی ہے، میرا عقیدہ ہے کہ حقیقتاً معصوم صرف انبیاء علیہم السلام والتسلیمات ہیں۔ اسلئے زیر نظر کتاب میں غلطیاں ضرور ہوں گی۔ درگزر فرمائیں۔ اور بلا تعصب خیر خواہانہ جذبہ سے غلطی بتلانے والے کو قدر کی نگاہ سے دیکھا جائے گا۔

اللہ درہم کے شر اور دنیا کی محبت سے ہم سب کو بچائیں کہ کہیں درہم کا تذکرہ درہم کی محبت کی وجہ سے نہ ہو اور صحیح مسلک کی استقامت پر دنیاوی مفادات حائل نہ بنے۔ کیونکہ حسن بصریؒ کا خلیفہ بیان تفسیر غرائب القرآن میں سورۃ طہ کی آیت ﴿فَاقْضِ مَا أَنْتَ قَاضٍ﴾ کے نیچے موجود ہے: واللہ ان احدہم لیصحب القرآن ستین عاماً ثم لیبیع دینہ بثمان غبن. کہ ساٹھ سالہ قرآن کی مصاحبت

کرنے کے باوجود اپنے دین کو ادا کرنے میں بیچنے لگتا ہے۔

اللّٰهُمَّ اكْفِنَا بِحِلَالِكَ عَنْ حَرَامِكَ وَاغْنِنَا بِفَضْلِكَ عَمَّنْ سِوَاكَ - اللّٰهُمَّ لَا تَجْعَلْ
الدُّنْيَا اكْبَرُ هَمِّنَا وَلَا مَبْلَغَ عِلْمِنَا وَلَا غَايَةَ رَغْبَتِنَا . رَبَّنَا فَاعْفِرْ لَنَا ذُنُوبَنَا وَلَا تُخَوِّضْنَا فِي
سَبْقُونَا بِالْإِيمَانِ وَلَا تَجْعَلْ فِي قُلُوبِنَا غِلًا لِلَّذِينَ آمَنُوا رَبَّنَا إِنَّكَ رَؤُوفٌ رَّحِيمٌ .

نیا زکیش دعا گو و دعا جو

امداد الحق

ادامہ اللہ علی الحق

